



# ڳالهيون آهن ڳچ

(ملايشيا جو سفرنامو)

وڌايل نئون چاپو

الطاف شيخ

روشن پبليڪيشن، ڪنڊيارو

1999ع

ڊجيٽل ايڊيشن  
2022ع

سنڌ سلامت ڪتاب گهر

## Roshini Book No 146

ڪتاب جو نالو: ڳالهيون آھن ڳچ  
ليکڪ: الطاف شيخ  
نئون وڌايل ڇاپو © روشني 1999 ع  
ڪمپوزنگ: حبيب قادر قريشي  
روشني ڪمپوزرس. حيدرآباد.  
ڇپيندڙ: فائن ڪميونيڪيشن، حيدرآباد،  
ڇپرائيندڙ: روشني پبليڪيشن. ڪنڊيارو، سنڌ

ڊجيٽل ايڊيشن: سنڌ سلامت ڪتاب گهر  
www.sindhssalamat.com

GALHYOON AAHIN GUCH

(Travelogue of Malaysia)

By: Altaf Shaikh

Composed by: Habib Qaidr Qureshi

Roshi Composers, Hyderabad

Printed by: Fine Communication

Hyderabad, Sindh.

Published by: Roshni Publication, Kandiaro.

New Revised Edition© Roshni 1999.

## فهرست

- 13 • ٻه اکر\_ شبنم موتي
- 15 • مهاڳ\_ پروفيسر امينه خميساڻي
- 19 Self Sufficient ٿيڻ!
- 32 2. پڪيءَ جي آڪيري جو سوپ
- 40 3. ڊيگيءَ جو سال
- 48 4. مٿس ڪي وس ۾ ڪرڻ جا ڏس
- 64 5. پکين جون ڇيون ۽ رڇ جا ڪر
- 74 6. منهنجي زبان سک
- 76 7. ڪهڙو قرنئسيءَ جو آهي
- 80 8. اهڙي شاديءَ مان ڪهڙو فائدو؟
- 85 9. شهر جو سير گائيڊ سان گڏ
- 120 10. ملائيشيا جا پنج رڪن نگار
- 123 11. ڪوالالمپور ۾ هالا روڊ
- 125 12. حلال جي پورهئي ۾ ڪهڙو عيب
- 128 13. Bhd ۽ سنديرين Sdn
- 132 14. ملائيشيا مان نڪرندڙ اخبارون
- 136 15. عوام جون دليون جيتڻ جو راز

- 150 16. ملڪ ۽ مسئلا
- 153 17. ملائيشيا ۾ عيد نماز ۽ شادي مرادي
- 161 18. رتو ديرو يا نئون ديرو
- 164 19. پکين پچارون
- 170 20. ڪاڪوس ۾ ڪسٽرڊ ڪاٺ
- 188 21. ملائيشيا ستل بدران بينل هجي ها
- 195 22. سائين چنتا نه ڪريو
- 229 23. اپوح جي پاڪيزه ۽ عشقي ڪواب
- 238 24. اپوح\_IPOH اميرن جو شهر
- 249 25. Tiada Traffic Jam
- 256 26. سڪون وارو هڪ ئي ڏندو
- 258 27. ملائيشيا ۾ مونڪي بزنيس
- 269 28. فاطمه ۽ پورچوگال
- 280 29. بس ڪر الله
- 287 30. نانگن سان واسطو

انتساب

## جهانگير صديقيء نالي

جهانگير پنهنجي هڪ ڪمپني ”جهانگير صديقي ائڊ“

ڪمپني لميٽيڊ“ جو چيئر مئن آهي، جيڪا ڪمپني هڪ بروڪريج

هائوس آهي ۽ پاڪستان جي وڏي ۽ وڏي ڪمپني آهي. بين

الاقوامي ادارو ISC پڻ هن جو پارٽنر آهي.

جهانگير ABAMCO Ltd ڪمپنيءَ جو پڻ چيئر مئن

آهي. ان کان علاوه هو هيٺين ادارن جو ڊائريڪٽر آهي:

- پاڪستان نئشنل شپنگ ڪارپوريشن.

- ڪراچي اليڪٽرڪ سپلائي ڪارپوريشن.

- حبيب بئنڪ لميٽيڊ.

- EFU جنرل انشورنس لميٽيڊ.

- EFU لائيف انشورنس لميٽيڊ.

- فرسٽ ليزنگ ڪارپوريشن لميٽيڊ.

- پاڪستان وينجر لميٽيڊ.

- ريلائبل سروس لميٽيڊ.
- سينٽرل ڊپازٽري ڪمپني آف پاڪستان لميٽيڊ.
- پئرامائونٽ ليزنگ لميٽيڊ، وغيره وغيره.

انڊونيشيا جي قومي ڏينهن جي دعوت تي آيل، جهانگير صديقيءَ سان مون پنهنجي ملئي (ملائيشيا جي) دوست کي ملائڻ چاهيو ٿي. کيس چيم: ”اڄ ته توکي هڪ اهڙي همراھ سان ملايان جيڪو ڪيترن ئي بئنڪاري ادارن، جهازران ڪمپنين ۽ بين القومي ۽ بين الاقوامي ادارن جو چيئرمئن ۽ ڊائريڪٽر آهي.“

ملئي دوست پنهنجي چوڌاري انڊونيشي ماڻهو ڏسي ٺهه ٻهھ ورائيو:

”چا سهارتو جونائي ته نه آهي؟“

هو اهوئي چئي سگهيو ٿي. ڪنهن پاڪستانيءَ کي چوان ها ته هو وري اهو چوي ها ته اهڙو ماڻهو پڪ آصف زرداريءَ جو ڪلاس ميت هوندو يا جنرل ضياءَ يا نواز شريف جو مائٽ! چو جو اسان وٽ ائين ئي ٿئي ٿو ته وڏي رتبي کي حاصل ڪرڻ لاءِ محنت جو گهٽ، مائٽيءَ جو وڌيڪ عمل دخل سمجهيو وڃي ٿو. پراڻا جدول هر هڪ سان به نٿي ٺهڪي. پنهنجي ملئي دوست کي ٻڌايم ته هو اسان جي

ئي ملڪ جو ماڻهو آهي، بلڪ اسان جي ئي ترجو\_جنهن کي آئون  
 تڏهن کان سڃاڻان جڏهن آئون مئٽرڪ ۾ هوس ۽ هوائين ڪلاس ۾  
 هو. هن جو ڪوبه مائٽ سياستدان، شاگرد ليڊر، وڏيرو، پير يا فوجي  
 ناهي، جنهن هن کي مٽي مائٽي يا ياري سنگت ڪري مٽي چاڙهيو  
 هجي. پر جيڪڏهن هن جو ڪواهرڙو مائٽ يا دوست هجي ها ته به هو  
 اهڙي طبيعت جو آهي جو هو ڪڏهن به هن جو آڌار نه وٺي ها. هو  
 لڳاتار محنت، ايمانداري ۽ سچائيءَ ۾ يقين رکي ٿو ۽ پورهئي کي  
 هن ڪڏهن به عيب نه سمجهيو آهي. هو جيڪي ڪجهه اڄ آهي، اهو  
 پنهنجي همت ۽ مڙسيءَ ڪري آهي. آف ڪورس! هن جي قدرت

Tuhan membantu kepada ضرور مدد ڪئي آهي پر

orang orang yang membantu dirinya sendiri.

مون کيس آخري ملٽي زبان ۾ اها چوڻي ٻڌائي، جيڪا انگريزيءَ ۾  
 God helps those who help themselves. يا پاڻ وٽ

آهي ته ”همٿِ مردان، مددِ خدا.“

جڏهن به محنت جي ڳالهه نڪرندي آهي ته سنڌ جي نوجوانن

کي آئون هميشه جهانگير صديقيءَ جو مثال ڏيندو آهيان. پڙهائيءَ

کان علاوه هن کي ننڍي هوندي کان ئي بزنيس ڏانهن لاڙو رهيو. هن

ڪڏهن به وقت جو زبان نه ڪيو ۽ ننڍي هوندي کان هوا هڙا تجربا



ڪندو پيو اچي، جيڪي اسان لاءِ معجزن کان گهٽ نه آهن. مئٽرڪ بعد جيڪي ٻه ٽي مهينا موڪل ٿئي، تنهن ۾ جهانگير اڪيلي سر حيدرآباد ۾ ”ڊريم لئنڊ“ نالي هڪ ڪولڊ ڪارنر کوليو. اسان واٽڙا ٿي وياسين ۽ هن کي تعجب مان ڏسندا رهياسين ته هي ڪيئن هلائي سگهندو. پر اسان ڏٺو ته جهانگير ايڏي ته محنت ۽ سنجيدگيءَ سان پنهنجي ڌن ۾ مڱن رهيو، جو ڏسندي ئي ڏسندي اها ڪارنر نه فقط خوب هلڻ لڳي، پر شهر جو هاءِ ڪلاس ڪولڊ اسٽاپ سمجهيو وڃڻ لڳو. شوڪت جمائي، قاضي عابد جو پٽ مرحوم اظهار، سراج شيخ، رفيع ڪاچيلو ۽ ٻيا منهنجا ڪلاس ميت پيٽارو کان موڪل تي حيدرآباد ايندا هئاسين ته ان ريسٽورنٽ ۾ اچي گڏ ٿيندا هئاسين. اڳتي هلي جهانگير انٽر بعد يا شايد هن جڏهن چارٽرڊ اڪائونٽنسي پئي ڪئي ته ڪراچي ۾ رهي ڪجهه ايڪسپورٽ امپورٽ جو ڪم شروع ڪيو. خاص ڪري برما، بنگلاديش (مشرقي پاڪستان)، سربلنڪا (سلون) جهڙن ملڪن مان ادرڪ، سٽيءَ جون شيون، مسالو وغيره، جن جي اسان جي ملڪ ۾ ضرورت ۽ ڪوٽ هئي. مسالي تان ياد آيو ته پاڻ انهن ئي ڏينهن ۾ سندس وڏي پيڻ (آپا زينت) جي گهرواري ڊاڪٽر سرفراز پٽيءَ سان گڏ گمبٽ

(خيرپور ضلعي) ۾ مسالي پيهڻ جي مشين هڻائي هٽائين ۽ هيٺر جيڪي احمد، نئشنل، شان ۽ مهراڻ پاڪيٽن وارا مشهور مسالا آهن، انهن کان گهڻو اڳ جهانگير وارن جا مسالا سڄي سنڌ ۾ هلندا هئا. جهانگير عمر سان گڏ بزنيس ۾ به اڳتي وڌندو رهيو ۽ نوان نوان تجربا ڪندو رهيو. هونءَ ته جهانگير جا سڀ پائر پينر ماشاءِ الله علم ۽ اخلاق ۾ مثالي سمجهيا وڃن ٿا، جن مان ادا مظهر صديقي ۽ سلطانا صديقيءَ کان ته سڄي سنڌ واقف آهي، بلڪ هو پاڪستان ليول تي ڄاتا سڃاتا وڃن ٿا پر جهانگير بئنڪنگ، بزنيس، شپنگ وغيره جي دنيا ۾ بين الاقوامي فيم جو ماڻهو آهي. ڪجهه ڏينهن اڳ هڪ دعوت ۾ منهنجي ملاقات سندس وڏي ڀاءُ ڊاڪٽر قمر ۽ پيڻ ادي نورجهان سان ٿي. ”جهانگير کي ان فيلڊ جو ڪڏهن کان شوق ٿيو؟“ مون کائڻ پڇيو. ”جهانگير اڃا ستن اٺن سالن جو هو ته مونو پلي راند ۾ ايڏو هوشيار هو جو اسان کان کٽي ويندو هو ۽ اسان کي تڏهن ئي خيال ٿيندو هو ته هي ضرور بزنيس ۾ ويندو. تن ڏينهن ۾ ٻار آرٽس يا سائنس ڏي رخ رکندا هئا، پر جهانگير پنهنجن دوستن ۽ مائٽن ۾ پهريون هو، جنهن ڪامرس ۾ داخلا ورتي.“ هنن ٻڌايو.

اڄ کان ويهارو سال اڳ جڏهن جهانگير PNSC شپنگ  
ڪمپنيءَ جو ڊائريڪٽر ٿيو ته مون کي خوشيءَ سان گڏ ڪجهه خوف  
به محسوس ٿيو ته جهانگير ان عهدي سان ڪهڙي ريت نباھ ڪري  
سگھندو؟ ڇو جوان وقت جهانگير عمر جي حساب سان تمام ننڍو هو  
۽ بي ڳالهه ته شپنگ جا ماڻهو ۽ معاملو ايڏا پيچيده ٿين ٿا، جن کي  
منهن ڏيڻ، سمجھڻ ۽ انهن مسئلن کي حل ڪرڻ لاءِ ڪئين پوڙها ۽  
تجربيڪار به منجهيو پون. پر مون ڏٺو ته ٿوري ئي عرصي ۾  
جهانگير هر ڳالهه کي ايترو ته جلد سمجهي ۽ سکي ويو، جو هو هڪ  
ڪامياب ڊائريڪٽر سمجهيو ويو ۽ جهازن جا مالڪ کيس اڄ  
ڏينهن تائين ڊائريڪٽر چونڊيندا اچن.

جهانگير صديقيءَ جي سڀ ۾ عظيم ڳالهه اها آهي ته هيڏي  
ڪاميابيءَ بعد به هن ۾ وڏائي يا غرور مور ناهي. هوندي توڙي  
وڏي، امير توڙي غريب سان اخلاق سان پيش اچي ٿو. جيئن ته پاڻ به  
ننڍي هوندي کان محنت ڪندو اچي، ان ڪري هن کي اهڙن ماڻهن  
سان پيار آهي، جيڪي محنت، سچائي ۽ نيڪ نيتيءَ سان هلن ٿا. هو  
هڪ پُر خلوص ۽ نرم دل انسان آهي ۽ منهنجي خيال ۾ هن جيتري

ماڻهن جي مدد ۽ رهنمائي ڪئي آهي اوتري ڪنهن ايمر پي اي، ايم  
 اين اي يا پيروڏيري به پنهنجي تر جي ماڻهن جي نه ڪئي هوندي.  
 شل ڏينهنون ڏينهن وڌ هجي.

الطاف شيخ

16 آگسٽ 1998ع

ڪراچي

## ٻه اکر

اتڪل يارهن ٻارنهن سال اڳ الطاف جا ٻه ٽي ڪتاب ڇپجي  
منظر عام تي آيا هئا. تڏهن ئي الطاف پنهنجي سولي سادي لکڻي ۽  
دلچسپ منظر نگاري جي ڪري سٺن ليکڪن جي صف ۾ شامل ٿي  
ويو هو ۽ اڄ پنهنجن سفرنامن جي بدولت نه صرف انڊو پاڪ \_ بلڪ  
هران ملڪ ۾، جتي سنڌي لکڻ پڙهڻ وارا موجود آهن، ڄاتو سڃاتو  
وڃي ٿو. مون کي ڪجهه سال اڳ به الطاف پنهنجي ڪتاب بابت  
مهاڳ لکڻ لاءِ چيو هو، پر پنهنجي نوڪريءَ جي مصروفيتن سبب  
مان لکي نه سگهي هئس. اهو زمانو هو جڏهن مان پاڻ ايئر لائن ۾  
هئس ۽ ملڪان ملڪ وڃڻ ٿيندو هو. ان وقت هڪ هڪ ملڪ بار بار  
وڃڻ ٿيندو هو. ڪٿي به، ڪٿي چار، ڪٿي هفتو ته ڪٿي ڏهه ڏهه  
ڏينهن به رهڻو پوندو هو پر تڏهن به انهن ملڪن جي رسمن رواجن،  
معاشي ۽ جاگرافي حالتن ۽ قانون جي متعلق مٿاڇرو ئي ڄاڻ هوندي  
هئي.

الطاف جا سفرناما پڙهڻ کان پوءِ جڏهن ڌارين ملڪن ۾ وڃڻ  
ٿيو هو ته مون کي ائين لڳو ڇڻ مان ان ملڪ جي هر هڪ شيءِ کان

واقف آهيان ۽ اعتماد سان گهمي ڦري سگهڻ لڳيس. اهڙيون  
 ڳالهيون جيڪي اسان گمندي ڦرندي نظر انداز ڪري ڇڏيندا آهيون،  
 الطاف انهن تي گهري نظر رکي ٿو ۽ انهن جي اهميت پنهنجي  
 سفرنامن ۾ غير معمولي طريقي سان واضح ڪري ٿو. هو هراها  
 معمولي کان معمولي ڳالهه به درج ڪري ٿو جيڪا دلچسپ هجي ۽  
 پڙهندڙن کي ڄاڻ مهيا ڪري. شل سنڌ جي ڌرتي تي اهڙا سپوت پيدا  
 ٿين، جيڪي نه فقط پنهنجي سرزمين جون نالو ٻين ملڪن ۾  
 روشناس ڪرائين، بلڪه پنهنجي ديس واسين کي گهرويني دنيا جو  
 سير ڪرائين.

سنڌي ادب ۾ الطاف جون نالو هميشه فخر، عزت ۽ احترام  
 سان ورتو ويو آهي ۽ ورتو ويندو. آخر ۾ مان چونديس ته: ”الطاف  
 سنڌ جو ابن بطوطه“ آهي.

**شبندر موتي**

**ڪراچي**

**15 مارچ، 1987**

## مهاڳ

Altaf Shaikh's travel accounts form a unique genre in Sindhi literature. Though few Sindhi travel books do exist, the way he writes seems to have no precedent. The very novelty of the titles of his books, their appropriateness and terseness attract immediate attention of the reader. Some of these are: Around the world; My Ocean, My Shore; Natives of the Ocean; Harbours and Bazars; Japan in my Heart; Memories of that Japan; etc.

The confident and intimate tone of these travel accounts gives an added charm to them in addition to the fact that it reveals the personality of our author. Altaf who to a casual acquaintance may appear rather reserved, aloof and pre-occupied, in his books becomes

a friend and a guide of his reader talking to him in the present tense all the time, in a tone that is friendly and familiar, sprinkled with his lively, natural and mellow humor.

Besides being interesting, Altaf's books are highly informative. He gives exact geographical location of a particular place or country. You could almost pen your atlas and follow the route as he mentions the oceans, countries and ports that he passes and the cities that he visits. He mentions in details the people, their colour and their complexion, the colour and texture of their hair, their way of life, their historical, political, social and economic background, their educational and other institution, their language manners, custom and ceremonies. He even mentions the names of the famous shops of the cities that he



visits. He tells us where the Nile is blue and where it is white; when, how and why was Suez Canal built, for what purpose it is used; how many ships pass through it daily and how much income is daily derived from the levy on each ship. He tells us that a large number of Pakistanis live in the Scandinavian Peninsula.

Altaf's travel accounts serve as an incentive to the homely Sindhi youth. In fact, some young men have been so much inspired by them that they have taken to sea-faring life following in his wake.

Over and above all, gushes forth his deep and lasting love for his native land Sindh and for its simple, frank people. The sight of Nile and its gift Egypt takes him back to his beloved river Indus and its gift Sindh. In the

midst of diverse cultures and nationalities, colorful scenes of adversity or dissimilarity sparks his mind and he is reminded of his people and his native land.

Without a word of praise or censure, Altaf increases our awareness of the good and the desirable and our abhorrence for what is evil and pernicious.

So, in the company of Altaf, while reading his books, like him we too are “Voyaging, Voyaging, Voyaging.”

**Professor Amena Kahmisani**

Department of English

University of Sind

(18.06.1987).

## Self-Sufficient ٿيڻ!

ملائيشيا ۾ ڪڪڙيون پالڻ ته ڪو مسئلو ئي ناهي. سڄو  
ڏينهن هو پاڻهي گاهه مان ڪينئان ۽ جيت جٽا ڦولهي پيون کائين.  
ملاڪا (ملائيشيا) ۾ نوڪريءَ لاءِ پهچڻ تي اسان جي هم  
وطني دوست (جهازن جي چيف انجنيئر) آصف غيور کي جيڪو  
بنگلوميلو، ان ۾ پهرين رهندڙ ملئي همراهه \_ پروفيسر قاسم وٽ  
جام ڪڪڙيون هيون. ويندي وقت ٻئي سامان سان گڏ ڪڪڙيون ته  
ڪڍي ويو. باقي ڪا به ٿي وڌا قد آدم پچرا نشانيءَ طور ڇڏي  
ويو. جيئن اسان وارو پاڪستاني يار آصف چاهي ته گهرجي ڳنڍڻ  
لاءِ انهن ۾ ڪڪڙيون پالي.

آصف کي جڏهن خبر پيئي ته کيس اهو قاسم وارو گهر مليو  
آهي ته هن کي خوشي بنهه نه ٿي. مون سان ڳالهه ڪيائين ته ان پاسي  
وارن پنهي گهرن ۾ ڪڪڙين ڪري نانگن جي ڏاڍي اڇ وڃ آهي.  
نانگ، ڏيڏرن، ڪوئن، ڪڪڙين جي ٻچن ۽ آئن تي ڏاڍو ٿا اچن. ڪي  
ڪي وڏا نانگ (Pythons) ته وڏيون ڪڪڙيون به ڳڙڪايو وڃن.

پرواري ڳوٺ 'ڪالا سنگائي باروءَ' جي هڪ ڪڪڙين جي واپاريءَ \_جنهن وٽ ڪڪڙين جو وڏو فارم آهي ۽ ملاڪا شهر جي "ڪينٽڪي فرائيڊ چڪن" وارن کي به ڏهاڙي سپلائي ڪري ٿو \_ ٻڌايو ته ملائيشيا ۾ جيتري ڪڪڙين پالڻ جي سهولت آهي اوتري سندن نانگ بلائن کان پرگهور ڪرڻ ڏکي آهي. ڪڏهن ڪڏهن ته وڏا نانگ تيهه تيهه وڏيون ڪڪڙيون ڳڙڪايو وڃن. رات جو سمهڻ مهل به خبردار رهڻو پوي ٿو ته جيئن ڪواهرڙو نانگ اچي ته بانئن سان پڇائي ڪڍجيس. ننڍا ننڍا نانگ وري درن جي سڀرن ۽ ڇتڻن جي ڳڙڪن ۾ به ڪاهيو پون. پوءِ گهر جي ننڍي يا وڏي پاڻيءَ جو مٿن پير اچڻ تي هو ڏنگيور ڪن. ڪي ڪوٺيا قسم جا نانگ چڪ هڻڻ سان گڏ زهريلي گيس جو قوهارو پڻ هڻن ٿا. ان ڪري نانگ کي سنهي جاري واري لوڙهي پويان بيهي به نه ڏسجي.

آصف ٻڌايو ته قاسم \_جنهن جو گهر کيس ملي رهيو هو، هڪ دفعي اهڙوئي واسينگ نانگ ماريو ٿي ته هن گئس جو قوهارو ڪٽي اکين ۾ هنيو. ٽي مهينا کن هو اکين جو علاج ڪرائيندو رهيو. پراهو به شڪر ته خير ٿي ويو ۽ وڏي نقصان کان بچي ويو.

آصف نيٺ جڏهن قاسم جي گهر شفٽ ٿيو ته پهرين مزورن کي گهرائي قاسم طرفان تحفي ۾ ڇڏيل ڪڪڙين جا پچرا کڻائين

۽ پوءِ گهر جي اڳيان پويان نه فقط چپر ڪٽرائي ننڍي ڪرايائين پر  
چپي چپي تي بي ترتيبيءَ سان هيڪاندا گهڻا لڳل ٻوٽا ۽ وڻ ٿڻ  
لاهن سميت پٿرائي صاف ڪرايائين. ”ملئي ماڻهن کي ٻوٽن ۽ وڻن  
جو ڏاڍو شوق آهي.“ آصف چيو. ”ڪيلو، پپيو، ڪنل، مرچ، واڱڻ  
جهڙيون شيون جڏهن مارڪيٽ ۾ به سستيون ۽ عام ملن پيون ته  
اهڙا وڻ ۽ ٻوٽا چوويهه گهر ۾ هڻجن.“

سندس هڪ پاسي ملئي همراھ انچڪ خميس جو گهر هو.  
(انچڪ معنيٰ ’مستريا جناب‘ ۽ ’خميس‘ هتي مردن جو تمام عام نالو  
آهي، جيڪو خميس جي ڏينهن تان ڪنيل آهي. جيئن پاڻ وٽ آچر،  
جمعو يا خميسو نالا ڏينهن تان ورتل آهن.) انچڪ خميس کي اڃا  
اتي ئي رهڻو هو، ان ڪري سندس صحتمند ڪڪڙين جا ڌڻ به اتي  
ئي موجود هئا. باقي ٻئي پاسي رهندڙ ملئي همراھ: انچڪ الياس  
پنهنجو گهر خالي ڪري قاسم وانگر ڪڪڙين جا پچرا نئين ايندڙ  
همراھ لاءِ ڇڏي ويو هو. سندس گهر ڪجهه ڏينهن بعد اسان وانگر  
آيل ڪنهن فارينر: برمي، انڊين، سنگاپوري، پاڪستاني يا سلونيءَ  
کي ملڻو هو.

آصف چيو: ”آئون ته ڪٿي ڪڪڙيون نه ڌاريان پر منهنجو هي

ملئي پاڙيسري خميس جيسين هوندو، تيسين سندس ڪڪڙيون

رهنديون ۽ نانگ بلائن جو خوف پڻ هميشه رهندو \_ خاص ڪري

رات جو بار ٻاهر ڪيڏي نه سگهندا.“

چيومانس: ”استاد هيئن ڪر خميس ڪي ته في الحال ڇڏ.

بي پاسي واري خالي ٿيل الياس جي گهر ۾ رکيل ڪڪڙين جا پيرا

به ڪڍرائي ڇڏ. چو جو ٿي سگهي ٿو ڪواھڙو انڊين، پاڪستاني،

اندونيشي يا ٿائي جهازن جو ڪپٽن يا چيف انجنيئر اچي ان گهر ۾

رهي جيڪو پيرا ڏسي ڪڪڙيون پالڻ شروع ڪري ڏي ته ماڳين

ڊبل مصيبت ٿيندڙ پوءِ هن جي اچڻ بعد کيس تون ڪڪڙيون پالڻ

کان جهلي به نه سگهندين.“

آصف کي ڳالهه وڻي. سو ساڳين مزورن کي گهرائي پرواري

گهر پويان رکيل ڪڪڙين جا ڪاٺا پيرا، پاڻي ۽ ڌاري لاءِ رکيل

ٺڪرا ٿانو \_ سڀ ڪجهه اڇلارائي ڇڏيائين. مزور به خوش ٿيا ته

مزوريءَ کان علاوه ڪاٺ جو چڱو سامان ۽ چاري ملي ويئي. گهر

سمند جي ڪناري تي هجڻ ڪري هو ٺڪر يا لاريءَ بدران ٻيڙي

ڪاهي آيا ۽ ڪڪڙين جا ٺهيل ٺڪيل پيرا ان ۾ رکي ڪٽي ويا.

ڪجهه ڏينهن بعد آصف جواھو ڀر وارو خالي گھر انڊيا کان آيل ڪرسچن ڪئپٽن رين ريگو کي مليو. اھا خبر ٻڌي آصف کي خوشي ٿي، چوٽه ريگو ۽ سندس زال لاءِ سندس ملڪ جي ڪئپٽنن ٻڌايو ته هو به آصف وانگر صفائيءَ جا متوالا آھن. ڪڪڙيون پالڻ ته ڇا، گھر جي پوئين پاسي وارو حصو هنن سمنڊ جي ڪناري تائين صاف سٿرو ڪرائي ڇڏيو. ان بعد آصف پنهنجي گھر پويان آرام ڪرسيءَ تي ويهي سمنڊ کي ڏسي چوندو هو: ”ڪڪڙين جي پڇرن ۽ ڪڪ پن نڪرڻ ڪري هاڻ سمنڊ جو ڪيڏو نه سنو نظارو ٿي پيو آھي. بس رڳو خميس کي مت اچي ته اهو به ڪڪڙين جو ڪم ختم ڪري ڇڏي.“

ڪجهه مهينن بعد هڪ ڏينهن آصف آفيس ۾ اچڻ سان چيو: ”هڪ خراب خبر ٻڌي اٿان؟“

انڊيا جي جهازن جي چيف انجنيئر راج ببر ۽ مون هڪدم پڇيس: ”ڪهڙي؟“

”اسان وارو پاڙيسري ڪئپٽن ريگو ڪڪڙيون ٿو پالي!“  
”پر توهه چيو ته هو صفائي پسند آھي ۽ ڪڪڙين جهڙي گند کان پري پڄي ٿو.“ اسان پڇيس.

”اهو ته بلڪل صحيح آهي. پر گذريل هفتي هري رايا (ملئي  
 ٻوليءَ ۾ عيد کي Hari Raya سڏين. هري معنا ڏينهن، رايا معنا  
 وڏو ... يعني ’عيد‘ تي عيد جون مبارڪون ڏيڻ لاءِ انچڪ خميس  
 جي گهرويو ته هن ويهي ڪڪڙين پالڻ جا کيس فائدا ٻڌايا.“  
 ”مثال طور ڪهڙا فائدا؟“ اسان آصف کان حيرت مان پڇيو.  
 ”سڀ کان وڏو فائدو اهو ئي ته گهر جي رڌ پچاءُ لاءِ مارڪيٽ  
 مان گوشت وٺڻو نٿو پوي. يعني سيلف سفيشينٽ ٿيو وڃي ۽  
 وقت ۽ پيٽرول جو به بچاءُ ٿيو وڃي. يعني بچت ئي بچت آهي.“  
 ”بس؟“ ببر کلي چيو. ”آصف! هاڻ تنهنجا لاهه نڪري ويا.  
 ٻنهي پاسي وارن گهرن جون ڪڪڙيون ڪاٺڻ کان اڳ ۽ پوءِ نانگ  
 بلائن جون ڪانفرنسون ۽ گڏجاڻيون تنهنجي چهر تي ٿينديون.“  
 ”اهي ته ٿينديون ئي ٿينديون پر آصف کي هڪ فائدو ضرور  
 رسندو ته پنهنجن پاڙيسرين سان گڏ پاڻ به Self Sufficient ٿي  
 ويندو.“ مون راز جي ڳالهه ٻڌائيمانس.  
 ”اهو ڪيئن؟“ ببر پڇيو.  
 ”بس هڪ ڏينهن هڪ پاڙيسريءَ جي ڪڪڙ چورائي پيو  
 ڪائيندو ته ٻئي ڏينهن ٻئي جي.“



ان تي آصف به کلي چيو: ”هاڻ واقعي ائين ئي ڪرڻو پوندو.“  
پوءِ آصف جهاز هلائڻ وارن ڏينهن جي هڪ ڳالهه ٻڌائي، جڏهن هو  
جهاز تي جونيئر انجنيئر هو.

”شروع وارو عرصو \_ سال ڏيڍ مون هڪ ننڍي جهاز تي  
گذاريو.“ آصف ٻڌايو، ”هن جهاز جي روت ڊگهي هجڻ بدران هتي  
ئي پاڙي پتيءَ ۾ ئي رهي ٿي. يعني هڪ پاسي گوادر، پسنِي، دُبي،  
عدن ۽ دوحا تائين ويندو هو ته ٻئي پاسي بمبئي، ڪولمبو، مدراس،  
چنگانگ تائين. ٿورن ڏينهن جي سفر ڪري ڪمپني فروزن (ٿڌو)  
گوشت سپلائي ڪرڻ بدران سئو، ڏيڍ سئو کن جيئريون ڪڪڙيون بئٽلر  
کي ڏئي ڇڏيندي هئي \_ جيئن اهي جهاز جي ڊيڪ تي پيون چڱن ۽  
بورچي ضرورت مطابق چنگانگ يا عدن تائين روز پندرهن ويهه کن  
حلال ڪري رڏيندو رهي.

”ان جهاز جو چيف انجنيئر عبدالستار صاحب ڪڪڙيون  
کائڻ جو تمام گهڻو شوقين هو. هو هميشه آخري ڏينهن تي، جڏهن  
جهاز لنگر کڻڻ وارو هوندو هو، هڪ هٿ ۾ آفيس جي ڪاغذن جو  
فائيل ۽ ٻئي ۾ ٽي چار جيئريون ڪڪڙيون جهلي، جهاز تي چڙهندو  
هو ۽ پوءِ جهاز جي ڏاڪڻ تي چڙهڻ مهل (شايد ڄاڻي ٻجهي)

ڪڪڙين کي ڦٽڪائيندو آهستي آهستي مٿي چڙهندو هو۔ جيئن  
ڪڪڙيون دانهون ڪن ۽ جهاز جو سڄو عملو ڏسي ته ستار صاحب  
پاڻ سان پنهنجيون ڪڪڙيون به آڻي رهيو آهي. واقعي ان وقت  
هرڪو پنهنجي ڪئبن (ڪمري) جي دريءَ (Port-Holes) مان  
منهن ٻاهر ڪڍي کيس ڏسندو هو.

۽ پوءِ جهاز جيترو وقت سمنڊ ۾ هوندو هو، ستار صاحب روز  
جهاز جي ماني کان علاوه هڪ يا ٻه ڪڪڙيون ڌار پچرائي پاڻ به  
کائيندو هو ته ساڻس برج راند کيڏڻ وارن دوستن کي به کارائيندو هو.  
ڪڏهن ڪو خلاصي يا ڊيڪ آفيسران ڳالهه تي ڪنجهندو  
ڪرڪندو هو ته يڪدم چونڊو هوس: ”ميان پنهنجيون آندل  
ڪڪڙيون پيو کان. انڌو هئين ڇا؟ ڏاکڻ تي چڙهڻ مهل مون کي  
ڏٺو نه هئي ته مون پنهنجيون ڪڪڙيون آنديون هيون. اهي ئي کان  
پيو. سڙو چوڻا؟“

”سوان چيف انجنيئر وانگر مون کي به ڊزائين خاطر ٻه چار  
ڪڪڙيون پالڻيون پونديون،“ آصف غيور چيو، ”پوءِ پاڙي وارن جي  
ڌڻ ڪڪڙين مان روزانو هڪ يا ٻه چورائيندو رهندس ته ڪنهن کي  
شڪ به نه پوندو ته ڪنهن جون کتن پيون. جي شڪ پوندن به ته نانگن

۾ پوندن ۽ نه مون ۾. اهڙيءَ طرح آئون پنهنجو پاڻ کي هميشه لاءِ

Self Sufficient (خود كفيل) بڻائي ڇڏيندس.”

هونءَ ملائيشيا ۾ ماڻهن کي ڪڪڙين ۽ بدڪن پالڻ جو

ڏاڍو شوق آهي. بدڪون گهڻو ڪري چيني پالين ۽ هو پنهنجن ڪن

خاص ڏينهن تي بدڪن جي ٻوڙ جو خاص ڏش پچائين. جيئن

ڪرسچن ڪرسمس ڏي تي ترڪي پچائين. ملئي ماڻهن جو\_ خاص

ڪري ڳوٺ جي رهاڪن جو زور ڪڪڙين پالڻ تي رهي ٿو. هتي

ملائيشيا ۾ ڪڪڙيون پالڻ ڪو اهڙو ڏکيو يا محنت وارو ڪم نه

آهي. نه ان ۾ ناڻي جي سيڙپ جي ضرورت آهي ۽ نه وري اونهاري

جي گرمي ۾ ڪڪڙين جي مرڻ جو ڊپ.

ملائيشيا ۾ ڳوٺاڻا گهر\_ خاص ڪري ملئي ماڻهن جا گهر

ڪاٺ جا ٿين ۽ زمين کان ٿي چار فوٽ کن مٿي ڪاٺ جي ڌنڌن ۽

بانس جي لڙهن تي ٺاهين. ان جا ڪيترائي فائدا آهن. ڏينهن جو گرمي

۽ اس کان بچاءُ رهي ٿو. هوا جو گذر Circulation نه فقط مٿان ۽

پٿين ۾ لڳل درين مان ٿئي ٿي پر هيٺان به هوا رهي ٿي. گهڻي

مينهن ۽ ٻوڏ ڪري پاڻيءَ جو هيٺان ئي لنگهه ٿيو وڃي. گهر کي نه

نقصان رسي ٿو ۽ نه پاڻي اندر اچي ٿو ۽ جي گهر اهڙي هنڌ تي آهي

جتي ڪيڏو به مينهن پوي ته پاڻي نه ترسي ته اهڙن هنڌن تي گهر جي هيٺان واري زمين استور روم طور استعمال ٿي سگهي ٿي، جتي مڇين قاسائڻ جي جارين، ڪائين، ڪلن کان وٺي ٻيڙين تائين بيهاري سگهجي ٿو. اها ئي جاءِ ڪڪڙين پالڻ لاءِ به ڪم اچي ٿي. پيڇري يا بنا پيڇري جي گهر هيٺان ڪڪڙيون رهن ٿيون. رات جي وقت ڪنهن به غير معمولي چرپر تي پٽ تي ستل ماڻهو خبردار ٿيو وڃن. يعني جيڪو گهر جو پٽ ٿيو اها ڪڪڙين واري جاءِ جي ڇت ٿي. رات جي وقت چور يا نانگ اچڻ تي ڪڪڙين ۾ ٽاڪوڙو پوڻ تي مالڪ يڪدم خبردار ٿيو وڃي ۽ ڏانتي جهڙو چرو (Parang) يا بانو ڪڍي چور يا نانگ سان ويڙهه ڪري ٿو. ملئي ماڻهو جو اهو چرو جنهن کي 'پرانگ' سڏين، عام طرح وڏو هٿيار آهي. بندوق يا پستول ته ڪنهن وٽ نظر نٿو اچي ۽ نه هوانهن هٿيارن جي ڳالهه ڪن ٿا. شايد ملائيشيا ۾ ڪنهن کي به ان قسم جي هٿيار رکڻ جي اجازت نه آهي.

بهر حال ملائيشيا ۾ ڪڪڙين جي رهائش جو مسئلو نه آهي. هر هڪ جي گهر هيٺان خالي جاءِ آهي، جتي ننڍڙو پولٽري فارم نظر ايندو. گهڻي مينهن ڪري پاڻي جي ريلي لنگهڻ وقت ڪڪڙيون ڏاڪڻ تي چڙهي ويهن جيڪا ڏاڪڻ چڙهي مٿي ملئي

گھر ۾ اچجي ٿو. گهڻي مينهن ۽ سٺي زمين ڪري سڄو ملائيشيا ساوڪ سان جهنگهيو پيو آهي. گاهه ۽ پوتن ۾ ڪئين قسمن جا گل ڦل، انهن جا ٻج ۽ ان داڻا ٿين. ڪڪڙين جي مرضيءَ تي آهي ته هو اهي کائين يا گاهه ۾ هلندڙ جيت جٽا ۽ ڪينڻان وغيره. يعني هتي ڪڪڙيون پاليندڙ ماڻهن کي فقط جهنگلي جانور ۽ وڏن نانگن (Pythons) کان ڪڪڙين کي بچائڻو پوي ٿو. جيڪي ڪڪڙين ۽ انهن جي بيضن پٺيان هوندا آهن.

آئون ڏسان پيو ته ڪڪڙيون وڪڻڻ يا کائڻ کان وڌيڪ ملائيشيا جا ماڻهو ڪڪڙيون پالڻ جا شوقين آهن. جيئن اسان وٽ ڪو ڪبوتر، تتر يا طوطا پالي، تيئن هتي جا ماڻهو خاص ڪري پوڙهيون عورتون وندر خاطر ڪڪڙيون پالين. چڱو ٿيون ڪن. وڏي عمر ۾ پهچي ٻين جي ڳالهين ۾ رخنو وجهڻ يا ڳلا ڪرڻ کان بهتر آهي ته پنهنجو وقت نماز، روزي ۽ ڪڪڙين پالڻ ۾ گذارين ٿيون ۽ پوءِ شام جو پنهنجن پوتن پوتين کي ڪچ ۾ ويهاري ڪڪڙين کي چڱندو ڏسي خوش ٿين ٿيون. جيئن مٿي لکي آيو آهيان ته هتي جون ڪڪڙيون سڄو ڏينهن پنهنجي خوراڪ پاڻ ئي ڳولين، پر هتي جي

رسم يا ڪلچر موجب سج لٿي مهل ڪڪڙين کي هڪلي گهر هينان  
آڻي ان وقت مُٺَ اُنَ جي ضرور ڏين.

هتي ملائيشيا ۾ سج لٿي مهل هرڪو پنهنجي گهر ۾  
گهڙي ويندو آهي ۽ سانجهي نماز پڙهي رات جي مانيءَ جي تياري  
ڪندو آهي. ڪڏهن ڪا ملئي فئملي گهمڻ به ايندي آهي ته سج لٿي  
کان ڪجهه گهڙيون اڳ ”وقتوسمپايانگ“ چئي اٿڻ جي ڪندي.  
وقتوسمپايانگ (Waktu Sambhayang) معنيٰ نماز جو  
تائيم. پر جي زور ڪبو ته ”هتي ئي ڪٿي نماز پڙهو، ايترو جلدي ويو  
نه.“ ته منجهن موجود پوڙهيءَ ڏي اشارو ڪندي چوندا، ”ڏيا ڪاسيح  
مڪنن آيام“ معنيٰ هن کي ڪڪڙين کي کاڌو ڏيڻو آهي. يعني اها  
هڪ اهڙي روئين آهي، جنهن کان ڪنهن به صورت ۾ ڦرڻو ناهي. سج  
لٿي مهل ملئي ڳوٺن ۾ پوڙهيون عورتون هس هس ڪري ڪڪڙين  
کي ائين پيون بند ڪنديون آهن، جيئن ڪنهن زماني ۾ بجلي نه  
هجڻ ڪري اسان جي ڳوٺن ۾ سج لٿي مهل هر گهر ۾ ڪا نه ڪا  
عورت ماچيس ڪٿي لالتين کي ٻارڻ ۾ لڳي ويندي هئي. اڳتي هلي  
ملائيشيا اڃا به ترقي ڪري، گهر مغربي اسٽائيل جا بلاڪن ۽  
سيمينٽ جا ٿي وڃن، تي ويءَ جهڙيون بيون وندرون عام ٿي وڃن،

ڳالهيون آهن ڳچ

پوءِ ته شايد اها ڪڪڙين پالڻ جي هاڻي اڄ جون نوجوان چوڪريون  
پوڙهيون ٿي قائم رکي نه سگهن.

## پکين جي آکيري جو سوپ

ملائشيا جي پاڳ جو حال ”ڏال مان سيرو“ وارو آهي. ڪجهه سال اڳ تائين عرب ملڪن وانگر هو پئسي ڏوڪڙ، ٽيڪنالاجي ۽ تعليم کان وٺي، پوک، آمدرفت ۽ رهائش ۾ غريب هو. اهو ضرور آهي ته ملائشيا جي موسم عربستان وانگر سخت گرم نه آهي پر ڪجهه سال اڳ تائين هتي جي مليريائي مچرن، جيتن جڻن، نانگ بلائن ۽ خوفناڪ جانورن وارن بيلن ۾ رهڻ ڪا چرچي جي ڳالهه نه هئي.

ويهين صديءَ جي اڌ کان پوءِ ٽين (Tin) جي کاڻين، ربڙ ۽ تيل هن ملڪ کي ايڏو پئسو ڪمائي ڏنو آهي، جو هتي جون حالتون هر ڪنڊ کان بهتر ٿينديون وڃن. تعليم، ٽيڪنالاجي، صحت، گهر، روڊ رستا، مطلب ته ڏينهنون ڏينهن زندگيءَ جو معيار اٿاهون ٿيندو وڃي. عربستان وانگر موسم ڪٿي ڇا به هجي، گهر توڙي آفيس ۾ ايئر ڪنڊيشنر هلائڻ سان ماڻهو ڄڻ ڪنهن ٺهڙي اسٽيشن تي ويٺو آهي. نانگ بلائون ڪٿي سڄي دنيا جا هتي هجن پر ڪو پيرين اڳهاڙو پيچرن تان پنڌ هلي ته ڏنگ لڳيس. جتي ڪٿي پڪن رستن جي چار ۽ موٽر ڪارن هتي جي ماڻهن کان اهو به وسرائي ڇڏيو آهي



ته سندن ابا ڏاڏا ملايا ۾ ڪيڏي جوڪاڻتي ۽ تڪليفن پري زندگي گذاريندا هئا.

ڪالهه جي اخبار ۾ خبر هئي ته ملائيشيا جي ڪن ڪناري وارن هنڌن تان سون جا ذخيرو ملڻ لڳا آهن.

اها خبر پڙهي اسان جي پاڪستاني ڪليگ، ڪئپٽن سليم چيو: ”ڏس ته سهي! ڇا ملائيشيا کي پئسو ڪمائڻ لاءِ ٻيا ذريعا گهٽ هئا، جو قدرت اها شيءِ به کين عطا ڪئي.“

ٽين (Tin)، رٻڙ، پيٽرول ۽ سون کان علاوه ٻيون به

ڪيتريون ئي ننڍيون ننڍيون شيون آهن، جن مان ملائيشيا ڪروڙها ڊالر ڪمائي ٿو. جيئن ته عمارتي ڪاٺ، ناريل، ڏونگهيون ۽ انهن جو تيل، ڪوڪا، پام آئل، ٻوٽا، جانور ۽ انهن جون ڪلون، پکي ۽ انهن جا ڪنڀ ۽ ٻيون به ڪيتريون ئي شيون.

پکين مان هتي هڪ پکي اهڙو آهي جيڪو پاڻ پالڻ يا ڪاٺ جي ڪم نٿو اچي، پر سندس آڪيرا هر سال ڪروڙها ڊالر ڪمايو ڏين ٿا. جبلن جي غارن ۽ ڊنل گهرن جي چٽين هيٺان ٺهيل انهن آڪيرن جو لذيز سوپ (soup) ٺهي ٿو. اهو سوپ دنيا جي چيني هونئن جي خاص خوراڪ (delicacy) سمجهيو وڃي ٿو.

سنهن ڪڪن جي هن آڪيري ۾ جيڪا شيءِ طاقتور، لذيت ۽

اهم سمجھي وڃي ٿي اها آهي هن پڪيءَ جي وات جي پڪ

(Saliva) \_ جنهن کونٽر جهڙي شيءِ سان هي پڪي ڪڪن کي

هڪ ٻئي سان چنٻڙائي آڪيرو ناهي ٿو. گرم پاڻيءَ ۾ هي آڪيرو

وجهي تهڪائڻ سان اها پڪ پاڻيءَ سان ملي جيڪو سوپ ناهي ٿي

اهو سوپ دنيا جو لذيت، قوت سان ڀرپور ۽ مهانگن سوين مان هڪ

سمجھيو وڃي ٿو.

دنيا ۾ هن سوپ (Bird nest soup) پيئندڙن جي

شوقينن لاءِ هي آڪيرا ٿايلينڊ ۽ انڊونيشيا به مهيا ڪري ٿو، پر سڀ

کان گهڻا ملائيشيا جي رياستن: صباح ۽ سوراڪ ۾ ٿين ٿا، جن

ذريعي هتي جي حڪومت هر سال چڱو خاصو غير ملڪي ماڻهو

ڪمايو ٿو.

هن چيهي يا ابابيل جهڙي پڪيءَ جي آڪيري جي سوپ لاءِ

چيو وڃي ٿو ته ڦڙن لاءِ سنو آهي ۽ مردانگي به وڌائي ٿو. ڪنهن به

چينيءَ کان ان سوپ لاءِ پڇيو ته وات تي هٿ ڏئي راز واري انداز ۾

چونڊو:

“It increases your vitality and boosts

your sex life.”

هونءَ به چيني هر وقت پنهنجي تندرستي بهتر رکڻ ۽  
Sexuality سڌارڻ جي چڪرن ۾ هوندا آهن. گهٽ ته ٻيون قومون  
به نه آهن. عربن، يونانين کان سنڌي ۽ هندو انگريزي دوائن کان جڙيون  
ٻوٽيون، معجونون ۽ ڪُشتا کائڻ جي چڪر ۾ رهن ٿا، پر چيني ان  
معاملي ۾ تمام گهڻو جنوني آهن. پلي ڪٿي سائنسي طرح اها ڳالهه  
ثابت نه ٿي هجي، ته به شل نه ڪنهن شيءِ لاءِ وهم وهين ته ان مان  
شهوت وڌي ٿي. هونءَ ڪنجوس هجڻ ڪري چمڙي ڏيندا پر دمڙي نه  
ڏيندا، پر مردانگي (شهوت) وڌائڻ يا برقرار رکڻ لاءِ گينڊي  
(Rhino) جي سڱن جو مهانگو چورو (پائوڊر) به پيا ڪيندا.  
گينڊي جو هڪ هڪ سڱ سون جي تور ۾ وڪامي ٿو، جنهن کي  
پيهي ننڍين پڙين ۾ هانگ کانگ، تائيوان کان علاوه ملائيشيا ۽  
سنگاپور جي چيني دڪانن تي گري اگهه تي گراهڪن کي مهيا ڪيو  
وڃي ٿو. جيتوڻيڪ سائنس ثابت ڪيو آهي ته اهو سڱ ڪا به خاص  
شيءِ نه آهي، پر وارن جو Compressed چڱو آهي. ته به پڙهيل  
گڙهيل چيني به ان ۾ يقين رکن ٿا ته اهو جواني ۽ طاقت وڌائي ٿو.  
جيئن اسان وٽ سنڌ ۾ اهو craze آهي ته سچن موتين کائڻ سان نه  
فقط طاقت اچي ٿي، پر ٻڌل دل کي راحت پڻ. جيتوڻيڪ هڪ سائنس

يا جاگرافيءَ جو شاگرد چڱي طرح سمجھي ٿو ته سڄا موتي پڻ سڀ ۽  
 ڪوڏ وانگر ڪئلسيم جو ڪمپائونڊ آهن، جيڪي گهڻي مقدار ۾  
 ڪاٺ سان ويتر مٿاني يا بڪيءَ (گردي) ۾ پٿري پيدا ٿي سگهي ٿي.  
 بهرحال سڄا موتي پيهي ڦڪڻ ۾ ڪو فائدو هجي يا نه پر  
 هنن پکين جي آڪيري جي سوپ/رس (Juice) ۾ ڪجهه نه ڪجهه  
 وٽامن ضرور آهن، جيڪي آڪيري يعني ڪڪن پنن ۾ نه آهن، جن  
 سان پکي آڪيرو ٺاهي ٿو پر پکيءَ جي پڪ (Saliva) ۾ آهن، جنهن  
 ڪونٽرجهڙي گهاٽي Solution سان پکي هڪ ڪڪ کي ٻئي  
 سان ڳنڍي ٿو. هي آڪيرا گهڻو ڪري جبلن جي غارن ۾ پکي ٺاهين ٿا  
 ۽ ڇت ۾ چھتيل رهن ٿا. انهن کي لاهڻ، صاف ڪرڻ ۽ پوءِ سوپ  
 ٺاهڻ وڏي محنت جو ڪم آهي. ان ڪري ان جو اگھ ڳرو آهي.  
 ڪوالالمپور جي شانگريلا هٽل ۾ جتي چڪن سوپ ته ٽن ڊالرن ۾  
 ملي ٿو، اتي پکيءَ جي آڪيري جو سوپ جو پيالو ٻائيتاليهه ڊالر آهي.  
 هن سوپ ٺاهڻ لاءِ پکيءَ جي آڪيري جو ڪڪ ڪڪ ڌار  
 ڪيو وڃي ٿو، جنهن لاءِ پهرين سڄي آڪيري کي اوڀاريو وڃي ٿو.  
 جيئن اهو ڪڪ ڪڪ ننڍي چمٽي (Forcep) سان آسانيءَ سان  
 الڳ ڪري وڃ ۾ لڳل لئي (پکيءَ جي وات جي پڪ) گڏ ڪري

سگهجي، پوءِ ان لئيءَ جهڙي سڪل Solution کي گرم پاڻيءَ ۾  
مرچن مسالن يا ٻين جڙين ٻوٽين سان رڌيو وڃي ٿو.

ملائيشيا جي ڏاکڻي ڪنڊ واري شهر ’جوهور‘ باروءَ ۾ هڪ  
چيني همراھ مسٽر لي يئان چنگ جو انهن پکين جي آکرن جو وڏو  
ڪاروبار آهي ۽ سندس هوٽل ”چائينز ميڊيڪل هال“ جي نالي سان  
سڏجي ٿي. ’جوهور-بارو‘ شهر ’سنگاپور پيٽ‘ سان هڪ پل ذريعي  
ڳنڍيل آهي. سنگاپور جا توڙي ملائيشيا جا چيني بيحد امير آهن ۽  
لي يئان چنگ جي هن ميڊيڪل هوٽل تي سڄو سال وڏي رش لڳي  
رهي ٿي. هتي نه فقط انهن جو گرم گرم سوپ آيل گراهڪن کي  
Serve ڪيو وڃي ٿو، پر صاف ڪيل پکين جا آکيرا “Shin  
Onn” نالي برانڊ سان پئڪ ٿيل وڪامن ٿا. سندن وڏي ڪپٽ ٻاهران  
ملڪن ڏي آهي، جتي چيني رهن ٿا. اڌ کان وڌيڪ مال هانگ  
ڪانگ، سنگاپور ۽ تائيوان ايڪسپورٽ ٿئي ٿو.

مسٽر لي اڄ کان پنجويهه سال اڳ ( 1960ع ڌاري) جالان  
ماجو (Maju Road) تي Besin Medical Hall نالي هنن  
آکرن جي وڪري لاءِ آئوٽ ليت کوليو. اڄ هن هڪ ٻيو دڪان تمن  
پيلنگي ۾ پڻ کوليو آهي، جنهن ۾ ٽيهه جڻا آکيرا صاف ڪرڻ، سوپ

ٺاهڻ ۽ گراهڪن کي Serve ڪرڻ جو ڪم ڪن ٿا. هڪ هڪ ماڻهو سڄي ڏينهن ۾ فقط پندرهن کن آڪيرا صاف ڪري سگهي ٿو. مسٽر لي ٿايلينڊ، انڊونيشيا ۽ مشرقي ملائيشيا جي رياست سراوڪ مان آڪيرا گهراڻي ٿو. هن جو هڪ دفعو انٽرويو آيو هو، جنهن ۾ هن ڪلندي چيو هو ته: ”توڻي هي آڪيرا ڪنهن جي مڙسي نه وڌائين پر گهٽ ۾ گهٽ ڦڙڻ ۽ گلي لاءِ ته سٺا آهن. ان کان علاوه رت پڻ صاف ڪن ٿا ۽ ڪاٺ واري کي خوش ۽ صحتمند رکن ٿا.“

ان ۾ ڪيتري حقيقت آهي ته پڪين جا آڪيرا ڪاٺ وارن کي ڪيترو خوش رکن ٿا، پروڪڻ وارن کي مالي طرح ضرور خوش رکن ٿا. هونءِ سائنسي ڄاڻ مطابق انهن آڪيرن ۾ ڪئلسيم ۽ ڌاتن جو وڏو مقدار موجود آهي، جيڪي صحت لاءِ بيحد سٺا آهن ۽ لڳاتار ڪاٺ سان ٿڌ، بخار ۽ ڪنگهه کان نجات ملي ٿي. رت جي Circulation ۽ چاهي جي خوبصورتي ۾ اضافو ٿئي ٿو.

هي آڪيرو نه ۽ مادي پڪي گڏجي ويهن کان پنجويهن ڏينهن اندر ٺاهين ٿا. جن ڏينهن ۾ هوان ۾ آنا ڏين ٿا ۽ ٻچا ڦوڙين ٿا، انهن ڏينهن ۾ حڪومت طرفان هنن آڪيرن لاهڻ جي سخت بندش هوندي آهي. آڪيرا لاهڻ جو جن کي لائسنس هوندو آهي، اهي فيبروري، مارچ ۽ آگسٽ، سيپٽمبر ۾ ئي لاهي سگهن ٿا.

بھرحال ھي آکيرن جو وڪرو ۽ شباب، طاقت، جواني خاطر

ماڻھن جي ھنن پٺيان ڊوڙاچ جي ڳالھ ناھي، پرتواريخي رڪارڊ

ٻڌائين ٿا ته ٻارھين صديءَ جي شروعات ۾ چين جا واپاري سمند

جھاڳي بورنيو جھڙن ٻيٽن تي ھنن آکيرن جي خريداري لاءِ ايندا ھئا.

## ڊگي جو سال

پوڙهن چينين کان سندن ڄمڻ جي تاريخ پڇ ته عيسوي،

هجري يا ٻيو ڪو سن ٻڌائڻ بدران ڪنهن جانور جو نالو ٻڌائي چوندا

ته هوان جي سال ۾ ڄاوا. مثال طور: گهوڙي جي سال ۾، نانگ جي

سال ۾، يا سوئر، ڪتي يا ڪڪڙ جي سال ۾.

چينين جونئون سال چند مطابق جنوري ۽ فيبروري جي وچ

۾ شروع ٿئي ٿو ۽ هر سال ٻارهن مختلف جانورن مان هڪ جي نالي

سان سڏجي ٿو. اهي جانور نمبر وار آهن: ڪوٺو، ڊگهو، شينهن، سهو،

ازدها (Dragon)، بلا، گهوڙو، گهيٽو، پولڙو، ڪڪڙ، ڪتو ۽ سوئر.

چينين جي حساب موجب اهو ٻارهن جانورن جو چڪرو وري

سٺ سالن جي وڏي چڪر ۾ ڦري ٿو ۽ هر 'سال' جانور مطابق مختلف

نوعيت جو سمجهيو وڃي ٿو. اسان جنهن سال (1983ع) ۾ هتي

ملائيشيا آيا هئاسين اهو 'سوئر جو سال' هو. ان بعد ڪوئي جو سال

ٿيو ۽ هينئر ڊگي جو سال هلي رهيو آهي. ڪجهه مهينن بعد يعني 5

فيبروري 1986ع کان نئون سال \_ جيڪو شينهن جو سال آهي،

شروع ٿيندو.



چيني پنهنجو نئون سال وڌي ڌام ڌوم سان ملهائين ٿا. ڪٿي ڪٿي ته ڪرسمس، عيد يا ڏياريءَ جي ڏينهن کان به گوءِ ڪٿيو وڃي. ڏکڻ ڪوريا ۾ حڪومت گهڻي ئي ڪوشش ڪئي ته چينين جي نئين سال جي اهميت گهٽائي رڳو 'ڪرسمس ڏي' جوشان رکيو وڃي. پر هوان ۾ ڌرو به ڪامياب نه ٿيا. نتيجي ۾ ڪرسمس سان گڏ چيني نئين سال جي به موڪل قائم رکيائون.

چيني نئون سال نه فقط چين ۾ ملهايو وڃي ٿو پر جتي به چيني رهن اتي اهو ڏينهن ملهائين، خاص ڪري تائيوان، سنگاپور، هانگ ڪانگ، ويتنام، ڪوريا، ملائيشيا، ٿائيلينڊ پاسي ته تمام گهڻا چيني رهن ٿا. انهن ملڪن ۾ سرڪاري طرح انهن ڏينهن تي موڪلون به ڪيون وڃن ٿيون. چينين جي نئين سال تي آمريڪا، يورپ، جپان جي شهرن جي چائنا ٽائونن ۾ پڻ رونق اچيو وڃي. ڪپڙا، گنديون، کاڌا پيٽا، رنگ روپ، خوشبوئون ۽ ڌارونءَ جا نڪاءَ سڄي ماحول کي في الحال واسيو ڇڏين.

ملائيشيا جو جيتوڻيڪ سرڪاري طرح مذهب اسلام آهي پر سندس ذري گهٽ اڌ آدمشماري چيني ماڻهن جي آهي، جيڪي واپار وڙي ۾ هجڻ ڪري اسان جي بوهرين، ڪوچن، ميمڻن ۽ ٻين

واپاري قومن وانگرامير آهن ۽ هو پنهنجو ڏينهن عيد کان به وڌيڪ  
 ڌور ڌام سان ملهائين ٿا. هي ڏينهن مذهبي گهٽ پر ڪلچرل يا  
 Traditional وڌيڪ سمجهيو وڃي ٿو ۽ سندس پوک ۽ فصل  
 لڻڻ جي خوشيءَ سان وڌيڪ واسطو آهي. ڪن جو چوڻ آهي ته هن  
 ڏينهن جي ملهائڻ جي رسم حضرت عيسيٰ ۽ گوتم ٻڌ جي ڄمڻ کان  
 به اڳ جي هلندي اچي. گهٽ ۾ گهٽ چار هزار سالن کان وٺي ملهايو  
 پيو وڃي. روايت آهي ته چينين جي سال جو ڪئلينڊر زيا (XIA)  
 گهراڻي کان شروع ٿئي ٿو. چين تي زيا گهراڻي جو راج اڪيهين  
 صدي قبل مسيح کان سورهي صدي ق. ۾ تائين هليو. هن  
 ڪئلينڊر کي اڄ به انگريڪلچرل ڪئلينڊر يا پراڻو ڪئلينڊر يا زيا  
 ڪئلينڊر سڏيو وڃي ٿو.

سن 704 ق. ۾ يعني تائيچو دور جي پهرين سال ۾ جڏهن  
 چين تي هئن (Han) گهراڻي جي حڪومت هئي، ان وقت جي  
 شهنشاهه وو ڏي ۽ مٿئين ڪئلينڊر ۾ ڦير ڦار آڻائي ان کي تائيچو  
 (Taichu) ڪئلينڊر جي نالي سان عمل ۾ آندو. ان موجب نئون  
 سال ان چنڊ جي پهرين ڏينهن کان شروع ٿئي ٿو. جڏهن سج يارهين  
 نشانيءَ ۾ گهڙي ٿو\_ جيڪا چين ۾ ڪتو آهي ۽ مغرب ۾

Aquarius (دلو) آهي. اهوئي سبب آهي جو چينين جي نئين سال وارو ڏينهن 31 جنوري کان پوءِ 20 فيبروري کان اڳ اچي ٿو. چينين جي نئين سال تي ٻه ڏينهن موڪلون ۽ جشن ٿيڻ کان علاوه ڪيترائي ملڪ ان ڏينهن جي ياد ۾ سڪا ۽ ٽڪليون پڻ ڪڍن ٿا. جيئن هن سال ڪوريا، سنگاپور، هانگ ڪانگ، ويندي چيان ڊگي جون ٽڪليون ڪڍيون آهن. سنگاپور ۽ هانگ ڪانگ ته هر سال ان ڏينهن تي ان سال جي جانور جا سونا ۽ چانديءَ جا سڪا پڻ ڪڍي ٿو. جيئن گذريل سال 'ڪوئي' جا ۽ هن سال 'ڊگي' جا شايع ڪيا اٿس. انهن سڪن جي وڪري جا اشتهار هتي ملائيشيا جي اخبار ۾ به اچن، جو ملائيشيا ۾ به ڪيترائي چيني رهن ٿا ۽ انهن سنگاپوري سڪن جي هتي ملائيشيا ۾ ڪافي ڪپت ٿئي ٿي.

جيئن اسان مسلمانن ۾ هفتي جا ڪي ڏينهن: سومر، جمعي جهڙا يا ڪي مهينا شعبان، رمضان، محرم، ذوالحج جهڙا وڌيڪ ڀلارا سمجهيا وڃن ٿا، تيئن هنن چينين وٽ ڪجهه جانورن جا سال وڌيڪ ڀاڳ وارا سمجهيا وڃن ٿا \_ جيئن 'ڪوئي' جو سال نئين دڪان يا ڪمپني کولڻ ۽ واپار وڙهي هلائڻ لاءِ سنو سمجهيو وڃي ٿو. ڪيترائي چيني، سال اڌ اڳ دڪان کولڻ بدران ڪوئي جي سال

(1984ع) جو انتظار ڪندا رهيا ۽ اخباري اطلاعن موجب ملائيشيا

۾ ان نئين سال 1984ع جي پهرين ئي هفتي ۾ ٻارهن سؤ کن ڪمپنيون ڪليون هيون. مهيني جي آخر تائين رجسٽرار وٽ هڪ لک تيرهن هزار کن ڪمپنيون رجسٽريشن لاءِ پهتيون، جيتوڻيڪ ان کان هڪ سال اڳ سڄي سال ۾ فقط ارڙهن هزار ڪمپنيون رجسٽرڊ ٿيون هيون. ان مان اندازو لڳائي سگهجي ٿو ته چينين جو مختلف جانورن جي سال ۾ ڪيترو گهڻو اعتقاد آهي.

ڪيترا اهڙا ملئي مسلمان ملندا جن جي ويڳي پيڻ، ماسي يا پٽي چينيائي هوندي. اسان جي نيول اڪيڊميءَ جي هڪ ملئي ليڪچرار جي پڻ هڪ پيڻ چينيائي آهي، جيڪا نڪ نقشي ۽ رنگ ۾ ڪانس بلڪل مختلف آهي. اسان جي تعجب تي هن ٻڌايو: ”چينين جو هڪ سال (شايد شينهن وارو سال) سٺ سالن ۾ هڪ دفعو چوڪرين لاءِ نياڳو سمجهيو ويندو آهي. ان سال ۾ ڄاڻيل ڏيئون ڪيترائي چيني پاڻ وٽ نه رکن ۽ بدبختيءَ کان بچڻ لاءِ پهرئين ئي هفتي کين گهر کان ٻاهر ڪڍيو ڇڏين. پوءِ اسان ملئي مسلمان ڪانئن اهي نياڳيون وٺي نپايون ۽ اهي قانوني طرح پڻ اسان جو اولاد سڏجن. سندن نالو، مذهب ۽ پيءُ جي ملڪيت ۾ اوترو ئي حصور هي ٿو

جيترو اسلامي طرح رکيو ويو آهي. سو اسان جي اها پيٽ پٽ اهڙيءَ طرح اسان جي ماءُ پيءُ نپاڻي آهي.”

هڪ ٻيو اسان جو واقفڪار اندين مسلمان آهي، جنهن جي زال چينيائي آهي. کائس جڏهن پڇيم ته سندس زال شاديءَ کانپوءِ مسلمان ٿي يا اڳ ئي هئي، ته پاڻ ٻڌايائين: ”سندس اصلي ماءُ پيءُ مسلمان نه آهن. پر ڄمڻ سان کيس هڪ مسلمان ملئي فئمليءَ نپايو ۽ شادي به هنن ئي ڪرائي. جيڪي منهنجا هاڻ سس ۽ سهرا ٿيا.“ سو هو به هڪ اهڙي ئي سال ۾ ڄائي هئي.

بهر حال هي هلندڙ سال 1985ع ڊگي جو سال آهي، جيڪو واپار کان ته ڪٿي اهڙو سٺو نه آهي ۽ نه وري خراب، پر هن سال لاءِ چيو وڃي ٿو ته هن سال ۾ ڄمڻ وارا چئيو، محنتي ۽ صابرين ٿين ٿا. روايت آهي ته گوتم ٻڌ مرڻ وقت جڏهن سڀني جانورن کي گهرايو ته هن وٽ آيل جانورن مان ڊگهو ٻئي نمبر تي هو.

ڊگي جي سال 1913ع، 1925ع، 1937ع، 1949ع، 1961ع وغيره ۾ ڄمندڙ ماڻهن ۾ مٿين خاصيتن کان علاوه ڪڏهن ڪڏهن ضد به ٿئي ٿو. قدرتي نظارا کين وڻن، پر ماڻهن جي ميٽر کان پاسو ڪن. هو ڪيترن ئي قسمن جي ڪمن ۾ دلچسپي

وئي پاڻ کي مشغول رکن \_ ڊرائينگ، پينٽنگ، آرٽ کان وٺي  
ڊڪٽيٽر شپ تائين.

ڪيترائي دنيا جا آرٽسٽ ۽ ڊڪٽيٽر: رينائر (Renoir)،  
وان گو، روبينس (Rubens)، نئپولين بونا پارت، اڊولف هٽلر \_  
ڊگي جي سال جي پٺدائش آهن. انهن کان علاوه وِلٽ ڊزني، پنڊت  
جواهر لال نهرو، چارلي چپلن، مئڪياولي، رچرڊ نڪسن، رچرڊ برٽن  
پڻ ڊگي جي سال ۾ ڄاوا.

ڊگي جي سال لاءِ چيو وڃي ٿو ته دنيا جي حالتن لاءِ بهتر نه  
هوندو آهي. هن سال ۾ جهڳٽا، فساد، گوڙ گهمسان، حادثا ٿين ۽  
ملڪن جون حالتون خراب رهن. انهن ڳالهين ۾ ڪيتري سچائي  
آهي، ڪجهه چئي نٿو سگهجي. هر هڪ جي پنهنجي سوچ ۽ پنهنجو  
عقيدو آهي.

هڪ سنگاپوري چينيءَ (جنهن جو لاڙو آمريڪا ڏي آهي ۽ نه  
ويتنام ڏي) ٻڌايو: ”ڏس گذريل دفعي ڊگي جي سال ۾ \_ يعني  
1973ع ۾ آمريڪا جي وائيس پريزيڊنٽ ائنگيو سڀاڻو استعيفيٰ  
ڏني هئي ۽ هن ئي نياڳي سال ۾ آمريڪن فوجي ويتنام واري  
لڙائيءَ کان بان ڪري واپس پڳا.“

ان تي ٻئي رد ڪڍڻدي چيو: ”اٽنگينو لاءِ ڪٿي اهو نياڳو  
سال ٿيو پر ان جي جاءِ تي جيڪو نئون وائيس پريزيڊنٽ ٿيو ان کي ته  
ڊگهي واري سال لاءِ ڪرائي ڇڏي ۽ ساڳي وقت آمريڪن فوجين لاءِ  
ڪٿي ڊگهي جو سال پاڳ وارو نه ٿيو، جوهنن کي ويتنام مان ڀڄڻو  
پيو، پر ساڳي وقت اهو سال ويتنامين لاءِ ڪيئن رهيو \_ جن جي  
آمريڪن مان هميشه لاءِ جان چٽي ويئي.“

## مڙس کي وس ۾ ڪرڻ جا ڏس

اسان جي نيول اڪيڊميءَ جي نوجوان ملٽي ليڪچرر انچڪ  
 احمد ظهاريءَ جي آفيس مان هڪ ڏينهن لنگهڻ ٿيو. سندس تيل  
 تي پڪل ڪيلن جو چڱو ڏسي تعجب مان پڇيومانس:  
 ”ڪر خبر هيترا ڪيلا ڪائيندين ڇا؟“ (ملٽي ٻوليءَ ۾  
 انچڪ معنا ’مسٽر‘، جناب).

”نه يار، توهان به کائو.“ هن کلندي ڪيلا مون ڏي وڌايا، ”پليز  
 ڪجهه ته ڪا.“

مون هڪ ٻئي پٺيان هتي جا بندري قد وارا به ٿي پيسانگ  
 اماس’ (سون ورتا ڪيلا) ڪائيندي چيومانس: ”واھ جا آهن، Beli  
 dari mana (ڪٿان ورتئي؟)“

شرمائي چيائين: ”سمجھي وڃ ڪنهن ڏنا آهن.“

”ڇڏو ته چڪ شريفان موڪليا اٿئي؟“

جواب ۾ وري کلڻ لڳو ۽ ويڻ وقت اڌ کن چڱو ٻيو به مون  
 کي ڏنائين، جيئن پنهنجي آفيس ۾ پنهنجي ساٿي انجنيرن: آصف



غيور ۽ راج ببر کي به کارايان. ملئي ٻوليءَ ۾ ڪنواري چوڪريءَ کي چڪ (Cik) ۽ پڙيل عورت کي پُٺان (Puan) سڏين.

’چڪ شريفان‘ پرواري ڳوٺ جي ملئي چوڪري، اسان جي ائڊمنسٽريشن ڊپارٽمينٽ ۾، ڪم ڪري ٿي. ساڻس اسان جي دوست احمد ظهاريءَ جو ڪجهه هفتن کان معاشقو هلي رهيو آهي. هن کان اڳ سندس برٽ ڊي ٽي، شريفان، تحفي طور کيس قميص ڏني هئي ته هن اها به اسان کي اچي ڏيکاري هئي. قميص جهڙين شين مان کيس ته فائدو ٿيو ٿي پر اسان دوستن کي ڪهڙو فائدو. البت ڪيلن وارو تحفو اسان کي پلو لڳو. ان ڪري ٻن ٽن ڏينهن بعد مون سان گڏ آصف ۽ ببر به احمد ظهاريءَ کان پڇيو ته ”يار شريفان وري ڪڏهن ڪيلا آڻيندي؟“

”ڪيلا جام! اهي ته سندس گهر ۾ ئي لڳل آهن.“

ڏينهن ٻن بعد شريفان هن ڏي وري ڪيلا موڪليا ۽ چانهه جي ٽائيم تي اسان مڙيئي چٽ ڪري وياسين. پوءِ ته ڪڏهن ائڊمنسٽريشن آفيس ۾ ويڻ ٿيندو هو ته سنئون سڌو شريفان کي چئي ايندا هئاسين ته احمد ظهاري چوي ٿو ته ڪيلا چونڌي موڪلين. هوءُ به سمجهي ويئي هئي ته پيٽ جو سور اسان کي آهي،

سوجواب ۾ مرڪندي رهي ٿي ۽ جنهن ڏينهن ڪيلا اٿڻ لڳي ته احمد ظهاريءَ ته ٻڌائيندو هو پر پاڻ به فون ڪري اطلاع ڪندي هئي: ”ڪيلا آندا اٿم، اڄ احمد وٽ پهچي ويڃو.“

پر ڪيلا ڪاٺڻ جي عياشي پوءِ سگهوئي بند ٿي ويئي، جو هڪ ڏينهن اوچتو سندن شاديءَ جو ڪارڊ آيو، ان بعد شادي ڪري ٻئي جٽا نئون گهر وٺي وڃي رهيا\_ جتي نه هئا ڪيلن جا وڻ ۽ نه رمبوتان يا چڪن جا وڻ. وڏي ڳالهه اها دوري، سک ۽ عشق جي آڳ ٿي ختم ٿي ويئي، جيڪا شاديءَ کان اڳ هئي.

جنهن دور ۾ احمد ظهاريءَ عشق پئي ڪيو (۽ ڪيلا اسان پئي کاڌا)، انهن ڏينهن ۾ هڪ ٻئي ملئي آفيسر مسٽر راملي اسان کي پائيءَ واري صلاح ڏني: ”مهرباني ڪري اهي شريفان جا ڪيلا نه کائو. اهي پڪ پڙهيل هوندا ۽ احمد ظهاريءَ کي پنهنجي قبضي ۾ ڪرڻ لاءِ انهن تي توڻا ڦيٽا ڪرائي ايندي هوندي.“

راملي جي وڃڻ کانپوءِ آصف کي چيمر ته راملي واهه جي

ڳالهه ٻڌائي. بيھ ته احمد ظهاريءَ کي ڇتوڻا ڪريون.

شام جو موڪل مهل، آفيس جي مين گيت وٽ جهڙو احمد

ظهاري ۽ شريفان گهر ڏي وڃي رهيا هئا ته احمد ظهاريءَ کي چيمر:

”يار مون کي الائي ٻن ڏينهن کان ڇا ٿي ويو آهي. مٿو پيو  
قري.“

احمد ظهاري حقيقت کان اڻ ڄاڻ، سچ سمجهي همدرديءَ  
ڪارڻ چوڻ لڳو: ”خير ته آهي، ڊاڪٽروٽ وٺي هلاڻ.“  
”نه يار. هي مرض ڊاڪٽرجي علاج کان مٿي آهي.“  
احمد ظهاري ويتر وائڙو ٿي ويو. ”تڏهن به، ڇا ٿيو آهي.  
پليز؟“

”بس يار ڪيلا ڪائي تنهنجي گرل فرينڊ تي ايڏي دل اچي  
ويئي آهي جو هروقت ان جو خيال دماغ ۾ ڦرندو رهي ٿو.“  
اهو ٻڌي هويڪدم ڳالهه سمجهي ويو ته مسٽر رامليءَ  
سندس اڳيان اسان کي ڪيلا پڙهيل هجڻ جو ٻڌايو هو. ڪلندي  
چيائين:

”ڪم آن! الطاف! سڌري وڃ.“

”يار رڳو منهنجي سڌرڻ جو سوال ناهي. مون سان گڏ آصف  
۽ راج بير\_ سڄوانجنيئرنگ ڊپارٽمينٽ ٻن ٽن ڏينهن کان شريفان  
تي عاشق ٿي پيو آهي. تون ان کي چرچو نه سمجه، هڪ انار سؤ  
بيمار و انگر هڪ شريفان سؤ عاشق. هاڻ تيندو سو تيندو ڇا؟“

بئي ڏينهن راملي کي چيم: ”يارا ڳالهه ته ٻڌا! اهي تعويد  
ڳنڍا، ڦيٽا ٽوٽا ۽ ساٿ سوڻ هتي توهان وٽ ملائيشيا ۾ به هلن ٿا  
چا؟“

”بيون ته وري.“ رامليءَ ورائيو. ”نه فقط ملئي مسلمانن ۾ پر  
تامل مدراسي هندن توڙي چينين ۾ پنهنجي پنهنجي نموني جا  
آهن.“

ان بعد ڪيترن مهينن تائين ڪائنس ۽ ٻين انيڪ ماڻهن کان  
ان بابت خبرون چارون گڏ ڪرڻ ۾ لڳي ويس.

هتي جا ماڻهو اهڙن ڪمن لاءِ اڪثر بومي (Bomoh) وٽ  
وڃن ٿا، جيئن اسان وٽ جادو منتر، ڦيٽي ٽوٽي، جن پوت، لڳت توڙي  
ذهني ۽ جسماني بيماري، مايوسي، مونجهه ۽ بئي اهنجن لاءِ  
جوڳين، جوتشين، پوپن فقيرن، سيدن پيرن وٽ پهچن ٿا، تيئن هتي  
ملائيشيا ۾، جيڪو علم، سائنس ميڊيڪل وغيره ۾ اسان کان به  
اڃا پئتي پيل آهي، اتي وسوڙيل ماڻهوءَ جي من جو علاج بومو  
(Bomoh) ڪري ٿو. ڪنهن تي جادو ڪرڻو هجي يا جن ڪڍائڻو  
هجي، عورت جو ڏکيو ويم آسان ڪرائڻو هجي يا اولاد ٿيڻ لاءِ علاج  
ڪرائڻو هجي۔ ملائيشيا ۾ سڀني ڳالهين جو جواب هڪ ئي همراھ  
آهي۔ جنهن کي ”بومو“ سڏجي ٿو.

۽ پوءِ جيئن مرحوم محمد عثمان ڏيپلائيءَ ان يونگ پٺيان  
ٿيندڙ سماجي بدڪارين جا راز پنهنجن ڪتابن: مرشد جي ڪانچ،  
مرشد جي واچ، مرشد جي جهاڙ وغيره وغيره ۾ ظاهر ڪيا آهن، تيئن  
هتي جي اخبارن ۾ پڻ ان قسم جا واقعا ايندا رهن ٿا ته ڪيئن هڪ  
اهڙي بومي کي جهلجڻ تي ڪورٽ هن کي ڏهه ڦٽڪا ۽ ڏهه سال  
ٽيپ ڏني \_ جنهن هڪ چوڪريءَ کي بند ڪوئيءَ ۾ پاڻ وٽ هفتو  
رهائي جن تي ڪڍيو يا ٻار نه ٿيڻ جو علاج ٿي ڪيو.  
اهڙيون خبرون پڙهڻ جي باوجود به اڃا تائين هتي جي ڳوٺن  
توڙي شهرن ۾ ڪيترائي ماڻهو جسماني توڙي نفسياتي علاج لاءِ  
سرحن يا سڪالاجسٽ وٽ وڃڻ بدران ’بومي‘ وٽ پهچن ٿا. ان  
سلسلي جون ڪيتريون ئي ڳالهيون عام ٻڌڻ ۾ اچن ٿيون. ڪي  
سنسني خيز آهن ته ڪي دلچسپ ۽ ڪل جهڙيون.  
راملي جي ٻڌائڻ بعد، هتي ڪيترن ئي ماڻهن، عورتن، مردن،  
چوڪرن چوڪرين ۽ انهن نجومين (بومن) کان ان قسم جون ڳالهيون  
معلوم ڪرڻ جي ڪوشش ڪيم. خبر پيئي ته هتي جا ماڻهو جن ۾  
پڙهيل ڳڙهيل ماڻهن جو به ڪجهه حصو اچي وڃي ٿو \_ محبوب يا  
محبوبا کي هٿ ڪرڻ لاءِ بومي وٽ پهچن ٿا. علاج يا من جي مراد

حاصل ڪرڻ لاءِ ڪيترائي ساٿ سوڻ ۽ تعويذ استعمال ۾ اچن ٿا. ڪجهه ته اهڙا آهن جيڪي سڄي ملائيشيا ۾ مشهور آهن ۽ ڪيترن ئي ماڻهن ان بابت ٻڌايو. جيتوڻيڪ ڪنهن به هڪ پاڻ نه مڃيو، پر پنهنجن مائٽن ۽ واقفڪارن لاءِ هنن ٻڌايو ته محبوب کي پنهنجو ڪرڻ لاءِ هنن هي طريقو استعمال ڪيو يا فلاڻي بومي جو ڏسيل ساٿ يا جادو هنن واپرايو. انهن ۾ ڪيترا ته اهڙي قسم جا جادو يا ساٿ سوڻ آهن، جن جو هتي ذڪر ڪرڻ نا قابل اشاعت ۽ غير اخلاقي ڪم ٿيندو. بهرحال ڪجهه سادا سودا ٽوٽا ڦيٽا ۽ استعمال ۾ ايندڙ جادو پڙهندڙن جي دلچسپيءَ لاءِ هتي ڏيڻ بي محل نه ٿيندا.

ملئي زبان ۾ پٽ کي ناسي (Nasi) سڏبو آهي. پنهنجي محبوب يا مڙس کي قابو ۾ رکڻ لاءِ ملئي عورتون کين ناسي ڪانگ ڪانگ 'ڪارائينديون آهن. هي پٽ ڪانگ ڪانگ اهو ناهي جنهن ۾ ڪڪڙ بدران ڪانگ وجهي رڌجي. پر هڪ عام خشڪو پٽ ٿئي. ڪانگ ڪانگ ان ڪري سڏجي ٿو جو رڌڻ وارو تنگون ڦاڙي ڊيگڙي جي ڀرسان ٿي بيهندو آهي. ملئي لفظ ڪانگ ڪانگ (Kang-Kang) جي معنيٰ آهي تنگون ڦاڙي بيهڻ. ۽ هن پٽ جو اهو نالو رڌڻ واري جي بيهڻ واري نموني تان پيو آهي. هن پٽ کي رڌڻ مهل، پٽ تي ٻاريل چلهه مٿان پٽ جو ڊيگڙو رکي، عورت کي

گوڏ پائي (جيڪا هتي جي عام ڊريس آهي) ڊيگڙي مٿان تنگو  
قاڙي بيهڻ کپي، جيئن عورت جي جسم جي خوشبوءِ خشڪن  
چانورن ۾ اچي وڃي.

”ناسي کانگ کانگ“ جي رڌڻ جي هن روايتي ترڪيب  
لاءِ چيو وڃي ٿو ته محبوب کائيندي ئي اچي رڌڻ واريءَ جي قدمن ۾  
ڦهڪو ڪندو آهي.

اهو ڪيتري قدر سچ آهي، ان لاءِ ڪنهن هڪ عورت به نه  
مڃيو ته آيا مرد کي هٿ ڪرڻ لاءِ هن واقعي کانگ کانگ واري  
نموني سان بيهي پت رڌيو.

(انهن نون عاشقن لاءِ، جيڪي هي مضمون پڙهي مٿان ان تي  
عمل ڪرڻ جي ڪوشش ڪن، اهو چٽاءِ ضروري آهي ته ٻاڦ هڪ  
تمام گرم ۽ طاقتور شيءِ آهي، جنهن جي زور تي ’جيمس واٽ ريل  
گاڏي هلائي ڇڏي، ۽ ٻاڦ مٿان کانگ کانگ پوزيشن ۾ بيهي  
پت رڌڻ سان ٻاڦ نه قط پت کي پربينل جي جسم کي به ساڙي  
سگهي ٿي.)

بهرحال محبوب کي قبضي ۾ ڪرڻ لاءِ ناسي کانگ  
کانگ کان وڌيڪ سولو ڏس چوچوڪ هڻڻ (Chucuk-

(Hidung) آهي \_ جنهن جي لفظي معنيٰ 'نڪ ٽوپڻ يا مينهن جي

نڪ مان رسولنگهائڻ آهي \_ جنهن بعد کيس جيڏانهن وٺناو

تيڏانهن وٺي چڪيوس. مينهن جي ته ڇا مجال پر سان به توهان جي

پٺ وٺي هلندو. ٻين لفظن ۾ بقول اڙدو شاعر جي: ڪچي ڏاڳي ۾

بندهي آئين گي سرڪار ميري.

‘چوچوڪ هڏنگ’ لاءِ اوسي پاسي جي ڪنهن بومي وٽ

ويڙهونڊو آهي. هتي جي بئنگ جي هڪ اڪائونٽنٽ چوڪري ٿور

زيتون پنهنجي يار کي قبضي ۾ ڪرڻ جو مون سان نه فقط ذڪر

ڪيو پر پرواري ڳوٺ (ڪمپونگ) ’آير ملوک‘ (Ayer Melok)

جي هڪ بومي وٽ پڻ وٺي هلي.

بومي لفافي مان هڪ ڪاري رنگ جي پائوڊر جون چار پنج

چپٽيون ڪڍي ان تي ڪجهه منتر شنتر شوڪاري، هن کي ٻڌايو ته

اهو پائوڊر ليمي جي وڻ جي پنن کي ساڙي ٺاهيو ويو آهي، جنهن تي

جادو تمام گهڻي عرصي لاءِ اثر ڪري ٿو. منتر پڙهڻ وقت مس زيتون

کان سندس محبوب جو نالو پڻ پڇي ان پائوڊر تي ٽي دفعا شوڪاريو.

اهو پائوڊر ٿورو ٿورو ڪري ڪارائتو آهي. ان لاءِ بهتر طريقو

آهي ته هڪراهه ماني کائڻ جي ڪري ته ٻوڙ مٿان ٻُرڪي ڏجيس ۽ جي

ماني کائڻ لاءِ راضي نه ٿئي ۽ فقط ڪجهه پيئڻ چاهي ته ليمي جي



شربت مٿان وجهي ڏجيس. پيڇڻ تي ٻڌائجيس ته ڪارا مرچ اٿئي. يا  
اڃا به سنو ۽ حفاظت وارو طريقو ڪافيءَ ۾ ملائي ڏيڻ ۾ آهي. (چو  
جوملئي ماڻهو بنا کير واري ڪاري ڪافي پيئن ٿا. ان ۾ اهو ڪاري  
رنگ جو پورو نظر به نه ايندو.)

ان چوچوڪ هڏنگ ۾ اثر آهي يا نه پر نور زيتون ته قسم  
ڪڍي اڄ به ٻڌائي ٿي ته منتر پڙهيل پائوڊر ڪاٺ بعد نه فقط محمد  
سفيان ساڻس جهٽ شادي رچائي پر شاديءَ بعد اڄ به سال ٿي ويا  
آهن پر سندس چئي ۾ ائين آهي جيئن آفريڪا جو رچ ناکيلي پوڻ  
سان.

ائين به نه آهي ته ملائيشيا ۾ رڳو عورتون جادو ڦيڻا ڪرائين  
ٿيون پر اهي مرد پڻ جن جو پنهنجي سونهن سوپيا، عقل ۽ همت جو  
جادو نتوهلي، سي ان قسم جي پڙهيل پائوڊرن جي جادوءَ تي ئي  
پاڙين ٿا. پراڻو ضرور آهي ته ملائيشيا جي هن رياست ملاڪا ۾ —  
جتي آئون رهان ٿو، ان ۾ اهي ڪم عورتون گهڻو ڪن ٿيون. ٿي  
سگهي ٿو ته ان جو اهو به سبب هجي ته ملاڪا رياست ۾ مرد کان  
وڌيڪ عورت جي وڏي اٿارٽي آهي ۽ شاديءَ بعد مرد عورت جو  
مطيع ٿي رهي ٿو. صدين کان هلندڙ رواج موجب ملاڪا رياست ۾

شاديءَ بعد ڪنوار گهوت جي گهر نه ويندي آهي پر گهوت ٽپڙ ڪٽي  
 اچي ڪنوار جي گهر رهندو آهي. ان ڪري ٻين رياستن جا چوڪرا  
 جيڪي ملاڪا رياست ۾ پڙهڻ يا نوڪريءَ لاءِ ايندا آهن سي ملاڪا  
 جي چوڪرين کان ڪن هڻندا آهن. هڪ ٻئي کي خبردار ڪندا آهن ته  
 متان ڪنهن ملاڪا جي چوڪريءَ سان عشق ڪيو اٿان. مائٽ مت  
 چنائو ڇڏيندائو. (چوچو پوءِ چوڪري کي سهري جي گهر اچي رهڻو  
 پوندو آهي ۽ طلاق ڏيڻ مهل کيس هٿين خالي زال جو گهر ڇڏڻو  
 پوندو آهي.) ان ڪري اسان جي آفيسن ۾ ڪنهن چوڪريءَ جي  
 شادي ٿيندي آهي ته اها نوڪري نه ڇڏيندي آهي، جوهن کي ته اتي  
 ئي ملاڪا ۾ رهڻو پوندو آهي. نوڪري سندس مڙس ڇڏي، زال جي  
 شهر ۾ ٻي نوڪريءَ جي اچي ڳولا ڪندو آهي.

بهر حال ملاڪا ۾ رهي نه فقط ڪيلا ڪاٺ کان خبردار  
 رهجي پر ڪنهن جي گهرو جي ٻوڙ يا ڪافي پڻ خبرداريءَ سان پيئڻ  
 کپي جوڻي سگهي ٿو ته ان ۾ ڪارامرچ نه پرلومي جي پنن جو پڙهيل  
 قلھير هجي \_ يا اڃا به قلھير کان به خراب شيءِ چوڪريءَ جي جسم  
 جي ڏوڙ پيل هجي \_ جنهن جادوءَ کي هتي بئٽ جُمپي (Buat-  
 Jumpi) سڏجي ٿو.

مٿئين توڻي لاءِ چوڪري لڳاتار ٻه ٽي هفتا هڪ ئي وڳو  
پائڻ بعد ڪنهن تب جي سوراخ تي سنهي جاري رکي ڪپڙن سوڌو  
وهنجندي آهي. جيئن پاڻي ته ان جاريءَ مان نڪري وڃي باقي جسم  
۽ ڪپڙن جي مَر (ڌوڙ) ان جاريءَ تي رهجي وڃي. پوءِ اها مٽي  
سڪائي ٻورو ڪري بومي کان ان مٿان منتر پڙهائي پنهنجي دل  
گهرڻي کي کاڌي ۾ ملائي ڪارائيندي آهي.  
انهن شين کان علاوه منتر ۽ ڪاري جادوءَ لاءِ ماهواريءَ جي  
رت جو پڻ استعمال ٻڌڻ ۾ اچي ٿو. ان کي جنهن پاڻيءَ ۾ ڌوئين ان ۾  
ئي چانور يا ٻئي کاڌي يا ميوي کي ڌوئي مڙس / محبوب کي  
پنهنجو ڪرڻ لاءِ ڪارائين.

محبوب کي هٿ ڪرڻ لاءِ محبت جو تيل مڻياڪ پينگاسيڪ  
(Minyak Penagasih) پڻ عام نسخو آهي. تعويذ لکندڙ ۽  
منتر پڙهندڙ بومو (Bomoh) چوڏهين جي ’سڄي چنڊ‘ واري رات  
جو پلٽ ماري ڪپيءَ ۾ پيل تيل تي ڪجهه منتر پڙهندو آهي.  
عورت کي اهو تيل نرڙ تي هڻي بومي کان ٻڌايل ڪجهه شوڪارا  
پڙهڻا پوندا آهن، هي جادو اهڙو يڪ ٿڪ آهي جو محبوب سڄي دنيا  
جون عورتون وساري ڇڏيندو \_ سواءِ نرڙ تي تيل مڪي شوڪارا پڙهڻ

واريءَ جي. پراهو ضرور آهي ته تيل هڻڻ واري ڪجهه ڏينهن لاءِ  
ڪنهن اهڙي گهر ۾ نه وڃي جتي ڪو ويجهڙائيءَ ۾ مري ويو هجي ۽  
نه ڪپڙن سڪائڻ واري رس هيٺان لنگهي.

ان قسم جا شرط شرط هتي جوهر بومو (Bomoh)  
وجهي ٿو، جيڪي حقيقت ۾ بومي جي فائدي لاءِ آهن، جيئن سپاڻ  
ڪنهن عورت جي مراد پوري ٿئي ته لئه بومي جي ۽ جي ڪم نه ٿئي  
ته ڏوهه عورت تي ئي ٿاڦيو وڃي ته هوءَ ضرور بي خياليءَ ۾ ڪنهن  
ڪپڙن سڪائڻ واري رس هيٺان لنگهي هوندي. يا ضرور هوءَ ڪنهن  
اهڙي گهرويني هوندي جنهن ۾ ڪو ماڻهو مري ويو هوندو.

ڪيترين ئي پراڻين ملئي فلمن جي هيروئينن لاءِ ڳالهيون  
مشهور آهن ته هنن جي سونهن جو جادو فلاڻي يا فلاڻي بومو کان  
مليل تعويذ، پڙهيل پاڻي يا پائوڊر کان آهي.

جهڙيءَ طرح سان پنهنجي يار، دوست، محبوب کي پنهنجو  
ڪرڻ جا جادو آهن، تهڙي طرح پنهنجي مڙس يا ڦاٿل محبوب کي  
هيڏانهن هوڏانهن ڀٽڪڻ کان روڪڻ لاءِ ملائيشيا ۾ منتر ۽ تعويذ  
پڻ عام آهن. ان لاءِ بومي وٽ هن جو استعمال ٿيل ڪچو ڪٽي وڃڻ  
ضروري آهي. بومو ڪجهه منتر پڙهي ڪچي جي اڳئين حصي کي  
ڪنهن نوڙيءَ سان ڳنڍي ٻڌندو آهي. يعني هو ائين ڪرڻ سان هن جي

خاص عضون کي سوگهو ڪري ٿو. پوءِ سندس زال اهو ڪچو گهر جي  
ڪنهن ڪنڊ پاسي ۾ کڏ ڪوٽي پوري ڇڏيندي آهي، جيئن مڙس جي  
مڙسي فقط گهر ۾ ئي رهي.

هڪ عورت جنهن بابت ٻين کي خبر هئي ته هوءَ بومي وٽ  
ان جادوءَ لاءِ ويهي هئي، تنهن ٻڌايو ته هوءَ ان جادوءَ جي سڄي هجڻ  
جي پڪ ڏيئي نٿي سگهي جو پهرين ڏينهن ئي سندس پاليل ڪٽي  
کڏ ڪوٽي اهو ڪچو ڪڍي ڦاڙي اڳڙيون اڳڙيون ڪري ڇڏيو.

هونءَ انهيءَ جادوءَ لاءِ بومي طرفان عورتن کي سخت تاڪيد  
ڪيل هوندي آهي ته هو ڪچي کي اهڙي هنڌ کڏ ڪوٽي پوري ڇڏين  
جتي هو \_ يعني گهر وارو (۽ نه گهر جو ڪٿو) هرگز ڏسي نه سگهي.  
جيڪڏهن ڪنهن عورت جو مڙس گوڏ يا پتلون تي ڪچو  
نٿو پائي يا هن جو ڪچو حاصل ڪرڻ ۾ ڪيس خوف خطرو آهي ته  
هن لاءِ ڪا دنيا ختم ٿي ويل نه سمجهڻ ڪپي. مڙس کي وفادار \_  
ڪٽي جهڙو، چئوان \_ ڪمپيوٽر جهڙو ٺاهڻ لاءِ، ملائيشيا جي  
بومن وٽ بيا به طريقا آهن. جن مان هڪ بنتانگ ڪلاڊي  
(Bantang- Keladi) آهي.

نالي مطابق هي جادو بومو ايام پوئي 'جي ڏنڊيءَ تي پڙهي  
 ڏيندو آهي. سوالي عورت پنهنجي مڙس جي عضوي جي ماپ جو  
 ڏندڻ وڌي بومي وٽ پهچندي آهي. (اها ڄاڻ نه پئجي سگهي ته اها  
 ماپ ڪهڙي وقت جي هجڻ ڪپي). بومو ان ڏندڻ تي ڪجهه جادو  
 منتر پڙهي پوءِ ٻن سرن کي چلهه وانگر بيهاري انهن جي وچ ۾ اهو  
 ڏندڻ ڦاسائيندو آهي. يعني همراهه جا خاص عضوا ٿيا هڪ هنڌ  
 سوگها. ۽ هاڻ هو ڪنهن ٻئي هنڌ لوڻو به گهمائي نٿو سگهي \_ سواءِ  
 ان عورت ڏي جنهن ان جادوءَ لاءِ بومي کي خرچ پڪو ڏنو.  
 بتانگ ڪلاڏي نه ملي سگهي ته ان جادوءَ لاءِ جمبو \_ يعني  
 زيتون جي وڻ جي تاري به استعمال ڪري سگهجي ٿي. پريتون جي  
 ڏندڻ کي سرن جي وچ ۾ سوگهو جهلڻ بدران سنهي منهن واري  
 شيشيءَ ۾ وجهي ساڙيو ويندو آهي. پوءِ ان ڦلهير کي واريءَ ۾ پوري  
 ڇڏبو آهي.  
 جنهن ماڻهوءَ ان جادوءَ بابت مون کي ٻڌايو تنهن پاڻ قسم  
 کڻي چيو ته هن پنهنجي مڙس تي اهڙو جادو نه ڪرايو آهي پر سندس  
 هڪ ساهيڙيءَ 'ڪمپونگ پنتائي' ڳوٺ جي بومي کان جادو ڪرايو  
 ۽ ان ڏينهن کان وٺي مڙس هر جمعي رات ائين حاضري پري ٿو جيئن  
 ڪو عقيدتمند ڪنهن پير جي درگاهه تي.

اهي سڀ جادو ۽ ٽوٽا ڦيٽا نه لڳن ته ڪٿ لڳل ڪوڪن کان  
به ڪم وٺي سگهجي ٿو. مٿس ڪي پنهنجي قبضي ۾ آڻڻ لاءِ چيو  
وڃي ٿو ته ڪٿ لڳل ڪوڪا تي دفعا مٿس جونالو وٺي ڪنهن  
چوواڻي تي هڻي اچڻ سان به هي جانور سڌري سگهي ٿو.  
انهن ٽوٽن ڳنڍين کان علاوه ٻيا به ڪيترائي جادو منتر ۽  
ڪارا جادو چيا وڃن ٿا. اهي سڀ نه فقط ملائيشيا ۾ پر هر انهيءَ  
سوسائٽيءَ ۾ قائم دائر رهندا، جنهن جا باشندا وهمي ۽ ايمان جا  
ڪچا هوندا. لويي ۽ وسوڙيل ماڻهن جا ڪچا عقيدا اتي جي ٺڳ،  
جادوگر ۽ بومن ڪي صحتمند بنائين ٿا. هتي جي حڪومت سادن ۽  
سڀاجهڙن ڳوٺاڻن کي انهن بومن جي چنبن کان نجات ڏيارڻ لاءِ  
اڄڪلهه پوري ڪوشش ڪري رهي آهي\_ ڏسجي ته ڪيترو جلد هو  
سمجهي سگهن ٿا.

## پکين جون چيون ۽ رچ جا گر

اسان بدڪن کي پهريون دفعو حيدرآباد جي چڙيا گهر ۾ ڏٺو.  
 سنگاپور اچي خبر پئي ته ڪڪڙين وانگر بدڪن کي به کائبو آهي.  
 ڪوريا، جپان، سنگاپور، ملائيشيا ۽ ٽائيلنڊ جي چيني هوٽلن ۾  
 ڪنل، مسالي لڳل، پڪل تريل، مچين وانگر لوڻاڻيل ۽ سڪل  
 بدڪن جون مختلف قطارون ڏسي پهرين ضرور تعجب لڳو هو.  
 اهڙيءَ طرح گراهڪن جي کائڻ لاءِ بيلجمر جي هوٽلن ۾  
 ڏيڏر، هانگ ڪانگ جي هوٽلن ۾ جيئرا جاڳندا نانگ ۽ آڪٽوپس  
 ڏسي شروع جي ڏينهن ۾ حيرت ٿيندي هئي ۽ ڪلاڪن جا ڪلاڪ  
 هوٽلن جي اڳيان بيهي گراهڪن کي ڏسندا هئاسين ته هوزنده نانگن  
 يا مچين جي ڪيئن ٿا چونڊ ڪن. ڪاسائي ڪيئن ٿوانهن کي وڌي  
 ڪٽي، بورچي ڪيئن ٿوتري ۽ بئرو خومچي تي سڄائي گراهڪ  
 اڳيان ڪيئن ٿو پيش ڪري.

گراهڪ جي خوشيءَ لاءِ جيئريون شيون، سندس چونڊ مطابق  
 وڌي، ڪٽي، تري ڏيڻ هاڻ دنيا جي ڪيترين ئي هوٽلن ۾ عام ٿي  
 ويو آهي. خاص ڪري هن پاسي ڏور اوڀر جي ملڪن: ٽائيلنڊ،  
 ملائيشيا، سنگاپور، تائيوان، هانگ ڪانگ، انڊونيشيا ۽ فلپين ۾.



ان تان هڪ ڪارٽون ياد پيو اچي ته هڪ پوڙهو جوڙو اهڙي  
هوٽل ۾ مانيءَ لاءِ پهتو، جنهن ۾ جيئرا نونٽ جيڏا گانگت  
(Lobster) رکيل هئا. زال پنهنجي پسند تي انهن مان هڪ ڪٽڻ  
چاهيو ٿي پر پاڻيءَ ۾ ٿورو هٿ وجهي وري ڊجي ٿي وئي. مٿس  
جيڪو انتظار ۾ بيهي بيهي ٿڪجي پيو هو ۽ ڪانئس سندس  
ڪراڙي زال جا اهي نوان نخرا سنا نه پئي ٿيا، تنهن نيٺ چٽڙ ڏيندي  
چيس: ”ڊج نه، ڪائيندءِ ڪونه. توجھڙيءَ کي چڪ هڻڻ لاءِ هن کي به  
دفعاً سوچڻو پوندو.“

ڪن هوٽلن ۾ گراهڪ پاڻ سان ڪڪڙيون کڻي ايندا آهن،  
جتي بئرو انهن کي ڪهي، رڌي پچائي سندن اڳيان پيش ڪندو  
آهي. ڪانئن رڳو رڌ پچاءُ ۽ سروس جا پئسا ورتا ويندا آهن. اسان جو  
هڪ دوست ته وڏي واڪي چوندو آهي: ”مون کي هوٽلن جون اهي  
سڪل ڏهريون ڪڪڙيون وٺڻ ڪونه. آئون جڏهن به يارن کي هوٽل ۾  
ماني ڪرائڻ ويندو آهيان ته پنهنجي تاتيل ٿلهي متاري ڪڪڙ کڻي  
ويندو آهيان.“

جيتوڻيڪ اسان جي حساب سان سندس اهڙي ڪڪڙ پوڙهي  
سڌڻ کپي، جيڪا تن پاڻين ۾ پچڻ بعد به ڪچي رهي ٿي.

ڪوالالمپور جي به ڪيترين هٽلن جي دروت مڃين سان ڀريل  
شيشي جا حوض رکيل ملندا. گراهڪ هٽل ۾ داخل ٿيڻ کان اڳ  
پنهنجي پسند جي مڇي ٽاڻي، پوءِ ٻانهن جا ڪف ڪنجي، ان کي  
جهلي بئري حوالي ڪندو آهي.

هڪ دفعي پينانگ ۾ اسان جو ملئي دوست ڪٿان به تتر  
قاسائي آيو. پچرائڻ لاءِ هٽل ۾ وياسين. بئري چلي تري آئي اڳيان  
رڪيا. گيهه، مرچ مسالن ۽ خدمت جا فقط ٽي ڊالڙ ڏيڻا پيا. ڳالهه واه  
جي وٽي ته هن پاسي هٽلن ۾ اهو سنوسڪ آهي. پر ڪڏهن ڪڏهن  
اهڙين هٽلن مان نقصان پڻ آهن.

ڳالهه ٿا ڪن \_ خبر ناهي حقيقت آهي يا لطيفو \_ ته تائيو ان  
جي هڪ اهڙي هٽل ۾ آمريڪن ٽورسٽ جوڙو مانيءَ لاءِ پهتو. ساڻن  
گڏ نينڙو Poodle ڪتو به هو. جيڪو پڻ بڪايل هو ۽ هيڏانهن  
هوڏانهن جهٽ هڻي رهيو هو. سو هنن انگريزيءَ کان اڻ واقف چيني  
بئري کي سڏي گراهڪ کڻڻ جو اشارو ڪري انگريزيءَ ۾ چيس:

“Dog wants to eat, can you?”

يعني ڪتو ڪجهه کائڻ چاهي ٿو. تون ڪارائڻ جو بندوبست

ڪري سگهندين؟

بئرو پنهنجي پَر ۾ ڳالهه چڱيءَ طرح سمجهي مٿس کان  
ڪٿو وٺي ”No Problem“ \_ ڪا وڏي ڳالهه ناهي ’چئي رڌڻي  
۾ گهڙي ويو. ٿوري دير بعد آمريڪن اڳيان ماني آئي، جن ڪائي ڍو  
ڪيو. اٺن مهل جڏهن پنهنجي ڪٽي جي پڇا ڪيائون ته بئري  
تعجب منجهان سندن پيٽ ڏي اشارو ڪري، پڳل سڳل انگريزيءَ ۾  
چيو: ”اهو ته توهان ڪائي ڇڏيو!“

در اصل بئري سمجهيو ته گراهڪ پڇن پيا: ”ڪٿو ڪاٺ  
چاهيون ٿا، اهو ڪم ڪري سگهندين؟“ ۽ هو وڏي هام سان ’نو  
پرابلم‘ چئي ان کي رڌي پڇائي ڪڍي آيو.  
اهڙي معاملي ۾ چيني سڀ کان اڳ پرا آهن. رڌ پڇاءُ جي  
ڪم ۾ ويرم ئي نه ڪندا. سنگاپور جي هڪ هٽل ۾ ٻن چيني  
بورچين جو مقابلو ٿيو هو ته ڪير جلدي ڪڪڙ ڪهي، چلي، وڌي،  
تري، پليٽ ۾ رکي گراهڪ اڳيا پيش ڪري ٿو. ڪٺ واري بورچيءَ ان  
سڄي آپريشن لاءِ فقط ٽي منٽ ورتا. ڪم شروع ڪرڻ کان اڳ هن  
گرم گيهه جي ڪڇي ۽ تهڪندڙ پاڻي اڳوات تيار رکيو. سڀني وٺڻ  
تي جيئري ڪڪڙ کي ان تهڪندڙ پاڻيءَ ۾ به تي غوطا ڏيئي اڌ  
جيئري حالت ۾ ڪل لاهي وڌي ڪات سان ٽڪرا ٽڪرا ڪري گرم

گيه ۾ وجهي هڪدم تري کڻي پليٽ تي رکيائين. ان مقابلي جي فلم وري ئي ويءَ تي به ڏيکاريائون. بي زبان جانورن سان همدردي ڪندڙ ناظرين کي اها ڳالهه پڪ پسند نه آئي هوندي.

ڪاٺ جا شوقين ماڻهو تتر ۽ پلو ڪاٺ لاءِ سنڌ ۾ ايندا آهن يا ڳائي جي چاپ ڪاٺ لاءِ ڪوبي (چيان) ۾، پيزا ۽ اسپاڳهيتي ڪاٺ لاءِ اٽليءَ ۾، مِي بيهون ۽ مرتباڪ ڪاٺ لاءِ ملائيشيا ۾.

هانگ ڪانگ ۽ سنگاپور جي ڪجهه هٽل وارن اهڙن شوقينن کي دنيا جي مختلف ملڪن ۾ پٽڪٽ بدران پاڻ وٽ چڪڻ ۽ ملڪ جي توڙزم وڌائڻ لاءِ اهو سنو طريقو ڪڍيو آهي ته هو پنهنجي کاڌي کان علاوه ڌارين ملڪن جون پڻ ڪجهه خاص شيون Specialties رڪن ٿا. اخبارن ۾ اڪثر اهڙا اشتهارا ايندا آهن ته اٽليءَ جي بهترين پيزا لاءِ هانگ ڪانگ جي فلاڻي هٽل کي نه وسارجو. تندوري نان ۽ چڪن برياني لاءِ سنگاپور جي بلال هٽل اٿائو. ڪوبي اسٽيڪ لاءِ چيان وڃڻ بدران هانگ ڪانگ جي فلاڻي هٽل ۾ اچو. فرينج کاڌن جو شوق پورو ڪرڻ لاءِ فرانس وڃڻ بدران هانگ ڪانگ مان سستي شاپنگ به ڪريو ته فلاڻي هٽل ۾ فرينج کاڌن جو ذائقو به وٺو.

ڪڏهن ڪڏهن ته هٽل جا سياڻا مالڪ، ڪاڏي جو مينيئو  
مختلف ملڪن جي حاڪمن جي ست رڇي دسترخوانن وارو پڻ پيش  
ڪن ٿا. جيئن ”شههشاھ بابر جو دسترخوان“. جنهن ۾ هٽل وارا  
ٽيبل تي اقراتا، نان، سڄو ڪڪڙ تندوري، چيلي ڪواب جهڙيون  
شيون سڃاڻي رکندا آهن. يا عربن جو سو سال اڳ جو دسترخوان مهيا  
ڪرڻ واري هٽل اٺ جو ٽريل گوشت، کير، ڪٽل، گدرو ۽ نان وغيره  
رکندي آهي.

انهن مڙني ۾ نرالو ۽ مهانگو مينو ڪجهه سال اڳ هانگ  
ڪانگ جي هڪ هٽل \_ ائمبسڊر آچيو هو. ان مينيئو جو نالو ”چيني  
حاڪمن جو دسترخوان“ هو.

اخبار ۾ پوءِ آيو هو ته اهو مينو ڪاٺ لاءِ ٻارهن چپاني شوقين  
ٽوڪيو کان ان مانيءَ جو جملي بل ايڪيه هزار آمريڪن ڊالر پري آيا  
هئا. هٽل وارن ڪاڏي ۾ اهي مال تيار ڪيا جيڪي چين ۾ چنگ  
گهراڻي جا حاڪم پنهنجي دسترخوان تي کائيندا هئا. انهي ست  
رڇيءَ ۾ ٻين کاڌن کان علاوه هاڻيءَ جي سونڊ جو ٻوڙ، رڇ جا ڪر ۽  
ڏيڍ سو پڪين جي چين جو مڪسڊ گرل پڻ شامل هو. جيڪو ان دور  
موجب سلڪ جي روايتي لباس ۾ چئن چوڪرين ۽ چئن چوڪر بئرن

پيش ڪيو. ٿائيلينڊ جي جهنگلن مان هاڻيءَ جي سونڊ هٿ ڪرڻ،  
مختلف هنڌن تان ايترا پڪي گڏ ڪرڻ ۽ پوءِ ان سامان کي رڌي پچائي  
پيش ڪرڻ ۾ هوٽل وارن کي اٽڪل ٽي مهينا لڳي ويا هئا. هوٽل  
وارن ٻڌايو ته رڳو رچ جي ڪرڻ کي کائڻ لائق بنائڻ لاءِ ڊيگريءَ ۾ ٽي  
ڏينهن رڌڻو پيو هو.

دنيا ۾ سڀ ۾ عجيب ڪاڏا چينين جا آهن پوءِ اهي چيني  
کڻي پنهنجي اباڻي ملڪ چين ۾ هجن يا ملائيشيا، سنگاپور،  
هانگ ڪانگ، انڊونيشيا ۾. چيني ماڻهو هر ساھ واري شيءِ کايو  
وڃي. چيني پاڻ ئي چرچي ۾ چوندا آهن ته هو هراها شيءِ کائين ٿا،  
جنهن کي چار تنگن آهن، سواءِ ٽيبل ڪرسيءَ جي. هو هراها شيءِ  
کائين ٿا جيڪا اڏامي ٿي، سواءِ هوائي جهاز ۽ هيليڪاپٽر جي!  
اسانجي ملڪن جي ماڻهن کي هن پاسي \_ خاص ڪري  
چين، هانگ ڪانگ ۽ ڏور اوڀر جي ٻين ملڪن ڏي، هوٽلن ۽  
ڪاسائين جي دڪانن تي ڪتن ۽ پولٽرن کي ڪُسنڌو ڏسي تعجب  
لڳي ٿو. سوئٽر ته يورپ ۽ آمريڪا جي ملڪن ۾ به عام آهن، پر  
ڪتن، پولٽرن ۽ نانگن جو رڌ پچاءُ هن پاسي نئين ڳالهه آهي.  
ملائيشيا ۾ کڻي عام ڪتن جي ڪوس تي شايد منع آهي. سوئر  
جي گوشت جا دڪان هر مارڪيٽ ۾ ڳئون ٻڪري جي گوشت جي

مارڪيٽ کان پاسيرا ۽ ڊڪيل رکيا ويا آهن. سوئرجي ڪلئي عام Transport تي به منع آهي. ترڪن وارن کي ملائيشيا جي حڪومت طرفان چيل آهي ته سوئر ڪٽڻ مهل ترڪن کي ڪپڙي سان ڍڪي پوءِ هڪ شهر کان ٻئي شهر هلو. پوءِ اها ٻي ڳالهه آهي ته ڪيترا دفعا ملاڪا ڪوالالمپور هاءِ وي تي ڪڏهن ڪڏهن بنا ڪور جي ترڪون سوئر ڊوئينديون نظر اچن ٿيون. پولڙن جو ڪوس ڪن ڪن شهرن ۾ ڪن خاص هنڌن تي ضرور هلي ٿو. شروع جي ڏينهن ۾ (1982ع ۾) ۽ ان کان اڳ جڏهن جهاز تي اچبو هو ته ڪوالالمپور جي چوڪٽ (Chow-Kit) واري علائقي ۾ پولڙن جو گوشت وڪامبو هو\_ خاص ڪري انهن جو ميڄالو خريد ڪرڻ لاءِ چيني بيتاب هوندا هئا. جيئري پولڙي کي هڪ اهڙي سوڙهي ڪاٺ جي پيڇري ۾ ويهاريو ويو ٿي جنهن جي ڇت تي ٺهيل گول سوراخ مان پولڙي جو اڌ ڪن مٿو ٻاهر نڪري اچي. پوءِ گول ڦرندڙ تيز ڪپ سان هن جي مٿي جي چوڌاري چيهڪ ڏئي ڪوپڙي کولي سندس ميڄالو ڪڍيو ويو ٿي. 1968ع \_ 1969ع ۾ چين جي بندرگاهه سئم ڪانگ جي مارڪيٽ ۾ اهو ڪم عام ڏٺوسين. بهرحال ملائيشيا ۾ هاڻ پولڙن کي ڦاسائڻ تي بندش پوڻ ڪري سندن ڪوس نظر نٿو

اچي. باقي نانگ، نوريٽڙا ۽ ڪميون ملائيشيا جي ڪيترن ئي شهرن جي چيني هوٽلن ۾ عام وڪرو ٿين ٿيون.

سڄي چين ۾ (ويندي هانگ ڪانگ ۾) ڪتن جو گوشت

عام وڪامي ٿو. سواءِ انهن هنڌن تي جتي مسلمانن جي گهڻائي آهي \_ خاص ڪري پاڪستان جي مٿان واري اترهين چين جي حصي ۾، جتي چينين جي مڃارتي مسلمان آهي. يا هيڏانهن چيني سمند واري پاسي جي ڪجهه شهرن ۾ \_ خاص ڪري ڏيرين بندرگاهه ۾ جتي سوئر به نظر نه آيو. جواتي مسلمان چينين جو تعداد گهڻو آهي. اڄڪلهه آمريڪا ۽ ٻين حڪومتن جو ڏکڻ ڪوريا تي دٻاءُ

وڌي رهيو آهي. (جتي ايندڙ سالن ۾ اولمپڪ رانديون ٿين واريون آهن) ته ڪتن جو هوٽلن ۾ وڪرو بند ڪيو وڃي. ڪتا ته چين، هانگ ڪانگ ۽ تائيوان ۾ به کاڌا وڃن ٿا، پر جنهن نموني سان ڪوريا جي هوٽلن ۾ ڪتن جو ڪوس هلي ٿو، ان مان ظلم جي جهلڪ ملي ٿي. ڪوريا جي هوٽلن ۾ گراهڪ لاءِ ڪتو ڪهي گوشت پچائڻ کان اڳ ڪتي کي ڏنڊن سان ماريو وڃي ٿو. ائين ڪرڻ سان هنن جو چوڻ آهي ته ڪتي جو گوشت تيندر (نرم) ٿئي ٿو. هونءِ ڪنهن به گوشت کي نرم ڪرڻ لاءِ اسان وٽ ڪچي پيئي جو استعمال ٿئي ٿو. آسٽريليا جهڙن ملڪن ۾ ڪنهن به جانور کي ڪهڻ کان اڳ ڪچي پيئي



جي جیوس جي انجیڪشن لڳائي وڃي ٿي. پر ڪوريا ۾ گوشت  
تیندر ڪرڻ لاءِ هي عجیب ۽ ظالماڻو نمونو آهي، جيڪو اولمپڪ  
وارن ڏينهن ۾ ڪوريا جي حڪومت کي دنيا اڳيان شرمندو بنائي  
سگهي ٿو. ذرا تصور ڪريو دنيا جي ملڪن جا رانديگر ۽ تماشبين  
ڪوريا جي شهر سيول ۾ گهمڻ وقت هوٽلن جي پٺيان موچڙن لڳڻ  
ڪري ڪتن جا ڪوڪڙا ٻڏي، ڏکڻ ڪوريا لاءِ ڇا اثر وڌندا.

چين ۽ ڪوريا جي پهرين Voyage (سفر) ۾ مون پنهنجي  
ڪليگ انجنيئر عبدالصمد کي چيو هو: ”يار هي ڪهڙا ماڻهو آهن،  
جيڪي کتي جو گوشت ٿا وڪڻن!“

عبدالصمد ٽوڪ واري انداز ۾ کلندي چيو: ”پاڻ کان ته بهتر  
آهن. گهٽ ۾ گهٽ ڪوڙ ته نٿا ڳالهائين \_ کتي جو گوشت کتي  
جي ئي نالي ۾ وڪڻن ٿا. پاڻ وانگر پڪري، ري جي نالي ۾ کتي جو  
گوشت ته نٿا وڪڻن. گابي ۽ وچ جي نالي ۾ گڏه جو گوشت ته نٿا  
وڪڻن؟“

ياد رهي ته انهن ڏينهن ۾ نوابشاهه جي هڪ واقعي جي خبر  
سڄي دنيا ۾ مشهور ٿي هئي ته نوابشاهه کان مردار گڏهن جو گوشت  
ڪراچيءَ ۾ بيٺ (ڳئون جي گوشت) جي نالي ۾ وڪامي ٿو.

## منهنجي زبان سک

Mind your بي بي سي لنڊن جي هڪ ٽي وي سيريز  
 Language ايشيا، آفريڪا توڙي يورپ جي ڪيترن ئي ملڪن ۾  
 ڏاڍي مشهور ٿي هئي. ان ۾ لنڊن ۾ رهندڙ مختلف ملڪن جي  
 رهاڪن کي نائيت اسڪول ۾ انگريزي سکندي ڏيکاريل هو. هڪ  
 پروگرام ۾ هڪ عرب جيڪو پاڻ ته آڪسفورڊ يونيورسٽيءَ جو  
 گريجوئيٽ آهي ۽ سٺي انگريزي ڳالهائي ٿو. پنهنجي گلاسگو جي  
 اسڪاٽ ڊرائيور کي ان اسڪول ۾ داخل ڪرائڻ لاءِ وٺي اچي ٿو.  
 جيئن هو صحيح انگريزي ڳالهائڻ سکي، جيڪا سندس عرب مالڪ  
 سمجهي سگهي.

گلاسگو ۽ اسڪاٽلينڊ جي ٻين شهرن جا رهاڪو انگريزي  
 ڪجهه مختلف لهجي ۾ ڳالهائين ٿا ۽ اسان جهڙن ايشين لاءِ انهن  
 جي انگريزي سمجهڻ واقعي ڏکيو ڪم آهي.

اسڪول وارا جهجهي ناٿي جي آڇ تي ڊرائيور کي داخل ته  
 ڪن ٿا پر انگريزي سيڪارڊ وارو سندن انگريز ماستران اڌ مغزي  
 اسڪاٽ ڊرائيور کي انگريزي سيڪارڊ ۾ ڪامياب نه ٿي سگهيو.

نيٺ اسڪول جي پرنسپال بيزار ٿي عرب کي عرض ڪيو: ”سائين! هيئن چونتا ڪريو ته هڪ ٻئي کي سمجهڻ لاءِ هو توهان جي انگريزي سکي، ان کان ته توهان گلاسگو وارن جي لهجي جي انگريزي سکي.“ ۽ پوءِ ٻئي ڏينهن کان لاچار عرب صاحب ڊرائيور جي لهجي واري انگريزي سکڻ ۾ لڳي ويو.

ملائيشيا پهچڻ سان مون سان به ڪجهه اهڙي ئي جٺ ٿي. آچر (موڪل) جي ڏينهن گهر ۾ ڪم لاءِ ايندڙ پوڙهي ملئي مائيءَ کي انگريزي سکڻ لاءِ ڏاڍو چيم ته هو ۽ پڳل سڳل ۽ غلط انگريزي ڳالهائڻ بدران ڪجهه بهتر سکي وٺي، جيئن اسان هڪ ٻئي جي ڳالهه چڱي طرح سمجهي سگهون. پر مجال آهي جو هو ان ڏس ۾ ڪٿي ٿوري به ڪوشش ڪري. هڪ ڏينهن جڏهن گهڻو چيو مانس ته بيزار ٿي چوڻ لڳي:

”آئون سڄو ڏينهن ورڪ ڪريان ٿي. بزي بزي آهيان \_ انگريزي سکڻ جو نونائيم. تون واندو آهين. يونو ورڪ. تون چوندو منهنجي ملئي زبان سکين؟“ اهو ٻڌي مون ڪٿي چپ ڪئي.

## ڪهڙو ڦر نئسيءَ جو آهي!

ملائيشيا جي شهرن توڙي ڳوٺن ۾ رول ڪٽو ڪوورلي نظر ايندو. اهي ڳوٺ جن ۾ چيني رهن ٿا، انهن وٽ ڪتا ضرور آهن پر پالتو باقي ملئي ماڻهن جي ڳوٺن توري پاڙن ۾ رول يا پالتو ڪتا بنهه نظر نه ايندا.

ملئي ماڻهن جي ڳوٺن ۾ ڪتي نه هجڻ جو هڪ ته وڏو سبب اهو آهي ته هتي جا ملئي سڀ مسلمان آهن ۽ هو ڪتو پالڻ خراب سمجهن ٿا. ٻيو ته رول ڪٽي مان بيماري پکڙي ٿي. چيني ماڻهو جيڪي ڪتي پالڻ جا شوقين آهن اهي به رول ڪٽي کي برداشت نٿا ڪن. هتي جي شهرن ۾ جيئن ئي رول ڪتن جو تعداد وڌڻ لڳندو آهي ته ميونسپل وارا ان کي گهٽائي ڇڏيندا آهن.

چينين کان علاوه اهي انڊين (ڏکڻ هندوستاني) جيڪي لدانگ گيتاڻ (رپڙ جي پوک) ۾ ڪم ڪن ٿا يا پيلن ۽ جهنگلن ۾ رهن ٿا، اهي پڻ چوڪيداريءَ خاطر ڪتو پالين ٿا. پر ڪتي پالڻ بابت هتي قاعدو قانون ايترو ئي سخت هي جيترو يورپ، آمريڪا، جپان ۽ سنگاپور پاسي. يعني ان کي گهٽيءَ ۾ کليل ڇڏڻو ناهي، جيئن اجايو

پونڪي پاڙي وارن جي آرام ۾ خلل نه وجهي. وقت اندر مقرر دوا جون سيون هٽائڻيون آهن، جيئن بيماريءَ کان ڪتو آجورهي وغيره.

باقي ملائيشيا ۾ بلا آزاد گهمندي ڦرندي نظر ايندا. نه فقط

گوشت ۽ مڇي مارڪيٽن ۾ پر هوٽلن، هاسٽلن، رستن ۽ گهرن ۾

جامر نظر ايندا. خاص ڪري ملئي ماڻهو کين وڏي چاهه سان پالين ٿا.

اسان ڌارين ملڪن کان آيل همراهن کي جيڪي رهائش لاءِ گهر مليا،

انهن ۾ پهرين اسان جي آفيس ۾ ڪم ڪندڙ ملئي ماڻهو رهيل هئا،

جيڪي ويندي وقت پٺيان ڪيترائي بلا ڇڏي ويا. انهن پلن ڏي

ڪجهه ڏينهن ته نون آيلن جو ڌيان نه ويو، پر پوءِ سڀ اچي تنگ ٿيا جو

هوسجي رات نه فقط گهٽيءَ ۾ مياڻون مياڻون ڪندا هئا پر پوءِ کاڌي

لاءِ گهرن جو چار يون چني اندر اچڻ لڳا. يا در اڳيان رکيل بهرجي

باردي هاري ڇڏيندا هئا. سڀ چوڻ لڳا ته ملئي ماڻهن کي اهڙا بلا

پالڻ جو ڪهڙو ڪم هوجن کي پاڻ سان ڪٿي وڃڻ بدران اسان جي

حوالي ڪري ڇڏيوائن. هڪ ڏينهن ڳڻياسين ته اسان جي پاڙي ۾ ننڍا

وڏا پنجويهه ٿيا.

انهن مان جان ڇڏائڻ جو ڪم مون مٿي تي کنيو ۽ هفتي اندر

تي تي چار چار بلا هرواري ۾ ڪار جي ڊڪيءَ ۾ وجهي پرواري

ڳوٺ ’مسجد تاناح‘ جي مڇي مارڪيٽ ۾ ڇڏي آيس. پاڙي ۾ رهندڙ سڀني سڪ جو ساھ ڪنيو. سڀني واھ واھ ڪئي ۽ منهنجي پني ٺپري داد ڏنو.

ڪجهه ڏينهن بعد اسان جي پاڙي ۾ رهندڙ هڪ انڊين ڪئپٽن ڏياريءَ جي دعوت ڪئي، جنهن ۾ انهن کي به گھرايائين جيڪي اسان وارن گهرن ۾ پهرين رهندا هئا (۽ ٻلا ڇڏي ويا هئا). انهن ۾ گھڻ ڳالهائو طاهر الدين به هو. هو مانيءَ بعد هيڏانهن هوڏانهن جي لٻاڙ هڻي رهيو هو ته نجاڻ هڪ ڪن ڪٽيو ٻلو— جيڪو خبر ناهي مون کان ڪيئن رهجي ويو هو— سندس پيرن وٽان اچي لنگهيو. اتفاق وري اهڙو جو اهو ٻلو طاهر الدين جي پاليل فوج مان هڪ هو. پنهنجي ٻلي کي سڃاڻي کيس هنج ۾ ويهاريائين ۽ پيار سان هٿڙا گهمائي اسان کان پڇڻ لڳو:

”ٽنسي ڪٿي آهي؟“

”ڪهڙي ٽنسي؟“ ڪئپٽن لين ريگو حيرت مان پڇيس.

”ٽنسي! هن ٻلي جي مسز.“ ۽ پوءِ هيڏانهن هوڏانهن ان جي

پونگڙن جي ڳولا جاري رکندي پڇيو: ”اٽنڊ ويئر آر تائرو، جولين،

جيري اٽنڊ ادر بئائز؟“ (۽ ڪٿي آهن تائرو، جولين، جيري ۽ ٻيا

نينگر؟) هاڻ کيس ڪهڙو جواب ڏيون ته تنهنجي انهن لاڏنل کي ڏيه

نيڪالي ڏيئي ڇڏيسين. ٿوري دير بعد وري ساڳيو سوال ڪيائين ته  
سڀ مون ڏي ڏسڻ لڳا.

پر ۾ وينل ڪئپٽن لين ريگو ۽ ڪئپٽن نندڪر کي اک  
پيچي اڙدوءَ ۾ چيم: ”بيلي ڏاها ٿيو. ڳالهه تاري ڇڏيو. ٻلا وڃي  
’مسجد تاناح’ ڳوٺ جي مڇي مارڪيٽ ۾ سڪيا ٿيا. اجايو هن  
ملنگ ڦڏو ڪيو ته هن وقت ڪٿان ايندا اهي ٻلا؟“ تڏهن وڃي بچ  
بچاءُ ٿيو. نه ته هن پنهنجي پر ۾ ٻه ڏڙن ٻلن جو تحفو ڇڏي اسان تي  
وڏو احسان ڪيو هو ۽ هاڻ وينو هو انهن ٻلن جي انڪوائري ڪرڻ.

طاهر الدين جڏهن اٿيو ته ڪئپٽن لين ريگو به خاڻ مان چيو:  
”ڪانس ڪير پڇي ته تحفي ۾ هڪ يا ٻلا ڏبا آهن يا يڪا پنجوبه  
ٿيه. سي به هڙيئي ميڊيڪلي Unfit! ڪي ڪن ڪٽيل ته ڪي  
پڇ ڪٽيل. ۽ هيڏي ڏٺ پونگڙن ۾ اسان کي ڪهڙي خبر ته ڪهڙو ڦر  
نئسيءَ جو آهي ته ڪهڙو ڦر نئسيءَ جو.“

## اهڙي شاديءَ مان ڪهڙو فائدو؟

ملائيشيا جي سڀ کان گهڻو هلندڙ انگريزي اخبار ۾ ڪڏهن ڪڏهن اهڙيون خبرون به ڪليو ڪلايو اچن ٿيون، جيڪي شايد اسان وٽ شام جي اخبارن ۾ به ائين شد مد سان نه اچن. تازو ڪالهه جي اخبار ۾ هتي جي خبر رساڻ ايجنسيءَ ’برناما‘ جي حوالي سان هڪ خبر آيل هئي. عنوان هوس: ”بلي جي چڪيل ماڻهوءَ جي صحت ۾ سڌارو.“ خبر ڪجهه هن ريت هئي:

ٽائيپنگ (شهر جونالو) سومر. 35 سال عمر واري هڪ همراھ جي حالت سڌري رهي آهي، جنهن جي ذاتي عضوي کي ڪمپونگ توپائي ڳوٺ ۾ چنچر ڏينهن هڪ بلي چڪي وڌو هو. سندس هڪ ويجهي مائٽ ٻڌايو آهي ته هن جي حالت هاڻ گهر ۾ ئي سڌري رهي آهي. هن اهو به ٻڌايو ته گهر جا ڀاتي ان پالتو بلي کي هرگز نه ڪيندا جو اهو سانحو هڪ حادثو چئبو، جنهن ۾ غريب بلي جو ڪوبه ڏوهه ناهي. هن ٻڌايو ته اهو ”تومپاڪ“ نالي وارو شيرو بلو ڏيڍ سال کان هن گهر ۾ پالتو جانور وانگر رهندو اچي.



اھو قصو ھن ريت ٿيو تہ ھمراھ گوڏ پاڻي منجھند جي وقت وڻ ھيٺان ستو پيو ھو تہ ھوا جي زوردار جھوٽي تي سندس گوڏ مٿي کڄي ويئي. تومپاڪ بلو جيڪو ڀر ٿي ويٺو ھو، خبر ناھي ڇا سوچي لا مارو ڏيئي کڻي سندس خاص عضوي کي چڪ پاتو. ان بعد ھمراھ کي بيهوشيءَ جي حالت ۾ امالڪ ۾ پرواري اسپتال ۾ پهچايو ويو۔ ’برمانا‘ (خبر رساڻ ايڄنسي).

اھا خبر جيئن تہ پھرين ئي صفحي تي نمايان طور ڏنل ھئي، ان ڪري آفيس ۾ پھچڻ سان ھر ھڪ جي نظر مان گذري. ڏھين بچي ڇانھ تي سڀني جي وات تي اھا ڳالھ ھئي. اسان واري انڊيا جي سڪ ڪئپٽن تيڇيال سنگھ چيو تہ اھو جانور ”پالتو“ تہ چئي نٿو سگھجي. پالتو جانور پنھنجي مالڪ کي ڪڏھن بہ نقصان نہ رسائيندو آھي.

سريلنڪا جي ڪئپٽن مانيڪ رڊرا ڪمار چيو: ”بلي کان تہ ڪتو پالجي جيڪو واقعي وفادار ۽ انسان دوست جانور آھي.“ تنھن تي پوڙھي برمي ڪئپٽن پيٽر چيو: ”بابا ڪيئن ٿا چئو تہ اھو پالتو بلو ھمراھ جو خير خواھ نہ ھو. ھو ۾ گوڏ کڄڻ تي بلي کي ڪھڙي خبر تہ اھي ٽيٽر سندس مالڪ جا آھن. ٿي سگھي ٿو

ته هن ان کي پهريون دفعو ڏسڻ ڪري سمجهيو هجي ته اهو ڪو  
 ڪوٺو، ساندو يا ڪا ٻي بلا آهي! سو مالڪ جي جان بچائڻ لاءِ هن  
 هڪدم ڪٿي ان تي حملو ڪيو. ان ۾ ٻلي جو ڪهڙو ڏوهه؟”  
 سڀ اچي ڪل ۾ پيا. سڪ ڪٽڻ سڀ کان وڏا تهڪ ڏيندي  
 آهستي چيو: ”پوءِ ته چڱو جو همراھ ڪتو نه پاليو نه ته ان جو چڪ  
 رسيس ها ته حالت سڌرڻ بدران ٻئي جهان ۾ هجي ها.“  
 ڪانفرنس روم ۾ آياسين ته اسان جو ڪليگ \_ هتي جو  
 چيني انجنيئر مسٽر لائوسينگ پنهنجي هڪ ملٽي دوست آفيسر  
 کي فون ڪرڻ ۾ رڌل هو. پاڻ به اخبار ۾ اها خبر پڙهي چڪو هو تڏهن  
 ته جيئن ئي ملٽي همراھ فون ڪيو ته مسٽر لائو ڪلندي چيس:  
 ”انچڪ (مسٽر) يوسف! سپان کان سرونڪ (گوڏ) ٻڌي نه  
 سمهجانءِ.“

جواب ۾ هن ته الاهي ڇا ورائيس پر لائو ڪيس: ”بهر حال جي  
 پاڻ جهڙو ٿلهو ٻلونه پاليو اٿئي ته پوءِ ٻلي سرونڪ پائي سمهجانءِ.“  
 ان سان ڳالهائي بس ڪيائين ته اسان سان گڏ بينل فزڪس  
 جي هڪ ملٽي ليڪچرار کي راز واري انداز ۾ چيائين ”انچڪ محمد  
 صالح گوڏ پائي سمهڻ مهل هاڻ تون به خيال رکجانءِ \_ خاص ڪري  
 جي تڪي هوا ۽ جهڪ لڳي رهي هجي ته.“

”اسان کان وڌيڪ، ”هن ورائيس، ”توهان چينين کي خبردار  
رهڻ کپي جيڪي ڪڇا پائي سمهوت ۽ وري پاليو به رچن جهڙا ڪتا  
ٿا.“

بهر حال سڄو ڏينهن اها خبر چرچي طور گشت ڪندي رهي  
\_\_ نه فقط مردن ۾ پر آفيس ۾ ڪم ڪندڙ عورتن ۽ چوڪرين ۾ پڻ  
\_\_ خاص ڪري اهي چوڪريون شڪي ٿي رهيون هيون جيڪي  
آفيسن ۾ ملئي ڊريس \_ سرونڱ (گوڏ) ٻڌي اچن ٿيون.

منجنهد مهل موٽي پنهنجي آفيس ۾ آياسين ته اسان جي  
پاڪستاني چيف انجنيئر آصف غيور ويهڻ سان چيو: ”يار ڪمال  
آهي هتي جي اخبارن ۾ سياسي يا عالمي خبرون گهٽ باقي ان قسم  
جون جام اچن ٿيون ته پتالنگ جايا شهر جي هڪ لفت ۾ نرس هڪ  
نوجوان عاشق کي چڪ هڻي ڇپ وڌي ڇڏيو \_ جنهن هن کي پاڪر  
پائي زوريءَ ڇمي ڏيڻ جي ڪوشش ڪئي ٿي. يا وري ڪئائتان شهر  
۾ هڪ زال پنهنجي مڙس کي ٻي چوڪريءَ سان عشق ڪرڻ جي ساڙ  
۾ رات جو نند ۾ هن جو خاص عضو ڏاڙهي ڪوڙڻ واري پاڪيءَ  
سان ڪپي ڇڏيو ۽ آڏيءَ رات جو دانهن ڪوڪن تي پاڙي وارن

رتوڇاڻ حالت ۾ کيس اسپتال پهچايو ۽ پوليس غائب ٿي ويل زال ۽ پاڪيءَ جي ڳولا ۾ آهي.

”يا وري فلاڻي شهر جي نوي سالن جي پوڙهي حاجي عثمان بن احمد اسي سالن جي حاجاڻي فاطمه بنتي غزاليءَ سان شادي ڪئي آهي. سندس عشق سٺ سال پراڻو هو پر شادي تڏهن ان ڪري نه ٿي سگهي جو فاطمه جي شادي مائٽن ڪنهن ٻئي سان ڪرائي ڇڏي ۽ حاجي صاحب پنهنجي سوت سان في الحال وڃي پرڻيو. جيڪا يارهن سال اڳ فوت ٿي ويئي ۽ هاڻ جڏهن فاطمه جو مڙس گذريل سال لاڏاڻو ڪيو ته هنن پراڻن عاشقن هڪدم قاضيءَ کي گهرائي پنهنجو نڪاح پڙهائي ورتو.“

هندوستان کان آيل اسان جو هڪ ڪليگ چيف انجنيئر راج ببر جيڪو ان وقت آفيس ۾ گهڙيو، تنهن آصف غيور جي اها آخري خبر ٻڌي ورائيو: ”اهڙي شادي ڪهڙي فائدي جي؟ ان شاديءَ ۾ حاجي صاحب کي فقط موڙ ٻڌڻ ۽ گهوڙي تي چڙهڻ نصيب ٿيو هوندو. باقي ٻيو مڙيئي خيرا! ان شاديءَ مان نه دائيءَ جي ڪمائي ۽ نه وري ٻار تي نالورڪڻ واري ملئين جي خرچي.“

## ملاڪا شهر جو گائيد سان گڏ سير

ايشيا ۽ پئسفڪ سمنڊ جي مختلف ٻيٽن کان، جيڪي

IMO سيمينار لاءِ نمائندا، اسان وٽ ملاڪا جي مٿربنائيم

اڪيڊمي ۾ آيا هئا، انهن جي لاءِ هڪڙي آچرتي 'ڪوالالمپور'

گهمائڻ جو بندوبست ڪيو ويو هو ۽ هاڻ هن ٻئي آچرتي 'ملاڪا'

شهر جي چڪر جو پروگرام رکيو ويو.

ملاڪا واري چڪرتي، ڌارين ملڪن کان آيل مهمانن سان

گڏ، آئون به نڪتس. ملاڪا شهر نٿي، روهڙي، دهلي، بنارس جيان

تواريخي شهر آهي. گذريل ٽن سالن ۾ اڪيلي سر ته ڪيترائي چڪر

هڻي چڪو هوس پر هڪ گائيد سان گڏ گهمڻ ۾ اهو فائدو آهي ته

جيڪا رهيل عمارت هجي، اها ۽ ان بابت وڌيڪ معلومات حاصل

ڪري سگهجي ٿي. ساڳي وقت مون اهو به ڏسڻ چاهيو ٿي ته سڄو

وقت هڪ گائيد مسافرن کي وندرائڻ لاءِ نت نيون ڳالهيون ڪيئن

کوٽي کوٽي ٻڌائي ٿو. اها ته پڪ هيم ته هن گهمڻ ۾ نه فقط هڪ

پڪنڪ جو مزو هو پر مختلف هنڌن ۽ ملڪن جي ماڻهن سان سندن

ملڪن ۽ ٻيٽن بابت پڻ خبر چار ڏيئي وٺي سگهياسين ٿي. ۽ اهي

مهمان هئا وري ڪير؟ سڀ ڪنهن وقت جا جهازي هئا ۽ هاڻ  
 پنهنجن پنهنجن ملڪن ۾ ڪو جهاز رانيءَ جي آفيس ۾ ڪارگو  
 سپرنٽينڊنٽ ٿي ويو هو ته ڪو جهاز سازيءَ جي ڪارخاني (شپ  
 يارڊ) ۾ مٿين ڊپارٽمينٽ جو مئنيجر. ڪو نائيڪل (نيويگيشنل)  
 سبجيڪٽ جو ته ڪو مٿين انجنيئرنگ جو ممتحن. ڪو پنهنجي  
 ملڪ جي جهازن جي چڪاس ۽ سلامتيءَ جو اعليٰ سرور، ته ڪو اتي  
 جي مٿين ڪاليج يا اڪيڊميءَ جو پرنسپال. ۽ اها ته پهرين ڏينهن ئي  
 خبر پئجي ويئي هئي ته U.N.O طرفان آيل ڪئپٽن اندرجيت  
 سنگهه، برونائيءَ کان آيل وانگ حاجي احمد، ابوح ملائيشيا کان آيل  
 چيف انجنيئر مصطفا جهڙا جيڪي سيمينار هال ۾ ته بيحد  
 سنجيده ٿي وينا ٿي ۽ لڳو ٿي ته هنن ڪليو ته ڇا پرسجي زندگي  
 ڪڏهن مُرڪيو به نه هوندو، تن هال کان ٻاهر نڪرڻ مهل سڀ کان  
 گهڻو ڪل پوڳ ۾ حصو ورتو ٿي.

IMO جي سيمينار ۾ حصو وٺڻ وارن نمائندن کان علاوه  
 اهي چوڪريون به گهمڻ لاءِ هليون، جيڪي سيڪريٽريٽ جا فرض ادا  
 ڪري رهيون هيون. يعني جن شارٽ هئڊ، ٽائپنگ، فوٽو ڪاپنگ  
 جهڙا ڪم ڪيا ٿي. انهن ۾ هڪ ويهه ٻاويهه ورهين جي ملئي  
 چوڪري نور هاشيما نالي پڻ هئي. پاڻ نه فقط چرچائڻ آهي پر مڙني

۾ سهڻي پڻ آهي. ان ڪري آيل مڙني نمائندن، سيمينار هلڻ دوران، نه فقط کيس ٿيڏين اکين سان هرهرڏنوڻي، پر رسييس ۽ مانيءَ جي وقفي مهل مٿس سينڊون به وڄائي ورتيون ٿي. پڪ اٿم ته توالو، وٽائو، سولومن ۽ فجي جهڙن ٻيٽن کان آيل نمائندا \_ جيڪي پنهنجي ننڍڙن ٻيٽ نما ملڪن کان سڌو هتي پهتا هئا ۽ ملائيشيا جو ڪو وڏو شهر گهمڻ بنا سڌو واپس هليا ويندا، سي فقط نور هاشيما کي ڏسي پنهنجي ملڪن ۾ ملڻي چوڪرين جي حسن جي ڏاڍي واکاڻ ڪندا.

نور هاشيما \_ جيڪا آفيس ۾ فقط ’شيما‘ جي نالي سان سڏجي ٿي، ملاڪا هلڻ کان هڪ ڏينهن اڳ منهنجي آفيس ۾ مون کان پڻ پڇڻ آئي هئي ته آيا آئون به ملاڪا جي سير لاءِ هلندس يا نه. منهنجي حيثيت مهمان جي به هئي جو ڌارئين ملڪ کان آيل آهيان ته ميزبان جي به \_ جو هتي تن چئن سالن کان رهيل آهيان ۽ نوڪري ڪري رهيو آهيان. مون هائوڪار ڪندي ڪانئس پڇيو. ”بيا ملاڪا وڃن ته ڀلي وڃن، پر تون ڪهڙو ڇاهو ڦڪڻ لاءِ هلي رهي آهين؟ تون ته ڄاڻينءَ نپنيئنءَ ئي هتي!“

”بس آئون وري مڙس ڳولڻ جي مشن تي نڪران ٿي.“ هن  
 کلندي چيو، ”ڪو چڙو سجهئي ته اشارو ڪجانءِ ته ان کي وڃي  
 پاسو ڏيان.“

”ڏاڍي ٻڌايئي،“ مون چيو مانس. ”چئبو ته ان ڪم لاءِ  
 پنهنجي آفيس مان هلي ملي مون وٽ آئي آهين؟“  
 ”ها. هڪ ته اهو ڪم سمجھ. ٻي ڳالهه اها ته سپاڻي گهران  
 اڪيڊميءَ ۾ اچي بس ۾ چڙهڻ بدران آئون گهر اڳيان ئي بيٺي  
 هونديس. بس جڏهن اسان جي گهر ويجهو ٿئي ته ڊرائيور کي بس  
 روڪڻ لاءِ چئجانءِ ته جيئن آئون چڙهي پوان.“

شيما جو گهر اڪيڊميءَ کان ملاڪا شهر ڏي ويندڙ رستي  
 تي آهي. گذريل سال سندس شادي پنهنجي ماساٽ سان ٿي هئي ته  
 اڪيڊميءَ جا اسين ڌارين ملڪن جا ماسٽر (ليڪچرر) پڻ، لفافن ۾  
 پنج پنج ڊالر هتي جي رسم موجب شاديءَ جو تحفو ڪئي سندس  
 گهر پهتا هئاسين. پاڻ ملئي ڪنوار جي روپ ۾ سجيل هئي ۽ آيل  
 ويل سان فوٽو ڪيرائي رهي هئي. اسان به ماني کائي گهوٽ ڪنوار  
 کي مبارڪ به ڏني ته فوٽا به ڪيراياسون. ٻئي ڏينهن خبر پيئي ته  
 شيما مڙس سان گڏ رات گذارڻ بدران سج لٿي کان اڳ ئي تن وڳن ۾  
 بس ۾ چڙهي ڪوالالمپور هلي ويئي. پاڙي پتيءَ جي ماڻهن کان خبر



پئي ته هوءَ ان شاديءَ مان خوش نه هئي. مائٽن زور کيس ان ڪري هن هائوڪار ڪري شاديءَ جي رسم پوري ڪئي. باقي سندس عشق پرواري ڳوٺ جي هڪ فت بال رانديگر سان هوءَ ان سان ئي هن شادي ڪرڻ چاهي ٿي.

پنج ڇه ڏينهن بعد هوءَ آفيس موٽي. هٿن تان اڃا مينڊيءَ جو رنگ به نه لٽو هوس. وڏي وات دنيا جهان جون خبرون ڪندي رهي. ڪنهن توکيس به ڪونه. ملائيشيا جي ماڻهن جي انگريزن وانگر اها سني ڳالهه آهي ته ذاتي ڳالهين ۾ دخل اندازي نٿا ڪن. سڀ ڪجهه خبر هوندي به ڪنهن نه سوال کيس ۽ نه وري ڪنهن شڪي کيس. ڪئپٽن ذوالفقار کي چيم ته شيما ڪم پاڪستاني هندوستاني فلمن وارو ڪيو آهي. پر پڇينس ته جڏهن ماسات سان شادي نه ڪرڻي هئي ته هن غريب مڙس ۽ پنهنجو پاڻ کي شاديءَ جي خرچن ۾ ڇو وڌو.

جواب به فلمن وارو ئي ڏنائين: ”ماءُ پيءُ جي آس پوري ڪرڻ لاءِ مون شاديءَ جي رسم پوري ڪئي. باقي آئون هينئر به اهڙي Vigrin آهيان جهڙي پهرين هيس.“

کلي چيومانس: ”گھوٽ ۽ ڄاچين سان فوٽا ته ائين پوزن ۾  
ڪڍرائي رهي هئین ۽ ڄڻ اهم تواريخي فوٽا فریم ڪرائي رکڻا  
هجنئي.“

”Tidak\_Apa“ (ملئي لفظ ’تداق آڀا‘ يعني پرواه  
ناهي) ۽ پوءِ کلي چيائين: ”انجنيئرنگ جي ڪنهن چڙهي ملئي  
شاگرد جو مونسان تعارف ته ڪراءِ. منهنجي هڪ ساهيڙيءَ به مٿين  
انجنيئر سان شادي ڪئي آهي.“

”۽ فت بال رانديگر جو ڇا ٿيندو؟“ مون پڇيومانس.  
”اها ڳالهه ماڻهن ويهي گهڙي آهي.“ هن ورائيو.  
منهنجي شاگردن مان ڪوشيما سان ملي يا نه ان کان اڳ اڄ  
ڏينهن تائين هن جا انيڪ ماڻهن سان عاشقا ٿيندا رهيا آهن، جن  
جون دلچسپ اوائلي Proceedings هوءَ مون کي هميشه  
ٻڌائيندي رهي آهي. پر انهن عاشقن مان ڪوبه عروج تي اڃا نه پهتو  
آهي، جو کڻي ڪنهن قاضيءَ کي گهرائڻو پوي ۽ اسان لفافي ۾ پنج  
ڊالر ۽ مٿي تي ملئي ڪاري ٽوپي (Songkok) رکي شاديءَ جي  
ماني هڪ دفعو وري سندس گهر کائڻ لاءِ وڃون. ۽ هاڻ هوءَ به ملاڪا  
شهر جي سیر تي جهازين سان گڏ هلي رهي هئي.

اڪيڊميءَ کان بس جي ڇڏڻ جو وقت صبح جا ساڍا اٺ وڳا  
هو. مسافرن کي ڪٽڻ لاءِ بس هاسٽل جي ان هنڌ تي اچي بيٺي جتي  
ڌارين ملڪن کان آيل نمائندا رهيل هئا. ٿيلهي ۾ ڪاپي پينسل ۽  
ڪيٽميرا وجهي آئون به بس تي پهتس. بس ۾ اڃا رڳو مالڊيپ بيت  
جو احمد شريف ۽ سموئا (Samoa) بيت جو ڪئپٽن پول سمي  
وينل هئا. بس جي در وٽ بينل ٿلهي ملئي ڊرائيور سلام ڪري هٿ  
ملايو. ان سان گڏ هڪ چيني چوڪري پڻ بس مان لٿي ۽  
Selamat dating (سلامت ڊاٽنگ) چئي، هٿ ملائي پنهنجي  
جاڻ سڃاڻ ڪرائي: ”آئون توهان جي ٽوئرسٽ گائيڊ مس ’هو\_پيڪ\_  
چو‘ (Ho-Peek-Cho) آهيان.“ هن صاف انگريزي ۽ سٺي لهجي  
۾ ڳالهايو. اتي ٻيا همراھ به اچي گڏ ٿيا جن سان پڻ هوءَ مرڪندي  
ملي ۽ فري نموني سان ڳالهائيندي رهي. ڪنهن چرچو ڪيس ٿي ته  
ان کي چرچي ۾ جواب ڏنائين ٿي. سيمينار جو پوڙهو انچارج ڪئپٽن  
اندرجيت سنگهه جيڪو ملاڪا گهمڻ لاءِ هڪ ڏينهن اڳ نالو  
ڪٽائي چڪو هو ۽ مسافرن جي ڀارت لاءِ مون کي چيو هئائين، هڪ  
دفعو وري ڀارت ڪرڻ لاءِ مون وٽ آيو. چيني گائيڊ چوڪريءَ  
ڪانس نه هلڻ جو جڏهن سبب پڇيو ته کلي ورائيائينس: ”مون کي

خبر هجي ها ته توجهڙي ٺاهوڪي چوڪري گائيد طور هلندي ته آئون ضرور هلا ن ها.

۽ پوءِ گائيد چوڪريءَ کي پڻ ڌارين ملڪن کان آيل نمائندن جي ڀارت ڪندي چيائين: ”هنن همراهن جو خيال رکجانءِ. متان وات تي ڪو گم ٿي وڃي.“

چوڪري جواب ڏئي ان کان اڳ ’توگا بيت‘ جي قراقلي ٿوڀيءَ جهڙي گهنڊي مٿي واري شيدي ڪئپٽن ورائيس: ”تون فڪر ئي نه ڪر. اسان پاڻ ئي ڏندين ڏاند آهيون.“

”پروري به، متان ’ملاڪا جاي‘ جي ڀرورونق گهٽين ۾ گم ٿي وڃو.“

ان تي سريلنڪا جي پوڙهي ڪئپٽن هينريڪس چوڪريءَ جا ٻئي هٿ پنهنجن هٿن ۾ جهلي چيو: ”مون کي ته تون هر وقت پاڻ سان گڏ گڏ ٿي رکجانءِ، چوڄو آءُ جلد وڃائجي ويندو آهيان. I easily get lost.“

ڪئپٽن هينريڪس جي ان ڳالهه ۽ ادا تي سڀ ڪلڻ لڳا. پاڻ عمر ۾ ڪئپٽن سنگهه کان به وڏو آهي. پنجهٽ ۽ ستر سالن جي وچ ۾ هوندو پر سندس هر وقت ڪل پيوڳ ۽ چرچا ڪرڻ کان علاوه تينس راند ۾ سڀني سان مقابلو ڪرڻ ڏسڻ وٽان هوندو آهي. آئون نٿو

سمجھان ته سريلنڪا جو ڪواھڙو ماڻهو جنهن جو جهاز سان واسطو هجي، ڪئپٽن هينريڪس کي نه سڃاڻندو هجي. بقول سندس، هڪ سرڪاري نوڪريءَ مان رٽائرٽيڻ بعد جڏهن هو گهر پهچندو آهي ته سرڪار کيس ٻي نوڪريءَ لاءِ سڏائيندي آهي. هن وقت به هو هڪ ئي وقت ڪولمبو بندرگاهه جو هاربر ماسٽر به آهي ته سروير به. هو ايڏو پراڻو آهي جو اسان وٽ هڪ سريلنڪا جو ليڪچرار 'ڪئپٽن مونيڪ رڊرا ڪمار' به هن جو شاگرد ۽ هن جي جهاز تي ڪئڊٽ رهي چڪو آهي.

ڪجهه منٽن بعد بس چرڻ لڳي. ان وقت ڏٺوسين ته اسان وارو يار \_ بنگلاديش جو ڪئپٽن فضل الرحمان چوڌري ٽي ماڙ تان پنهنجي ڪمري مان هيٺ لهي رهيو هو. گائيڊ چوڪريءَ وري بس بيهاري. ڪئپٽن چوڌري سهڪندو بس ۾ چڙهيو. پهرين ئي سڀيت تي آئون ويٺو هوس. مون کي ڏسي اڙدوءَ ۾ چيائين: ”يار مون نيرن ته ڪئي ڪانهي. هڪ منٽ لاءِ بس ميس وٽ بيهندي ته آئون ڊوڙ پائي ڪا سئنبوچ کائي اچان؟“

مون گائيد چوڪريءَ ڏي اشارو ڪندي چيومانس ته ان کي  
چئ، پر ان کان اڳ گائيد چوڪريءَ کيس پنهنجي پير ويهاريندي  
پڇيو: ”هيلو! توهان آهيو ڪيئن چوڌري؟“

۽ اسان جويار، ڪيئن چوڌري، جيڪو بک ڪري  
رهيو هو سوڙ ونگر سڀ ڪجهه وساري، ماڻ ڪري سندس پير  
ويهي رهيو.

”هيءَ معشوق ڪير آهي؟“ هن اڙدوءَ ۾ مون کان پڇيو.  
منهنجي پويان مالديپ ٻيٽ جي وينل نمائندي اڙدو سمجهي جواب  
ڏنس: ”اها گائيد اٿئي.“

”رڳو مون کي گائيد ڪندي يا توهان مڙني کي به؟“  
اتي بس ماڳهين ميس جون حدون ڇڏيون ٿي. سوڀاد  
ڏياريندي چيومانس: ”گاڏي بيهار ۽ ڪجهه کائي اڃ نه ته رستي تي  
ماڳهين ان گائيد چوڪريءَ کي نه کائي وڃين.“

”ها يار! ڳالهه ته واهه جي ڪيئي. مون کان ته ڳالهه ٿي وسري  
ويئي. پر منهنجي سیت رکجانءِ. متان ڪنهن کي ويهڻ ڏنوائين.“  
بس، هڪ دفعو وري ترسي. ڪيئن چوڌري جيڪو ٽولهه ۾  
سڀني کان متارو آهي، هڪ هڪ ڪري ڏاڪو لٽو ۽ ميس مان مڪڻ ۽  
جئم لڳل ٻه چار ڊبل روتيءَ جا پترا تڙ تڙ ۾ کڻي واپس ٿيو ۽ وري

اچي ڳائيد چوڪريءَ جي ڀر ۾ ويٺو. ٻين جهازين خاص ڪري برما جي 'سولون' ۽ پاڻياڻي وڳڻيءَ جي 'جان ويل' سيٽيون وڄائي احتجاج ڪيو ته ڪئپٽن چوڌري هڪ ته دير سان آيو آهي ۽ ٻيو چوڪريءَ جي ڀرسان چو ويٺو آهي. پر ڪئپٽن چوڌريءَ ڪنهن جو به احتجاج ڪت ۾ نه آندو. ڊبل روٽيءَ ۾ چڪ هڻي قراقلي توپيءَ جهڙي مٿي واري شيدي ڪئپٽن کي چيو:

”چوڪريءَ پاڻ مون کي ڀر ۾ ويهاريو آهي. توهان سڀني ۾ شريف ماڻهو آهيان نه. ان ڪري.“

منهنجي ڀر واري سيٽ خالي هئي پر ان تي پنهنجو ٿيلهو رکي ڪئپٽن چوڌريءَ کي چيم ته چوري جي ٿيلهو ڏيئي ته هيڏانهن منهنجي ڀر ۾ ته هرگز نه وهجانءِ.

ڳائيد چوڪريءَ مائيڪ آن ڪري سڀني کي ماڻ ڪرڻ لاءِ عرض ڪيو جيئن هوءُ هن ملڪ ملائيشيا ۽ شهر ملاڪا بابت اسان ڌارين کي ٻڌائيندي هلي. مس مس جيئن ئي ماڻ ٿي ته اڪيڊميءَ جو ٻاهريون گيت اچي ويو. ڀر ۾ ٺهيل گارڊ روم مان سڪيورٽي مٿن انچڪ سبتو ۽ عمر نڪري بس ۾ وينل ماڻهن کي ڳڻڻ لڳا ته ڪيترا ٻاهروجن پيا. ڳائيد چوڪريءَ سڪيورٽي واري همراھ کي چيو ته

واپسيءَ ۾ هوءَ ملاڪا ۾ ئي ترسي پوندي باقي همراهن کي ڊرائيور وٺي ايندو.

هن جي ائين چوڻ تي هڪ ڪنڊ کان انڊونيشيا جي ڪئپٽن رڙ ڪري چيو ته هو به هن سان گڏ ملاڪا ۾ رهي پوندو ته ٻي ڪنڊ کان ڪوريا جي مٿرين پروفيسر ڪئپٽن چانگ دانهن ڪئي. ان بعد جڏهن سڀ ماڻ ٿيا ته سربلنڪا جي ڪراڙي ڪئپٽن آهستي چيو: ”بابا سڀ ۾ سينئر آئون آهيان. گائيڊ چوڪريءَ سان ملاڪا ۾ آئون رهي پوندس.“

هڪ دفعو وري سڀ کلڻ لڳا. گائيڊ چوڪري به ڪلندي رهي ۽ کيس واقعي شاباس هجي جو هر وقت خوش طبعيءَ جو مظاهرو ڪندي رهي، جيتوڻيڪ بقول ڪئپٽن چوڌريءَ جي ”رضيه غنڊن ۾ ڦاٽي آهي.“

بس ۾ رڳو چيني گائيڊ چوڪري به نه هئي. هڪ ٻه ٻيون چوڪريون پڻ هيون. ۽ رستي تي شيما به چڙهي. اهي سڀ سيڪريٽريٽ ڊپارٽمينٽ جون ملٽي چوڪريون هيون. مختلف ملڪن کان آيل نمائندن ۾ سڀ مرد هئا سواءِ هڪ ملڪ فلپين جي. فلپين کان مٿيٽائيم اٿارٽيءَ جي اسسٽنٽ ڊائريڪٽر ’مس ليليا بورجال‘ آئي هئي. انهن ئي ڏينهن ۾ فلپين ۾ مارڪوس ۽ ڪوريءَ جي



ايڪشن ڪري هنگاما هلي رهيا هئا. هر وقت ٽرانسسٽريڊيو  
سندس ڪن تي هويا ڪن ريڊيو جي آواز تي! رڪي رڪي، سنگاپور ۽  
ڪوريا جي نمائندن کيس آٽ پئي ڏني. بلڪ آٽ بهاني سڄو وقت  
چنٻڙيا پيا هئس. جيتوڻيڪ ڪن جي چواڻي اهو ڪم پاڪستان کان  
آيل چيف انجنيئر عارف حسين کي ڪرڻ ڪپندو هو، جيڪو سيمينار  
هال ۾ سندس پيچي هو. ٻئي هڪ ٻئي جي پرسان وينا ٿي. ويهڻ جو  
بندوبست ملڪن جي نالن موجب رکيو ويو هو. پاڪستان ۽ فلپين  
جانالا پي (P) سان شروع ٿيڻ ڪري هو ٻئي گڏ وينا ٿي. ان P جي  
چڪر ڪري جتي عارف حسين جي هڪ پاسي اها 'فلپيني' دوشيزه  
ويني ٿي ته ٻئي پاسي وري 'پاپئا نيوگني' جو هٿو ڪتو شيدي  
ڪئپٽن وينو ٿي.

سيمينار جي شروعات ڪرڻ واري رسم ۾ اڪيڊميءَ جي  
پرنسپال ڪئپٽن حمزه بن نور تقرير ڪندي چرچي ۾ سڀني کي  
خبردار ڪيو ته "هيترن جهازي همراهن جي وچ ۾ هڪ چوڪري به  
وٺيل آهي. سو پنهنجي اصليت تي اچي هٿن مان نه نڪرجو، خاص  
ڪري سندس پاڙي وارا! Try to Behave Nicely."

ان ڏينهن لنچ تي پرنسپال کي کلي چيم ته مس ليليا جي هڪ پاڙي واري\_ يعني پنهنجي پاڪستاني آفيسر\_ عارف حسين جي ساک آئون به ڏيندس ته ان جهڙو شريف ماڻهو\_ يعني 'پاڙي وارو' مس ليليا کي نه ملندو. جيڪو جوانيءَ جي ڏينهن ۾ ٿاڻليندو ۽ سائوٿ ڪوريا جهڙن ملڪن ۾ به نه پاڻ ۽ نه اسان کي پتو ڪڍيندو هو. جيتوڻيڪ جهاز جي نوڪري اسان اختيار ٿي پتو ڪڍي ڪئي هئي.

ملاڪا شهر ۾ بس هڪ گرجا گهرو پهتي ته مس ليليا\_ جيڪا عيسائي آهي، آچرواري عبادت لاءِ گرجا گهر ۾ ويڃي جو خيال ڏيکاريو. ان تي سنگاپور به لٿو جنهن کي برما جي چيف انجنيئر شڪي ڪندي چيو: ”هلا اٿئي! تون ليليا جي ڪري چرچ ۾ وڃين پيو.“

هڪ ٻئي رڙ ڪري ليليا کي چيو: “Please pray for me also (منهنجي لاءِ پڻ دعا گهرجانءِ).”

مس ليليا جڏهن گرجا گهر جي چائنٺ وٽ قدم رکيو ته سريلنڪا جي پوڙهي ڪپٽن هينريڪس بس جي دريءَ مان منهن ڪڍي چيس:

“Make all confessions. You have been naughty for this week.”

(ياد رهي ته عيسائي، پنهنجي عقيدتي موجب پنهنجا ڏوه

بخشائڻ لاءِ ٻائي اڳيان سڀ گناهه باسندا آهن، جنهن کي

Confessions سڏجي ٿو.)

رستي تي شيما سان گڏ، هن پروگرام جو بندوبست ڪندڙ

اسان جي اڪيڊميءَ جي ’پبلڪ رليشن آفيسر‘ (PRO) چوڪري

مس عزيزان پڻ اتان ئي چڙهي. چڙهڻ سان مون کان ملئيءَ ۾

پڇيائين:

”گائيد چوڪري ڪيئن آهي؟“

”سڀني کي وندرايو وڃي آهي.“ ورائيومانس.

”ڪوالالمپور ويندي وقت گائيد ’مرد هو. سڀ بورڊي موتي.“

ان کي ٽوئرسٽ ڪمپنيءَ کي چيم ته گائيد ڪا چوڪري

موڪلجو.“

”آءٌ چوڪري به اهڙي موڪلي اٿن جيڪا جهازين جي سڄي

ڌڻ يعني لوفرن کي منهن ڏيو وڃي آهي.“

چيني گائڊ چوڪري ھو\_ پيڪ\_ چو ٻاھرين ملڪن کان  
آيل مھمانن سان چرچا پوڳ ڪرڻ کان علاوه رڪي رڪي ملائيشيا  
بابت پڻ ٻڌائيندي هلي. رستي تي نظرايندڙ ملئي گهرن بابت  
ٻڌايائين:

”انهن جون پتيون ڪاٺ مان ٺهيل آهن ۽ ڇت ناريل جي پنن  
جي اٿن. اهڙا گهر هڪ ته مضبوط رهن ٿا ۽ ٻيو ته گرمي ۽ ڦڙا رهن  
ٿا. ملائيشيا ٽراپيڪل ملڪ آهي. خط استوا جي ويجهو هجڻ ڪري  
سج جي سخت تپش ٿئي ٿي. اها ٻي ڳالهه آهي ته ٻار هوئي مينهن ۽  
جهڙ هجڻ ڪري موسم سٺي رهي ٿي پر جنهن وقت آسمان تي  
ڪڪرن آهن ته سخت گرمي ٿئي ٿي ۽ هي گهر ٿي اهڙي وقت سج  
جي تپش کان بچائي سگهن ٿا. ساڳئي وقت ڪڏهن ڪڏهن لڳاتار  
مينهن ۽ هوا ڪري نار به ٿيو پوي. اهڙي حالت ۾ هي ڪاٺ جا گهر  
وري اندران ڪوسا رهن ٿا.”

ملئي گهر زمين کان، ڪاٺ جي پاڻ ڌريعي، تي چارفت  
مٿي ڪنيل ٿين ٿا. اهو پهرين به لکي آيو آهيان ته هتي ڪڏهن ڪڏهن  
گهڻي مينهن ڪري ٻوڏون اچن ٿيون. گهر مٿي هجڻ ڪري پاڻي  
هيٺان وهي وڃي ٿو. ان کان علاوه گهر جي چوڌاري ۽ هيٺان هوا جو  
گذر ٿيڻ ڪري گهر وڌيڪ ٿڌو رهي ٿو. گهر جو هيٺيون حصو استور

روم طور پڻ ڪم اچي ٿو، جنهن ۾ گهر جو پڳل سڳل سامان،  
بالتيون، ڪونڊيون، ٻار يا وڏي جي سائيڪل، کاڌو، مڇين ڦاسائڻ  
جون چاريون ۽ رسيون نظر اينديون. سمنڊ جي ڪناري تي رهندڙ  
مهڻا ته پنهنجي گهرن هيٺان پنهنجيون ننڍيون ٻيڙيون ۽ سمپان به  
بيهارين. ڪڪڙيون ۽ بدڪون \_ جيڪي پڻ ملئي ڳوٺاڻي گهر  
(Kampong) جو هڪ اهم حصو آهن، سي سڄو ڏينهن هيڏانهن  
هوڏانهن ڇڳڻ بعد رات جو گهر جي هيٺان ئي اچي وهنديون آهن. چور  
چڪار يا نانگ بلا جي اچڻ تي ڪڪڙين جي ڪڪڙ تي مٿي ستل  
گهر جا مالڪ خبردار ٿي پوندا آهن. پوءِ جي چور هوندو آهي ته پارانگ  
(Parang) سان ۽ جي نانگ هوندو آهي ته بانس جي ڏنڊي سان  
پڄائي ڪيندا آهن...

چوڪريءَ ڳالهائي بس ڪيو ته سڀني واه واه ڪئي.  
چوڪريءَ کين ڳالهائڻ ۽ سڀنيون وڃائڻ لاءِ ڇڏي ڏنو. پاڻ تيسين  
ساهه پٽڻ لڳي. کيس پنهنجو پاڻ تي پورو اعتماد هو ته جيڪي  
ڪجهه هوءَ ٻڌائي پيئي اهو دلچسپيءَ کان خالي ناهي جو ليڪچر  
وقت سڀ ماڻ ڪري غور سان ٻڌي رهيا هئا. مٿين ليڪچر شروع  
ڪرڻ مهل هوءَ بنگلاديش جي ڪئپٽن چوڌريءَ واري سيت تان اٿي

ڊرائيور جي ڀرسان اسان ڏي مهاڙ ٿيل ڪرسيءَ تي اچي ويٺي هئي، جيئن ڳالهائڻ مهل سندس منهن اسان مسافرن ڏي هجي. سندس مٿئين ليڪچر بعد ڪئپٽن چوڌريءَ مون کي چي چي جي آواز سان پاڻ ڏي ڌيان ڇڪائي اُڌوءَ ۾ پڇيو ته شيما، جيڪا منهنجي ڀر ۾ اچي ويٺي آهي، اها هن جي ڀر ۾ وهندي؟

”ڀر ۾ ڇا شايد بنگلاديش به هلي هئي،” مون چيومانس،

”هونءَ به توجهڙي ٿلهي متاري جي ڀر ۾ ٻيو ڪو ته ويهي نه سگهندو سواءِ انهيءَ سنهڙي شيما جي.“

شيما جنهن منهنجي ڀر ۾ ويٺي ڪدو يا گوگڙو جهڙي مڪروه پاڇيءَ جا ٻج چلي کاڌا ۽ ڪلون منهنجي ڪپڙن تي اڇليون يا وري سوئيٽرويني ٺاهيو جنهن جا سوٽا ۽ سرايون، بس جي لوڏن ڪري، رکي رکي مون کي ڪڪ ۾ پئي لڳيون، تنهن پڇيو ته ڪئپٽن چوڌري ڇا ٿو چوي.

”هو جنهن ڏينهن کان ملائيشيا آيو آهي توتي اڪن چڪن آهي. هينئر به توسان گڏ ويهڻ چاهي ٿو.“ مون ٻڌايومانس.

”بيس. بيس. ڪئپٽن چوڌري آءِ ايم ڪمنگ.“ شيما اٿي ڪڙي ٿي ۽ کيس سندس ٻجن جي ٿيلهي، سئيٽر، سوٽا ۽ ڪڪن جي چٻڙي جهلرايم، جيئن يڪولڏي اوڏانهن وڃي ويهي.

دراڻيور جي پوئين سيٽ تي ڏکيو وينل برونائيءَ جو حاجي احمد، شيماء جي سيٽ خالي ٿيڻ تي اچي منهنجي ڀر ۾ ويٺو.

برونائي بُورنيو ٻيٽ تي هڪ تمام ننڍڙو ملڪ، اوڀر ملائيشيا جي سَراواڪ رياست سان مليل آهي. اتي جي رهاڪن جو مذهب ۽ ٻولي بلڪل ملائيشيا جي ماڻهن جهڙي آهي. پر گهڻي پيٽرول نڪرڻ ڪري ڪويت وانگر بيحد امير ملڪ آهي. جنوري 1984ع ۾ انگريزن کان آزادي مليس ۽ سندس بادشاهه \_ سلطان حسن البولقياح کيس دنيا جو هڪ ماڊرن ملڪ بنائڻ جي خواهش رکي ٿو. ڏسندي ئي ڏسندي هن ملڪ جتي ٻين ادارن ۾ ترقي ڪئي آهي اتي تعليم جي واڌاري لاءِ پڻ ڪيترائي نوان اسڪول ۽ ڪاليج ۽ ٻيا ادارا کوليا آهن. انهن ۾ مختلف ملڪن جا انجنيئر، ڊاڪٽر ۽ پروفيسر پڙهائين ٿا. پاڪستان مان پڻ ڪجهه اتي ڪم ڪري رهيا آهن. هڪ ته خيرپور پاسي جو انجنيئر عبدالشڪور منگي آهي ۽ ٻيو محمد عمر چند \_ جنهن کي برونئي جي حاجي احمد صاحب سڃاتو ٿي. ڪجهه دير انهن بابت ۽ برونائي جي حالتن تي ڳالهائيندا رهياسين. اتي ملاڪا جي هڪ پراڻي مسجد تنغرا آئي جتي لهي ڪجهه فوتا ڪڍياسين.

انهيءَ دوران گائيد چوڪريءَ رستي تي نظر ايندڙ ڪيترين

ئي شين تي ٽيڪا ٽپڻي ڪندي رهي. هڪ هنڌ رڀڙ جي پوک

(Ladang-Getah) نظر آئي، جنهن ڏي مسافرن جوڌيان

چڪائيندي چيو:

”هي رڀڙ جا وڻ آهن جن مان رڀڙ ڪڍڻ لاءِ هي تامل

چوڪريون روزانو صبح جو وڻ جي ٿڌ ۾ چيهڪ ڏيئي اڇو ڪير جهڙو

رڀڙ ڪڍن ٿيون، جنهن کي Latex سڏجي ٿو. ان جو ڦڙو ڦڙو ٿي وڻ

مان ٽمي هيٺ ٺڪر جي ڪتوريءَ ۾ ڪري ٿو، جنهن مان پوءِ رڀڙ

جون مختلف شيون ٺاهيون وڃن ٿيون. رڀڙ اسان جي زندگيءَ ۾ اهم

ڀارت ادا ڪري ٿو. منجهانئس ڪيترائي ڪم ورتا وڃن ٿا. رڀڙ سان

اڪر ڊاهيا وڃن ٿا. رڀڙ مان بوت ٺهن ٿا. جنهن گاڏيءَ ۾ پاڻ هلون پيا

ان جا ڦڙا رڀڙ جا آهن. جنهن هنڌ سمهون ٿا ان جو گاڏيلو رڀڙ جو

آهي.“ ۽ پوءِ مرڪندي چيو: ”اها پڻ حقيقت آهي ته رڀڙ اسان جي

آدمشماريءَ کي ڪنٽرول ۾ رکي ٿو..“

ظاهر آهي ان جملي تي هڪ دفعو وري واه واه ٿي. پهرن

دفعي واه واه لاءِ گهڻو وقت ڏيڻ بدران چينائڻ گائيد يڪدم بي

ڳالهه شروع ڪري ورتي. ”رستي تي جيڪي ڪارون ڏسوپيا انهن

جي نمبر اڳيان مختلف اکر لکيل آهن. جن اڳيان M آهي اهي



ڪارون ملاڪا جون رجسٽرڊ ٿيل آهن. جن اڳيان N آهي، اهي ڀر واري رياست نگري سيمبيلان جون آهن. J واريون جوهور رياست جون آهن \_ جتي جو سلطان اڄڪلهه ملائيشيا جو بادشاهه آهي. W واريون ولايا جون آهن. هي ڪوالالمپور وارو علائقو آهي.”

ٿورو اڳتي جڏهن ملاڪا شهر جي ويجهو پهتاسين ته ڪارن جو تعداد وڌڻ ڪري ٽرئفڪ ٽرسني ٽرسني هلڻ لڳي. بلڪ ڪٿي ڪٿي ٿورو جئم ٿيڻ لڳي. گائيڊ چوڪريءَ، ڌارين آيل ملڪن کان مهمانن کي ٻڌايو ته سندس شهر ملاڪا جي سوڙهن رستن تي اڪثر ٽرئفڪ هيٺن جئم ٿي ويندي آهي. ۽ پوءِ وڏي فخر سان چوڻ لڳي:

”ان ڪري ملاڪا لاءِ اهو ٻها ڪو مشهور آهي ته جيڪو ملاڪا ۾ ڪار هلائي سگهي ٿو اهو دنيا جي ڪنهن به حصي ۾ هلائي سگهي ٿو.”

سندس ان ڳالهه تي ڪٿي ٿا ٻيا اعتراف ڪن. برمي همراھ

نھ پھ چيو:

“You have not gone to Rangoon.”

اتي ڪورين همراھ رڙ ڪري چيس: ”مائي اسان جي شهر

سيول (Seoul) جو شايد نه ٻڌو اٿئي.” اتي ٿاڻلينڊ جي همراھ اڃا به

وڏي رڙ ڪري ماڳهين اسان کان پڇيو ته بئٽڪاڪ جي ٽرئفڪ بابت  
 اسان جو ڇا خيال آهي؟ بئٽڪاڪ جي مقابلي ۾ رنگون ۽ سيول  
 واقعي ڪجهه نه آهن. پر جي هاڻ منهنجي ڳالهه ٻڌن ته آئون ڪانئن  
 پڇان ته ڪراچيءَ جي چاڪيوڙي ۽ لياريءَ ۾ ڪنهن گاڏي هلائي  
 آهي؟ ۽ آئون شايد پڇان به ها پر سامهون ڪلڪتي کان آيل  
 هندوستانی همراھ تي نظر پوڻ سان ڍرو ٿي ويس. جواھو جي ڪچي  
 ها ته سڀ ٿڌا ٿي وڃون ها.

ان کان اڳ ڏاهي چوڪريءَ هٿ ٻڌي چيو: ”پاڻ ۾ وڙهڻ  
 بدران مون کي معافي ڏيو. ملاڪا جي هيءَ ٽرئفڪ واقعي ڪجهه به  
 نه هوندي ۽ مون رنگون، بئٽڪاڪ ۽ سيول ڏٺو ناهي.“  
 اڳتي هلي ڪئٽولڪ عيسائين جو گرجا گهر آيو. سربلنڪا  
 جي ڪئپٽن هينريڪس رڙ ڪري چيو: ”بس کي ٿورو بيهارجو، آئون  
 ڪئٽولڪ آهيان ۽ انهيءَ چرچ جو جماعتي آهيان.“ ساڻس گڏ هڪ  
 ٻه ٻيا عيسائي به لٿا. شايد هانگ ڪانگ ۽ تائيوان کان آيل نمائندا  
 هئا. بس کان هيٺ لهي، دريءَ وٽ ويٺل شيما کان ڪئپٽن  
 هينريڪس پڇيو:

“Hello! Sweet girl!! Can I pray for you?”

شيما جواب ڏيڻ بدران، هيٺ لهي، هڪ ڳندي گولي آيرباتو  
چئمپور واري کان ڳنڍو وٺڻ لڳي. پر ۾ هڪ پينٽ بشرت ۾ چيني  
چوڪري پڻ اچي ڳنڍو کائڻ لڳي. سندس وار بواءِ ڪٽ نموني  
ڪٽريل هئا.

ڪوالالمپور کان آيل مقامي ملئي پروفيسر نبيڪ محمد  
فخريءَ مون کي چيو ته اهو واه جو ڳنڍو ٿئي توجنهن کي هتي  
(ملاڪا) جا ماڻهو ڇنڊول سڏين ٿا. هن اسان کي به هيٺ لهي کائڻ  
لاءِ صلاح ڪئي. ڪئپٽن چوڌري، ايران کان آيل نمائندو \_ محمد  
نعماني ۽ آئون بس مان هيٺ لٿاسين. وڪڻڻ وارو ملباري مسلمان  
هو جنهن جا ابا ڏاڏا پڪ هندستان جي ملبار ڪناري کان هتي آيا  
هوندا. يا ٿي سگهي ٿو اڃا به گهڻو اڳ سندس پڙ ڏاڏا يا تڙ ڏاڏا آيا  
هجن جو ملاڪا ۾ ملباري گهڻو اڳ کان آيل آهن. ڪجهه ته  
پورچوگيزن جي لشڪر سان به آيا هئا ۽ ملاڪا جي فتح کانپوءِ هتي  
ئي ترسي پيا.

ملباري همراھ پهرين برف جي ڪاٽر ڪري پيالي ۾ وڌي. ان  
بعد ٿلهيون سويون ۽ هڪ ڳڙ جهڙو گهاٽو شربت منجهس وڌو. ان  
شربت لاءِ نيڪ محمد فخريءَ ٻڌايو ته اها ملاڪا جي خاص شيءِ

آهي ۽ ملاڪا گولا (Melaka\_Gula) سڏجي ٿي. اها ملاڪا نالي وڻ مان نڪتل چاش آهي. هي اهو وڻ آهي جنهن تان هن شهر تي ملاڪا نالو پيو. اسان کي اهو ملاڪا جو گنديو پيالو هرگز نه وڻيو. شايد پهريون دفعو کائڻ ڪري. بقول ايراني نمائندي جي ”اڃا تيست Develop نه ٿيو آهي.“ پر سريلنڪا جي نمائندي چواڻي ”جيئن ته شيما جهڙي Sweet\_Girl چشڪا ڏيئي کائي رهي هئي، ان ڪري اسان به اهو ڦاهو ڦڪيو.“

چنڊول کائي واپس بس ۾ ويٺا سين ته ڪئپٽن چوڌريءَ

شيما کان پڇيو ته جنهن سان گڏ هوءَ بيٺي هئي اهو چوڪرو هويا چوڪري؟

”چو ڪئپٽن چوڌري، چوڪرين جهڙا وار ۽ ڪپڙا نه هئس ان

ڪري ڇا؟“

”نه. Head-Lights به صفا نه هئس ان ڪري مون کي لڳو

ته متان چوڪرو هجي.“

شيما هيڊ لائيٽ (يعني ڪار جي اڳين بتين) واري ڳالهه

پهرين ته نه سمجهي پر پوءِ ڏاڍو شڪي ٿي. برمي نمائندي وڏو تهڪ

ڏيندي ڪئپٽن چوڌريءَ کي چيو: ”شابس هجيئي! اسان سمجهيو تون

گنديا کائڻ لاءِ لٿو آهين، پروتين چوڪرين جون چاتيون ڏسندو.“

هيٺ لهڻ تي اسان جي اڳين سڀتن تي مارشل آئلينڊ ۽  
تونگا ٻيٽ جا نمائندا اچي ويٺا هئا. سوايراني نمائندو نعماني ۽ آئون  
سندن پوئين سڀت تي وڃي ويٺاسين.

ڪئپٽن نعمانيءَ ٻڌايو ته هوائي ۾ پورٽ ائڊب شپنگ  
آرگنائيزيشن جو مئنيجر آهي. پاڻ تهران ۾ رهي ٿو. هن وڌيڪ ٻڌايو ته  
ويجهڙائيءَ ۾ ايران جي حڪومت، ايران جي ڏاکڻي بندرگاهه ۽ شهر  
”چابهار“ ۾ هڪ ناتيڪل ڪاليج کوليو آهي جيڪو پاڪستان جي  
مٿين اڪيڊمي ۽ ملائيشيا جي هن مئريٽائيم اڪيڊميءَ وانگر  
آهي. ايران جي جهازن لاءِ ايراني نوجوانن کي مستقبل ۾، هن ڪاليج  
۾ تعليم ۽ سکيا ڏني ويندي. جيڪي في الحال گذريل چند سالن  
کان پاڪستان، هندوستان ۽ انگلينڊ ۾ جهاز رانيءَ جي تعليم وٺي  
رهيا آهن.

نعمانيءَ کان پڇيم ته اڄڪلهه ڏينهن ڏينهن سامونڊي  
جهاز ۽ نوڪريون وڃن بس ٿينديون، اهڙين حالتن ۾ اهڙي قسم جو  
ڪاليج يا اڪيڊميءَ تي ايڏو خرچ ڪرڻ مان ڪهڙو فائدو؟  
”ضروري ته واقعي ناهي، پر اڄڪلهه هرڪو ملڪ مئريٽائيم  
اڪيڊمي کوليو ويٺو آهي. ويندي فجي، پاپوا نيوگني، فلپين، مصر

جهڙا ملڪ به اهڙي قسم جا درسگاهه اڄڪلهه جي دور ۾ ضرورت کان وڌيڪ وڏا ماڻهپي جي نشاني (Status-Symbol) ۽ شان سمجهيا وڃن ٿا. سو اسان جي ملڪ جي حڪومت به ايراني نوجوانن کي هيڏانهن هوڏانهن موڪلڻ بدران ڳري خرچ تي پنهنجي ئي ملڪ ۾ پڙهائڻ چاهي ٿي. پر اسان هن ڪاليج کي الڳ ٿلڳ رکڻ بدران بلوچستان يونيورسٽيءَ ۾ شامل ڪيو آهي، جيئن اڳتي هلي ان ۾ مئرين بائلاجي (سامونڊي جيت جڻيا، جانور ۽ گاهه ٻوٽن) جي پڻ تعليم ۽ کوجنا شروع ڪئي وڃي.

مون کي ان ڏينهن خبر پيئي ته ايران ۾ هڪ يونيورسٽي ”يونيورسٽي آف بلوچستان“ نالي پڻ آهي.

ملاڪا شهر ۾ ڪلاڪ کن لاءِ بس بيهاري ويئي، جيئن ڌارين ملڪن ۽ ٻيٽن کان آيل هي نمائندا ملاڪا جو سينٽ پال جو پراڻو گرجا گهر، ملاڪا جي سلطانن جو محل، ٻچن جي مندر جو دروازو ۽ ٻيون شيون ڏسي سگهن. ان بعد شهر کان ٻاهر هڪ فائيو اسٽار هٽل Village-Resort ۾ لنچ لاءِ وٺي هليا.

ان هٽل ڏي هلڻ لاءِ رستي تي چينين جو قبرستان هو. چيني ماڻهو مٿن کي ساڙڻ بدران گهڻو ڪري زمين ۾ دفن ڪن ۽ قبر، مسلمانن وانگر ڊگهي ٺاهڻ بدران گول ٺاهين جنهن جو قطر گهٽ ۾

گهٽ ماڻهوءَ جي قد جيئرو رکيو ويندو آهي. ان گول دائري جي وچ تي  
قبر کي ڪجهه اڀاميل رکيو ويندو آهي جيئن ڳورهاڙي عورت جو  
پيٽ ٿئي ٿو.

چينائڻ گائيد ٻڌايو ته چيني قبر کي عورت جي پيٽ وانگر  
ان ڪري ٺاهين ٿا جو هنن جو اهو فلسفو آهي ته هر هڪ ماءُ جي پيٽ  
۾ جملي ٿو ۽ مرڻ بعد ان کي اهڙي ئي پيٽ ۾ وڃڻ کپي. يعني انسان  
کي هڪ پيٽ مان نڪري ٻئي پيٽ ۾ (ڌرتيءَ جي پيٽ ۾) وڃڻ  
کپي. قبر کي کليل ڌرتيءَ تي ئي، (خاص ڪري ڪنهن ٽڪريءَ تي)  
ٺاهيو وڃي ٿو، جنهن جي ڀر ۾ ڪا بلڊنگ يا اڏاوت نه هجي، جيئن  
سندن عقيدتي موجب رحم جي ديوي بنا ڪنهن روڪ ٽوڪ جي مُردن  
وٽ ايندي ويندي رهي.

هوٽل ۾ مانيءَ جي وقت، منهنجي ڪرسي ڪپٽن مٿياس  
جي ڀر ۾ هئي. پري کان ڪيڪار کڙي ته سيمينار هال ۾ روز ٿيندي  
هئي پرهينئر سندس ڀر ۾ ويهڻ ڪري ڪائس سندس ملڪ جو  
پڇيم:

”آئون F.S.M کان آهيان.“

اهو ايف ايس ايم ڇا آهي؟ مون کي پاڻ سمجھ ۾ نه آيو.  
 پهرين ڪڏهن ڪنهن ملڪ جو اهڙو نالو نه ٻڌو هوم. آخر وري پڇڻ  
 جي همت ڪيم ته اهو (FSM) ڇا آهي؟  
 ”اهو Federated States of Micronesia جو  
 شارٽ فارم آهي.“

همراه پئسفڪ سمنڊ جي ڪنهن ٻيٽ کان آيل هو. پر  
 پئسفڪ سمنڊ هڪ ته وڏو ۽ مڙني سمنڊن کان وڏو ۽ ٻيو منجهس  
 جتي آسٽريليا، پاپوا نيوگني، نيوزيلينڊ، فلپين جهڙا وڏا ٻيٽ  
 آهن، اتي ڪي ”فجي، سولومن، ٽونگا جهڙا ننڍا ۽ باقي آباديءَ کان  
 پري پري ٻيٽ پڻ آهن، جن کي دنيا جي نقشي تي ڳولڻ ايئن آهي  
 جيئن انگريزي پهاڪي موجب ٻه جي پريءَ مان سُئي ڳولهن. ان  
 ڪري وري پڇيومانس ته مائڪرو نيشين ٻيٽن مان به ڪهڙي ٻيٽ  
 تي آهين ۽ اهو ڪٿي آهي؟

”جنهن خاص ٻيٽ تي رهان ٿو، ان جو نالو Caroline  
 Island آهي ۽ آمريڪي رياست هوائي (Hawaii) کان به پري  
 آهي.“

”هيسٽائين ڪيئن پهتئين؟“ مون پڇيومانس.



”پندرهن ڏينهن ۾ هڪ دفعو آمريڪا جو هڪ ننڍو جهاز  
اسان جي ٻيٽ کان هوائي جي شهر هونولولو ۾ ايندو آهي. اتان پوءِ  
منيلا (فلپين) آيس. منيلا کان سنگاپور پهتس ۽ ان بعد ملائيشيا  
(ڪوالالمپور) ۽ تنهن کانپوءِ هتي ملاڪا ۾.”

”هاڻ ته منيلا وڃي نه سگهندين، جواڻي اليڪشن ڪري ڪوڙ  
متل آهي ۽ هوائي اڏو بند آهي.” مون خبردار ڪندي چيو مانس.

”بس پوءِ سنگاپور ۾ ئي ويٺو هوندس، جيسين اليڪشنون  
پوريون ٿين يا اڳتي جون اسٽيشنون ڪليئر ٿين. هونءَ به هوائي ۾  
هفتو ڏيڍ گهٽ ۾ گهٽ ترسڻو پوندو، جو پنهنجي ٻيٽ تي وڃڻ لاءِ،  
ان ئي ڏينهن تي اڏام هرگز نه ملندي.”

مانيءَ بعد مهمانن کي چڙيا گهر ڏيڪارڻ جو پروگرام هو.  
پئسفڪ ٻيٽن جا ته مڙيئي نمائندا ملاڪا جو چڙيا گهر (Taman  
Haiwan) ڏسڻ لاءِ لهي پيا جو سندن ننڍن ٻيٽن تي ڪٿان آيون  
اهڙيون شيون. انهن سان گڏ چين، ويتنام، برما، سنگاپور جا همراھ  
پڻ لٿا. باقي ملائيشيا، ايران، بنگلاديش، سربلنڪا ۽ پاڪستان جا  
اسين بس ۾ ئي پنهنجي پنهنجي سيٽ لڙي سمهي رهياسين. مقرر  
پروگرام موجب پوري ڏيڍ ڪلاڪ اندر چڙيا گهر ڏسي چئڻ بجي

سڀ اچي بس وٽ گڏ ٿيا ۽ بس شهر ڏي رواني ٿي. گائيد چوڪري جيڪا بس هلڻ مهل هر دفعي وانگر ماڻهو ڳڻڻ لڳي تنهن ميل ڏيد بعد رڙيون ڪري ڊرائيور کي بس بيهارڻ لاءِ چيو. خبر پيئي ته هڪ همراھ کڻي ٿو. ڪهڙو کڻي ٿو؟ يارو ڪهڙو کڻي ٿو؟ ڪنهن کي به ڏيان تي نه پئي آيو. سڀ هاڻ اهڙا ٿڪجي پيا هئاسين جو چرچا پوڳ ڪرڻ به ڇڏي ڏناسين. ڪنهن همراھ ڪاوڙ مان چيو ته ڪو کڻي ٿو ته ڪٽڻ ڏيو. هاڻ واپس گهر هلڻ کپي.

پر آخر کڻي ڪهڙو همراھ ٿو؟ مالديپ ٻيٽ واري چيو ته ڪٿي شيما ته گم نه ٿي ويئي آهي. ان تي سريلنڪا واري ڪئپٽن اڌ ننڊاڪڙي حالت ۾، اڪيون بند رکي ورائيس: ”نه. گائيد چوڪري چوي پيئي ته فقط هڪ جڻو ڪٽل آهي. شيما ڪٽل هجي ها ته ان سان گڏ پاڻ وارو بنگلاديشي به ڪٽل هجي ها.“

گائيد چوڪري، جنهن جي ذميواري گهمائڻ کان علاوه واپسي تي ماڻهو پورا ڪري پهچائڻ پڻ هو، تنهن ڊرائيور کي بس موڙڻ لاءِ چيو. عارف حسين چيو ته پاڻ کي به چوريءَ ڳڻيو آهي يا نه؟ اجايا ڪٿي ٽاڪوڙا وڌا اٿس.

چڙيا گهر واپس پهچي گائيد چوڪريءَ سان گڏ اسان جو ڪئپٽن چوڌري ۽ برما جو چيف انجنيئر سن مئانگ ڪٽل همراھ کي

ڳولڻ لاءِ بس کان هيٺ لٿا. آخر خبر پيئي ته پئسفڪ سمنڊ جي هڪ  
بيت تووالو (Tuvalu) جي مٿري تائيم اسڪول جو پرنسپال  
'ڪئپٽن جان هل' آهي.

ٿوري دير ۾ ڳولا لاءِ نڪتل خدائي فوجدار سوپارا ٿي،  
همراهه کي ٻانهن کان وٺي بس ڏي ايندي نظر آيا. ڪئپٽن جان هل  
پنيءَ اگهاڙو قميص هٿ ۾ جهلي بس ۾ چڙهيو. ڪئپٽن چوڌريءَ  
کي چيم ته هي قميص چونڌو پائي؟

ڪئپٽن چوڌريءَ پنهنجي ڳري متاري جسم کي بس جي  
سيٽ تي اڇلائي، هٿ سان ترس ترس جو اشارو ڪري، پنهنجي اپ  
ساهيءَ کي ڪنٽرول ۾ آڻيندي چيو:  
”پائيندو. پر ٿوري دير بعد. اڃا ان مان ڳاڙهيون ماکوڙيون  
ڪڍڻيون اٿس.“

”ڳاڙهيون ماکوڙيون؟“ تعجب مان پڇيو مانس جومون کي  
سندس اها ڳجهارت سمجهه ۾ نه آئي.

”ها. ڳاڙهيون ماکوڙيون! همراهه پولڙن جي پيچرن پيرسان وٺ  
هيٺان گهاٽي ننڊ ۾ ستو پيو هو. ننڊ مان اٿاريو سين ته ماکوڙين جي  
چڪن کان قميص لاهي، ناهي نوڪي انهن مان هڪ هڪ ڪري

ماڪوڙي چونڊڻ لڳو. تنهن تي چيوسينس ته 'درويش! توکي وٺڻ لاءِ اسان اڌ رستي تان موٽي آيا آهيون ۽ سڀ بس ۾ ويٺا انتظار ڪن ۽ تون نئين ۽ سٺين ۽ ويٺو آهيون ماڪوڙيون چونڊڻ. اهو ڪم بس ۾ هلي ڪر. ان تي راضي ٿي سڌو آيو آهي. هاڻ توري دير لاءِ ماڪوڙيون چونڊي پوءِ قميص پائيندو."

اتي، پنن اگهاڙو توالو بيت جي هن ڪپڙن کي انڊونيشيا جي ڪپڙن چيو: "ڪجهه ته خيال ڪر، بس ۾ چوڪريون ويٺيون آهن ۽ تون قميص لاهي بيهي رهيو آهين؟"

همراهه کي هڪ ته ڪچي ۽ نڊ مان ڪو اٿاريو ويو هو، ٻيو ماڪوڙين جي چڪن چٽو ڪيو هوس، مٿان جوانڊونيشيا جي ڪپڙن ائين چيس ته ان کي اچل مان جواب ڏنائين:

"يار قميص لاهي اٿم، پتلون ته نه لاهي اٿم جو ڦاهو ٿا ڏيو."

سڀ چپ ٿي ويا ۽ اڪيون بند ڪري نڊ جو نمونو پيش ڪرڻ لڳا. مالديپ بيت جي احمد شريف بنگلاديشي ڪپڙن کي چيو:

"اهڙي جن کي هيڏانهن آڻڻ بدران ڪنهن پولڙن جي خالي پيجري ۾ ئي وجهي اچوس ها."

توالو ٻيٽ جي ڪئپٽن جي ڪهري طبيعت سريلنڪا جي  
ڪئپٽن هينريڪس پٽ محسوس ڪئي. تنهن بنگلاديشي ڪئپٽن  
کان پڇيو: ”ستو ڪهڙي پڇري ۾ پيو هو؟“  
بنگلاديشيءَ بدران برمي چيف انجنيئر وراڻيو: ”پڇري ۾  
مالڪ ستل هئا. پاڻ پڇري جي ٻاهران آرام فرمائي رهيو هو.“  
”پنهنجي مائٽ کي به نه سڃاتائون ڇا؟“ ڪنهن پٺيان  
رمارڪ ڏنو.

برمي چيف انجنيئر سڀني کي ماٺ ڪرائي بس جي ڊرائيور  
۽ گائيڊ چوڪريءَ لاءِ ”پاڙي ۽ رهنمائي“ جي فيءَ کان علاوه ڪجهه  
وڌيڪ چنڊو گڏ ڪرڻ چاهيو.

پٺيان وري آواز آيو: ”متان ڏنوا تانوَ چوڪريءَ کي آڳوڻو  
ڏيندو. پنهنجي ئي کيسي ۾ وجهندو.“

پر سائين اڳيان سن مٿانگ جهڙو جهونو جهازي هو. تنهن  
مڙيئي پتي ستي پندرهن ويهه ڊالر کن ٺاهيا، جيڪي سڀني اڳيان  
ڊرائيور ۽ چينائڻ گائيڊ کي ڏيئي، مٿن پنهنجي طرفان ٿڌو ٿورو  
ڪيو.

چڙيا گهر (Malacca- Zoo) بعد، بس اچي ملاڪا شهر  
۾ ڇڏيو. جتي 'ڪلاڪ کن' شاپنگ لاءِ، مهمانن کي ڏٺو ويو. ان بعد  
مهمانن ۽ سندن شاپنگ کي ڊرائيور ڏوئي اچي اڪيڊميءَ ۾ ڦٽو  
ڪيو.

پراڪيڊمي پهچڻ کان ڪجهه ميل اڳ بنگلاديش جي  
ڪئپٽن فضل الرحمان چوڌريءَ کي سڀني کي سجاڳ ڪندي آخري  
دفعو بس ۾ تهڪڙو پيدا ڪيو. پنهنجي سيت وٽ بيهي، تازي  
وڄائي سڀني جو ڌيان پاڻ ڏي ڇڪائي چيو: ”يارو ڳالهه ٻڌو، پندرهن  
کن ڏينهن جي سيمينار ۾ باقي ڪوڏينهن به وڃي بچيو آهي.  
پنهنجي پنهنجي ملڪ پهچي، ظاهر آهي اسان مان هر هڪ کي هن  
سيمينار جي گهٽ ۾ گهٽ چئن صفحن جي رپورٽ پنهنجي  
پنهنجي حڪومت کي پيش ڪرڻي پوندي. ڇا ايئن نٿو ٿي سگهي  
ته اسان مان ڪو سياڻو لکي ان جي فوٽو ڪاپي اسان کي به ڏيئي  
ڇڏي، جيئن ان تي ئي صحيح ڪري اها ڪاپي پنهنجي باس کي  
ڏيون ۽ اصلي لکندڙ کي دعائن جا ڏير ڏيون.“

سولومن ٻيٽ جي ڪئپٽن ڪواليமானوءَ کي ته اها ڪارٽ  
واهه جي وڻي جو دير دير تائين تازيون وڄائيندو رهيو. ان وقت  
منهنجي پير ۾ ويٺل ٽونگا ٻيٽ (Tonga) جي مئريٽائيم اڪيڊمي

جي پرنسپال، ڪئپٽن تاپيا لاوا، چيو ته لڳي ٿو ته هماره رپورٽ لکڻ  
۾ مون ئي وانگر ڪمزور آهي. سڄي عمر رڳو جهاز هلايا اٿس، پڙهڻ  
جو ڪم بنهه گهٽ ڪيو اٿس.

## ملائيشيا جا پنج رڪن نگارا ۽ پاڪستان جا چار بندرگاه

ملائيشيا جي قومي چڙيا گهر جو نالو زو نگارا (Zoo-Negara) آهي. ڪوالالمپور جي وڏي مسجد پڻ ڏسڻ وٽان آهي، جنهن جو نالو مسجد نگارا آهي. اهڙيءَ طرح ڌارئين ماڻهوءَ کي هتي ٻيون به ڪيتريون ئي شيون نظر اينديون، جن جي نالي سان گڏ لفظ نگارا پڻ ڳنڍيل هوندو. جيئن بئنڪ نگارا، اسڪول نگارا، ديوان نگارا وغيره. اهڙيءَ طرح ٽي ويءَ تي ڪڏهن ڪڏهن ڪا ڊاڪومينٽري فلم ڏيکارڻ بعد ٻڌايو ويندو آهي ته اها مووي ’فلم نگارا‘ طرفان تيار ڪئي ويئي.

ملائيشيا ۾ ڌاريون ايندڙ ضرور سوچيندو هوندو ته اهو ’نگارا‘ ڇا آهي؟ جيئن عنايت بلوچ (پاڪستان جي ريڊيو اسٽيشن سان واسطو رکندڙ هڪ شاعر ۽ سفرناما لکندڙ) پنهنجي سفرنامي ۾ لکيو آهي ته ڪوالالمپور ۾ جتي به وڃ ته اتي نغارا ئي نغارا (Negara) پيا وڃن.

سوسائين ملائيشيا ۾ نگارا لفظ جو استعمال ائين آهي جيئن پاڻ وٽ يا ٻين ملڪن ۾ ’قومي‘، ’وطني‘ يا ’نئشنل‘ آهي.



جيئن ته: نئشنل بئنڪ، نئشنل شپنگ، قومي بچت گهر، قومي  
دواخانو، قومي اسڪول، بئنڪ وطني وغيره وغيره. ملئي لفظ نگارا  
جي معنيٰ ملڪ يا ملڪي، قومي وغيره آهي.

لفظ نگارا تان هڪ لطيفو ياد ٿو اچي. ملائيشيا ۾ نوڪري  
ڪندڙ ڌارئين ملڪ جي ماڻهوءَ کي هتي جي ملئي زبان جو هڪ  
آسان امتحان ڏيڻو پوندو آهي. جيئن انگريزن جي ڏينهن ۾ گڏيل  
هندوستان ۾ ڌارئين عملدار لاءِ هوته هوجنهن صوبي ۾ به نوڪري  
ڪندو هوته ان جي زبان \_ سنڌي، مرهٽي، بنگالي، تامل وغيره ۾  
امتحان ڏيڻو پوندو هو. سو هتي جي امتحان ۾ هڪ اهو سوال به پڇيو  
ويندو آهي ته قوم جي فرد جا پنج ڪهڙا رڪن نگارا

(Rukunegara) (بنيادي مٿا) آهن. جيڪي دراصل هن ريت  
آهن: (1) خدا ۾ ايمان (2) ملڪ ۽ ان جي بادشاهه سان وفاداري (3)  
Constitution آئين کي مضبوط رکڻ (4) قانون جي مڃتا ۽  
(5) سٺي چال چلن ۽ سٺو اخلاق.

پر همراھ \_ جنهن شايد اچڻ سان زو نگارا، ديوان نگارا وغيره  
جا چڪر هنيئا هئا، سو رڪن نگارا جا پنج مٿا هن ريت لکي آيو:

(1) بئنڪ نگارا (2) مسجد نگارا (3) زو نگارا (4) ميوزيم نگارا ۽ (5) فلم نگارا.

ان قسم جو چرچو پاڪستان جي بزرگ صحافي علي نواز وفائيءَ صاحب پڻ مونکي ٻڌايو هو، جنهن موجب ڪنهن شاگرد کان جڏهن پڇيو ويو ته پاڪستان ۾ گهڻا پورٽ يعني (بندرگاهه) آهن ته جواب ۾ لکي آيو ته چار آهن:

1. امپورٽ 2. ايڪسپورٽ 3. ٽرانسپورٽ ۽ 4. پاسپورٽ.

## ڪوالالمپور ۾ ھالا روڊ

ڪوالالمپور جي ھوائي اڏي کان شھر جي ھوٽل تائين ايندي وقت ھڪ ھنڌ جھڙو ٽئڪسي بيٺي تہ ڪاٻي پاسي کان ھڪ رستي جونالو سيمينٽ جي بورڊ تي ”جالان ھالا“ لکيل نظر آيو. ڏاڍو تعجب لڳو\_ ۽ خوشي پڻ ٿي تہ ڪوالالمپور شھر جي ھڪ روڊ جونالو جالان ھالا (شاهراھ ھالا) پڻ آھي. (ملئي زبان ۾ رستي يا روڊ کي جالان Jalan سڏجي ٿو). ھالا تواريخي شھر آھي. سندس نالي سان ڪورستو ڪراچي ۽ ۾ ھجڻ ڪپي پر مڙئي خير آھي ڪوالالمپور ۾ تہ آھي.

ھيڏانھن ھوڏانھن لوڻا ڦيرائي رستي جي ٻنهي ڪپرن تي ڪا وڏي عمارت، ھوٽل يا سئنيما جاچڻ لڳس جيئن نشانيءَ طور ياد رکي پئي ڪنھن وقت ھالا روڊ (جالان ھالا) ڏسي سگھان. پر نئين شھر ۾ پھريون دفعو ۽ پھرين رات ھئي. ٽڪل بہ ڏاڍو ھوس. سو ڪا پڪي نشاني ياد رکي نہ سگھيس. پئي ڏينھن ڪوالالمپور کان ملاڪا ھليو آيس، جتي مون کي نوڪري ڪرڻي ھئي. ڪجھہ ڏينھن بعد ڪم سانگي ڪوالالمپور وري آيس تہ اھو ڏسي ويتر تعجب لڳو

ته ڪوالالمپور ۾ نه فقط هالا روڊ آهي پر جنهن مشغول علائقي مان  
لنگهه ته اتي هڪ يا ٻه گهٽيون ڇڏي ٿين يا چوٿين تي هالا جونالو  
ضرور آهي۔ يعني سيمينٽ جي بورڊ تي Jalan Hala لکيل  
ضرور آهي.

هالا جا ايترا بورڊ ڏسي شڪ ٿيو ته اهو هالا اسان وارو ڳوٺ  
هالا ناهي. 'ملئي' انگريزي 'ڊڪشنري' کولي Hala لفظ جي معنيٰ  
ڏنم ته ان جي پڪ ٿي ويئي. ملئي زبان ۾ 'طرف'، 'رخ' يا 'پاسي' کي  
'هالا' چئجي ٿو. Se لفظ Satu جو شارت فارم آهي. 'سي' يا  
'ساتو' معنيٰ 'هڪ'. يعني جالان سي هالا معنيٰ One Way هڪ  
طرف ورستو۔ ۽ نه اسان وارو هالا.

هونءَ به سوچڻ جي ڳالهه آهي. لپي هالا جونالو ڪراچيءَ جي  
رستي تي ئي ڪونه ٿوسو ڪوالالمپور ۾ ڪٿان آيو!

## حلال پورهئي ۾ ڪهڙو عيب

سنگاپور ۾ ڪڏهن ڪڏهن ڪا چيني عورت پڻ ٽئڪسي هلائيندي نظر ايندي آهي پر ملائيشيا ۾ ٽئڪسيون گهڻو ڪري مرد هلائين. ٻه سال کن اڳ (جنوري 1986ع) ۾ پيراق رياست جي اپوح شهر ۾ پهريون دفعو هڪ اهڙي ٽئڪسيءَ ۾ چڙهڻ جو موقعو مليو جنهن جو ڊرائيور \_ بلڪ ڊرائيور ياڻي سڪ عورت هئي. نالو هئس اياشپال ڪور. انٽيه سالن جي 'محترم اياشپال ڪور' انن ٻارن جي ماءُ آهي. منهنجي وڌيڪ پڇڻ تي هن ٻڌايو ته ٽئڪسي هلائيندي هوءَ فخر محسوس ڪري ٿي.

”ڏينهن ڏينهن مهانگائي وڌندي وڃي، ”هن ٻڌايو، ”عيال وڏو اٿئون، مڙس جي ڪمائي فقط پيٽ لاءِ ئي پوري مس ٿي ٿئي. آخر گهر جي ٻئي خرچ کي منهن ڏيڻ لاءِ حلال جي پورهئي ۾ ڪهڙو عيب آهي؟“

اياشپال ڪور ٻڌايو ته ٽئڪسي هلائڻ کان اڳ هن چار سال اسڪول بس ’پڻ هلائي. ”پر هر مهيني ٻارن جي مائٽن کان بس جي پاڙي جي اوڳڙ ڪرڻ وقت جوزيان ’۽ مٿي جو سور هو. پنڌ ڪري وڃ

ته ڪي ته گهر ۾ ئي نه هوندا. ۽ جيڪي هوندا ته انهن مان وري ڪي  
 بوقت پاڙو ڏيڻ بدران چوندا هئا ته سپاڻ اچ، پرينهه اچ. هاڻ ڪنهن  
 کي ايترو فالتو وقت آهي جو وڌيڪ پنڌ ڪندو. انهيءَ ئي ڪري  
 اسڪول ڇڏي ٽئڪسيءَ جي لائسنس لاءِ درخواست ڏنم. پيراق  
 رياست ۾ شايد آئون ئي اڪيلي ٽئڪسي ڊرائيور (Cabby)  
 آهيان.”

”پوءِ ڀلا ٽئڪسيءَ مان ڪمائي ڪيئن آهي؟“ مون  
 پڇيومانس.

”ٽئڪسيءَ مان منهنجي سٺي ڪمائي ٿئي ٿي. وڏي سفر ۽  
 اٽانگن هنڌن تي ويڃڻ لاءِ عورتون ۽ چوڪريون منهنجي ئي  
 ٽئڪسيءَ ۾ چڙهندي خوشي محسوس ڪن ٿيون.“

اپوڄ جي سڪ عورت اياشپال ڪور، نه فقط ڊرائيور آهي پر  
 سٺي مڪينڪ پڻ. پاڻ ٻڌائين ته ڪار جي سروس ڪرڻ، پلگ صاف  
 ڪرڻ، پٽائڻ يا بيلٽ بدلائڻ جهڙا ڪم هوءَ پاڻ ئي ڪري پئسو ۽  
 وقت بچائي وٺي ٿي. سندس 45 ورهيه ڄمار جو مٿس سردار اتر  
 سنگهه پڻ ٽئڪسي ڊرائيور آهي جيڪوراءِ جي وقت ٽئڪسي  
 هلائي ٿو. هوءَ نه فقط شهر جو شهر ۾ ٽئڪسي هلائي ٿي پر پاڙو  
 ملڻ تي پروارن ڳوٺن ۽ شهرن: ٽائپنگ، باتو ڪرائو، ٽرانگ، ڪٽالا،

سپتنگ، لموت وغيره تائين پڻ وڃي ٿي. ”هڪ دفعي ٿاڻيند جي

بارڊر واري شهر ڪوٽابارو تائين مون ۽ مڙس، واري وٽي تي

دراڻيونگ ڪري مسافرن کي پهچايو هو.“

ايشپال ڪور کي اٺ ٻار آهن. ست ڏيئون ۽ هڪ پٽ. سڀ

ٻارهن کان ايڪيه ورهيه ڄمار جا آهن. پاڻ ملائيشيا جي هڪ

پنجابي اسڪول مان فقط ڇهه درجا پڙهي آهي.

”آئون پاڻ ته پڙهي نه سگهيس پر چاهيان ٿي ته منهنجا ٻار

سنن اسڪولن ڪاليجن مان ضرور تعليم حاصل ڪن ۽ زندگيءَ

جون اهي خوشيون ماڻين جن کان آئون غربت ڪري محروم رهيس.“

”پلا سڄو ڏينهن ٽئڪسي هلائيندي ورچون ٿيون؟“

”ٽئڪسي هلائيندي، ايشپال ڪور ورائيو، منهنجو سنو

وقت گذري ٿو. شهر جي خبرچار معلوم ٿيڻ کان علاوه ڪيترن ئي

قسمن جي ماڻهن سان ڳالهه ٻولهه ۽ ڄاڻ سڃاڻ ٿئي ٿي ۽ سنن سنن

ڏينهن تي ته پنجاهه کان سٺ ڊالرن تائين به ڪمائي ٿيو وڃي.“

## برحد Bhd ۽ سنڌيرين Sdn

ملائيشيا ۾ توهان چاهي ٿا لنڊ واري ڪنڊ کان گهڙو يا سنگاپور پاسي کان \_ ڏکڻ کان اتر تائين جتي ڪٿي توهان کي ٻه لفظ هر هنڌ نظر ايندا: برحد Berhad ۽ سنڌيرين Senderian . دڪانن، آفيسن ۽ ڪارخانن جي ٻاهران سندن نالن جي آخر ۾ مٿين لفظن جا شارت فارم Bhd ۽ Sdn لکيل نظر ايندا جيئن ته، Star Metal Sdn Bhd, Hiu Music Corp Sdn Bhd, Akojaya Sdn, Bhd وغيره.

ملئي لفظ سنڌيرين جي معنيٰ 'پرائيوٽ' آهي ۽ برحد جي معنيٰ آهي 'لميتيڊ'. جيئن پاڻ وٽ ڪيترين ئي ڪمپنين، دڪانن ۽ آفيسن جي نالي پٺيان 'پرائيوٽ لميتيڊ' لکيل هوندو آهي. برحد لفظ حَدَ (Had) مان نڪتو آهي. 'حد' اهوئي پاڻ وارو لفظ آهي معنيٰ 'دنگ، جنهن کي انگريزيءَ ۾ ڪٽي چئجي ته Limited. جيئن پاڻ وٽ هڪ پاڙ واري لفظ (Root word) جي اڳيان 'با'، 'بر'، 'مر'، 'بي' يا آخر ۾ 'دار'، 'بان'، 'ي' جهڙا لفظ ڳنڍي مختلف لفظ ٺاهي سگهجن ٿا، جهڙوڪ: باخبر، بي خبر، مخبر، برخبر، مخبري، خبردار، يا ويندي اخبار جهڙا لفظ ٺهي سگهن ٿا.



تيئن ملئي زبان ۾ اڳيان Peng, Menga, Ter, Ber يا  
Men وغيره لڳائڻ سان يا Root word جي آخر ۾ an, ian,  
kan يا i لڳائڻ سان نئون لفظ ٺهي ٿو. سوناهو لفظ حد معنيٰ  
Limit جيڪو هائي-وي تي اڪثر نظر اچي ٿو... “Had Laju”  
”50 معنيٰ رفتار (Laju) جي حد پنجاهه ڪلوميٽر آهي.“ ”حد“ لفظ  
اسم ٿيو پر ان کي جي فعل بنائجي ته ٿيندو Menghadkan  
معنيٰ To limit اهڙيءَ طرح Limit مان لفظ Limited ٺاهڻ  
لاءِ ملئي گرامر موجب حد جي اڳيان Ber لڳائڻ کپي ٿو يعني  
Berhad.

اهڙيءَ طرح لفظ آهي Sendiri معنيٰ پنهنجو (Own)،  
اهڙيءَ طرح سيندري مان لفظ ٺهيو آهي Bersendiri معنيٰ  
’اڪيلو ٿيڻ‘. ٻيو لفظ آهي Persendirian معنيٰ پنهنجو، ذاتي ۽  
فقط Sendirian جي معنيٰ ٿي پرائيوٽ.

ڏٺو وڃي ته ملئي لفظ ڏکيا نه آهن پر اصل لفظ (Root  
word) جي اڳيان بر، پر، مينگا، ۽ آخر ۾ ڪان، ٿن، وغيره ڳنڍڻ  
ڪري وڌا ٿيو وڃن ۽ ملائيشيا ۾ نئون آيل همراهه واٽرو ٿيو وڃي، ته  
هيڏا وڌا لفظ ڪيئن اچاربا.

جيئن هڪ لفظ آهي Ingat (انگات) معنيٰ 'ياد ڪرڻ'. ان

لفظ مان پيا به ڪيترائي ملئي لفظ جڙيا آهن، جيئن ته:

Beringat معنيٰ 'ياد رکڻ'، Ingatkan معنيٰ 'يادداشت

دهرائڻ، ياد ڏيارڻ، Memperingati معنيٰ 'ياد ملهائڻ

Teringat, (To Commemorate) معنيٰ 'ڪنهن بابت

سوچڻ، Ingatan معنيٰ 'ڪنهن جي ياد يا سوچ (thought,

Memory) ۽ Peringatan معنيٰ 'يادداشتنامو

.(Reminder)

اسان جهڙي ملڪ جي ماڻهوءَ لاءِ جنهن جي ٻوليءَ ۾ عربي،

فارسي، هندي، سنسڪرت ۽ انگريزيءَ جا لفظ موجود آهن، ملئي

زبان سڪڻ يا ڳالهائڻ ڪا ڏکي ڳالهه نه آهي. چوڻو ملئي زبان جا

ڪيترائي Root words انهن ٻولين جا آهن، جهڙوڪ: حد، قدر،

قوت، تدبير، نصيحت، ابجد، حيوان، سوال جواب، ميدان، بيرو (بلو)،

اوتوميٽڪ (آٽوميٽڪ)، طبيعت (ڪردار)، عورت، مڪتب،

ڪلاڪار، پرڻي، پرڏان منٽري، راس (گلاب جو گل)، ايپول (صوف)

وغيره وغيره.

ڪي ڪي ملئي لفظ اسان لاءِ عجيب به آهن جيئن ملئي

زبان ۾ کير کي 'سُوسو' چون، بستر کي 'قاتل'، ڏهتي پوٽي کي

’چوچو‘ سڏين. اهڙيءَ طرح ملئي لفظ آهي ’چاچي‘ جنهن جي معنيٰ آهي ڪنهن کي گهٽ وڌ چوڻ يا اسان لاءِ لفظ ’پاپي‘ معنيٰ پاجائي يا دوست جي زال پر ملئي زبان ۾ ’پاپي‘ معنيٰ سوئر. خنزير ۽ ڪنهن مسلمان کي ان نالي سان سڏڻ معنيٰ ٿري ناٿ ٿري جي گولي کائڻ. ان ڪري هتي انڊين پاڪستاني پنهنجن دوستن جي زالن کي پاپي چئي مخاطب ٿي نه ٿين. وڌ ۾ وڌ ڪٿي پيڻ سڏين نه ته هتي جي رسم موجب سنئين سڏي نالي سان سڏين. هت ته باس کي به سر نه چون. سنئون نالو ڪٿي مخاطب ٿين. ڪلاس ۾ به منهنجا شاگرد گهڻو ڪري الطاف ’چئي‘ منهنجو ڌيان ڇڪائين.

## ملائيشيا مان نڪرندڙ اخبارون

ملائيشيا ۾ انگريزي اخبار ”New Straits Times“

سڀ کان گهڻو هلي ٿي، جنهن جون روزانو ٽي لک ڪاپيون  
ڪوالالمپور مان ڇپجن ٿيون. ائين ’جنگ‘ اڙدو اخبار جون پاڪستان  
۾ ڏهاڙي پنج لک ڪاپيون ڇپجن ٿيون. پر ملائيشيا جي گهٽ  
آدمشماريءَ ۾ ٽي لک وڏي سرڪيوليشن ٿي.

ٻئي نمبر تي ”Malay Mail“ ۽ ”The Star“ اخبارون

آهن، جن مان هر هڪ جو روزانو وڪرو منولڪ ڪن ٿيندو. انهن کان  
علاوہ National-Echo ۽ Business پڻ روز جون اخبارون  
آهن پرسندن ڪپٽ ويهه هزار ڪاپيون مس آهي.

ملئي زبان ۾ نڪرندڙ \_ روزناما اتوسان ملايو (Utusan-

Malayu) سڀ کان گهڻي مشهور اخبار آهي، جنهن جون روزانو

سندس ساڍا ٽي لک ڪاپيون ڇپجن ٿيون. هونءَ تعداد جي لحاظ

کان ان کان وڌيڪ هفتيوار ملئي اخبار Mingguan-

Malaysia هلي ٿي جنهن جا ساڍا چار لک ڪن خريدار آهن.

روزناما Berita-Harian ۽ هفتيوار Perodana ۽

هفتي ۾ ٽي دفعا نڪرندڙ اخبار Watan پڻ چڱيون خاصيون مشهور آهن.

ملائيشيا مان چيني زبان ۾ به ڪيتريون ئي اخبارون نڪرن

ٿيون \_ جو هتي اڌواڌ آدمشماري چينين جي آهي. پر سڀ لک کن

جي دائري ۾ ڇپجن ٿيون. چوچو چيني ماڻهو انگريزي اخبار پڙهن ٿا.

ڪجهه اخبارن جا نالا هن ريت آهن: روزناما سن چيو جٽ پوح

(Sin-Chew-Jit-Poh)، ڪن ڪوڪ (Kin-Kwok)،

نانياگ سيانگ، شن من ۽ ڪجهه هفتيوار پڻ.

انگريزي، چيني ۽ ملئي اخبارن کان علاوه تامل زبان ۾ پڻ

اخبارون نڪرن ٿيون، جو ملائيشيا جي هر شهر ۾ ڪيترائي ڏکڻ

هندستاني تامل پڻ رهن ٿا \_ جن جي ڪاوڙ، خوشي، ڏک درد ۽

مسئلن جي صحيح ترجماني تامل اخبارون ڪن ٿيون. روزناما تامل

اخبار ”نيسان“ (Nesan)، اوسائي (Osai)، ٽينا ماني ’ڪافي

مشهور آهن ۽ هر هڪ جا خريدار اڌ لک کن جي لڳ ڀڳ ٿيندا.

هفتيوار تامل اخبار ’ونامپادي‘ پڻ چڱو هلي ٿي.

ڪن پڙهندڙن کي ملائيشيا مان تامل اخبارن جي ڇپجڻ تي

تعجب ۽ ڳڻندو هجي ته ڏکڻ هندستانين جو هندستان کان علاوه

سريلنڪا، سنگاپور ۽ ملائيشيا ۾ پڻ ايترو اثر آهي جو سندن زبان

تامل جون اخبارون پڻ نڪرن ٿيون.

پروڏي تعجب جي ڳالهه اها آهي ته ملائيشيا ۾ پنجاب جي

سڪن جو پڻ چڱو اثر رسوخ ۽ تعداد آهي جو سندن پنجابي اخبارون

ڇپجن ٿيون. ملائيشيا مان پنجابيءَ ۾ به اخبارون نڪرن ٿيون. ٻئي

روزناما آهن: هڪ ”سماچار ملایا“ ۽ ٻي ”نوي جيون“ (نئين زندگي).

ٻئي پنجابي اخبارون گرمکي لکائيءَ ۾ آهن.

ملائيشيا ۾ ڏکڻ هندستان جون جيڪي قومون رهن ٿيون،

انهن ۾ تاملن بعد ٻئي نمبر تي مليالم ڳالهائڻ وارا گهڻا آهن ۽ هڪ

مليالم زبان جي اخبار \_ ”ملائيشيا مليالي“ جون پڻ لک ڪن

ڪاپيون ڇپجن ٿيون.

مٿي اڙدو اخبار ”جنگ“ جي ڇپائيءَ جو تعداد ڏنل آهي.

اسان جي ملڪ پاڪستان جي ڪجهه ٻين اخبارن جي سرڪيوليشن

ڪجهه هن ريت آهي: ڪراچي، لاهور، ملتان ۽ پنڊيءَ مان نڪرندڙ

نظامي فئمليءَ جي ”نواءِ وقت“ به لک ڪاپيون، اين پي تي

(حڪومت) طرفان لاهور، ڪراچي، ڪوئٽه ۽ پشاور کان نڪرندڙ اڙدو

اخبار ”مشرق“ منولڪ ڪن، هارون خاندان جي ڪراچيءَ مان نڪرندڙ  
ڊان اخبار سٺ هزار ڪن، اين پي ٽي (حڪومت) طرفان انگريزي اخبار  
”پاڪستان ٽائيمس“ اڌ لک ڪن، مرتضيٰ پويا طرفان اسلام آباد مان  
نڪرندڙ The Muslim اخبار \_ تيرهن هزار.

هونءَ پاڪستان مان اڄڪلهه ٻارهن سؤ ڪن اڙدو اخبارون ۽  
رسالا نڪرن ٿا، 256 انگريزيءَ ۾، پاڪستان جي چئن صوبائي  
زبانن مان فقط سنڌي ٻولي تعليمي زبان سمجهي وڃي ٿي ۽  
سنڌيءَ ۾ سؤ ڪن مختلف اخبارون ۽ رسالا نڪرن ٿا. باقي گجراتي،  
پنجابي، پشتو، بلوچي ۽ بروهويءَ جون سڀ اخبارون ۽ رسالا ملائي  
جملي ٽيهه ٽين ٿا. (هانگ ڪانگ جي هفتيوار رسالي Rewiew  
جي تازي ڄاڻايل رپورٽ مطابق.)

## عوام جون دليون جيتڻ جو راز

ڪالھ (18 جون 1986ع) ملاڪا جي گورنر ٿي. واءِ ٿي  
(Tuan Yan Terutama) تانسري سيد احمد بن شهاب الدين  
جي ڄم جو ڏينهن هو. ان ڪري سڄي ملاڪا رياست جي اسڪولن  
ڪاليجن، آفيسن وغيره کي موڪل هئي.  
سڄي ملائيشيا ۾ هڪ ڏينهن بادشاهه جي ڄمڻ جي ڏينهن  
جي موڪل هوندي آهي ۽ هڪ ڏينهن هر رياست کي ان رياست جي  
سلطان جي ڄمڻ جي موڪل ٿيندي آهي. جن رياستن جا سلطان نه  
آهن \_ جيئن ته ملاڪا، پينانگ، صباح ۽ سوراڪ \_ اتي، انهن جي  
گورنر جي ڄم جي ڏينهن موڪل ٿئي.  
ملاڪا ۾ هيستائين ٽي سال کن رهڻ دوران ڪيترين ئي  
اهم شخصيتن سان ملاقات ٿي آهي، سواءِ گورنر جي. هونءِ اها ڳالهه  
آهي ته ملائيشيا جو ڪوبه وڏو آفيسر پاڻ کي عوام کان پري نٿو  
رکي. هڪ عام ماڻهو به وڏي کان وڏي سياسي ليڊر يا حاڪم سان  
ايترو ئي بنا رنڊڪ ۽ سولائيءَ سان ملي سگهي ٿو، جيترو ڪنهن  
دوست سان. شايد ان ڪري جو ملڪي ماڻهو فطرت ۾ نياز نٿو ۽  
نه نائيءَ وارا آهن ۽ وڏا آفيسر ٿيڻ بعد به اهي خاصيتون سندن



ڪردار ۾ قائم رهن ٿيون. ٻيو ته هتي جي آدمشماري به ايتري گهڻي ناهي. ان ڪري ٿورن ماڻهن کي منهن ڏيڻ ايترو مسئلو ناهي، جيترو گهڻن ماڻهن کي ڏيڻ ۾ ٿئي ٿو. بهرحال ان هوندي به اها ملئي ماڻهن جي عظمت جي ڳالهه آهي، جيڪا هر هڪ ڌاريون محسوس ڪري ٿو ته ملئي آفيسر، سياستدان، حاڪم ۽ سرڪاري ڪاموري کي

مغروري بنهه ناهي \_ پوءِ چاهي هو گورنر يا چيف منسٽر هجي يا پوليس ڪمشنر يا ڪنهن کاتي جو وڏو سيڪريٽري، ڊائريڪٽر، پاران جو مطلب اهو هرگز نه آهي ته ڪو هو ڊيوٽي، انتظاميا ڊسپلين ۾ ڍرا آهن. قاعدي قانون جي معاملي ۾ هو بيحد سخت آهن.

ملاڪا جي گورنر جو گهر Seri\_Melaka نالي وچ شهر ۾ بندر روڊ (Jn. Bandar Hilir) تي هڪ ٽڪريءَ تي آهي، جتان ڪالهه لنگهڻ وقت ماڻهن کي اوڏانهن ويندو ڏسي آئون به ڪار کي موڙي مٿي ٽڪريءَ تي چڙهي پيس جو هي ڏينهن اهڙو آهي جنهن تي هر عام خاص بنا ڪنهن اڳ جي وقت وٺڻ جي، گورنر سان ملي سگهي ٿو.

ڪار کي پارڪ ڪندي پرواري ڪار مان لهندڙ همراهه کان

پڪ ڪيم: ”ماڻهو گورنر کي مبارڪباد ڏيڻ پيا وڃن ڇا؟“

”مبارڪباد لاءِ ته صبح جونائين کان هڪ بجي تائين

سلسلو هو. هيئن فقط چانهه پاڻيءَ جي دعوت آهي.”

دل ۾ چيم ته هاڻ ڪجهه به ٿئي ته هلڻ ڪپي. گورنر سان ملڻ

جو سٺو موقعو آهي پوءِ نجاڻ ڪير ملن ڪنهن سان. گورنر صاحب

جي گهر ۾ ايترو ضرور وڌيڪ رڌو پڪو هوندو ۽ ويهڻ لاءِ فالتو

ڪرسيون هونديون جو جتي ٻه هزار دعوتي ويهي کائي پي سگهن،

اتي هڪ مون جهڙو به دعوتو به گذارو ڪري سگهي ٿو.

گيت وٽ دربانن ۽ پوليس وارن آڌرڀاءُ ڪيو. گورنر جي

سيڪريٽري انچڪ ملڪ پليڪار ڪئي ۽ ان وقت دعوت نامي جي

ڪارڊ سان گڏ سڄي ڏينهن جو پروگرام (Perayaan) ڏنو. ان ئي

وقت اسان جي پرواري فوجي اسپتال Terandak-Camp ۾

ڪم ڪندڙ اسان جو يار ڪرنل موهن سنگهه به پهتو\_ جيڪو پاڻ

ريڊيالا جست آهي ۽ سندس زال ملاڪا جي جنرل اسپتال ۾ ليڊي

ڊاڪٽر.

”يار الاهي ڏينهن ٿي ويا آهن جو پاڻ مليائي نه آهيون.“ هن

روايتي سڪن واري نموني ۾ مرڪندي ڪيڪار ڪئي.

”ڪرنل موهن! ڳالهه اها آهي ته مون فت بال ڪيڏڻ ڇڏي ڏنو آهي،” مون هٿ ملائيندي ورائيومانس، ”نه جنگهه يا پيرپجي نه تو وٽ ايڪسري لاءِ اڃان.“

”او ياران! مون سمجهيو ته واپس پاڪستان هليو ويو آهين.“  
”بس هاڻ موڪل تي وڃڻ وارو آهيان.“

اڱڻ لتاڙي گورنر جي گهر اڳيان چبر تي پهتاسين. دير سان پهتا هئاسين سو اڳهين چڱا ماڻهو اچي چڪا هئا. چوڌاري شاميانا ۽ تنبولڳل هئا. وچ تي کاڌن سان سينگاريل تيبلون هيون. گورنر جي ويهڻ لاءِ ڪجهه مٿيري اسٽيج هئي. ڪرنل موهن کي چيم: ”تون پلي جتي وٽسئي اتي ويهه. مون کي آزاد ڇڏ ته آئون هن موقعي جو فائڊو وٺي گهڙي کان گهڻن ماڻهن سان ملي وٺان.“

هاڪي ٽيم جو وائيس پريزيڊنٽ داتڪ تامبي چڪ بن حسن، اسان جي علائقي جو ميمبر نمائندو داتڪ محمد بن جائس، اميگريشن جو ڊائريڪٽر جميل بن جنتان، داتڪ ڊاڪٽر ناگا ۽ ٻيا ڪيترائي پهرين جا سڃاڻا ۽ واقفڪار پڻ هئا.

داتڪ تامبي چڪ بن حسن پاڪستان مان ايندڙ هاڪي ٽيم جو ٻڌايو ته اپوح (پيراق) ۾ ڪيڏڻ لاءِ اچي رهي آهي. سندس پير ۾

وينل ٻين معزز سياستدانن ۽ ملاڪا جي اهم عهديدارن پاڪستان جي هاڪي ۽ ڪرڪيٽ ٽيم جي تعريف ڪئي. اهي رانديون اهڙيون آهن جيڪي هن پاسي گهٽ ڪيڏيون وڃن ٿيون. هتي جي ماڻهن لاءِ جيتوڻيڪ فوٽ بال راند سڀ ڪجهه آهي، پر دنيا ۾ ٿيندڙ ٻيون رانديون پڻ ٿي ويءَ تي شوق سان ڏسن ٿا. هتي جون اخبارون هميشه راندين جي خبرن سان ڀريل هونديون آهن. ڪڏهن ڪڏهن ته ائين لڳندو آهي ته ملائيشيا جا ماڻهو پاڪستان کي هاڪي، ڪرڪيٽ ۽ اسڪاش ڪري سڃاڻن ٿا. هنن کي ڪيترن عرب، آفريڪن ۽ ڏکڻ آمريڪا جي ملڪن جي سربراهن جا نالا يا انهن ملڪن ۾ ٿيندڙ اهم سياسي، سماجي، سائنسي ۽ ٻين اهم ڪمن ۾ حصو وٺندڙن جي نالن جي خبر هجي يا نه پر مٿين راندين جي پاڪستاني رانديگرن ڪليم الله، حسن سردار، حنيف خان، فيروز وسيم، شاهد علي، عمران خان، جاويد ميانداد، محسن خان، مدثر نذر، عبدالقادر ۽ جهانگير خان، قمر جهان ۽ جمشير خان کان چڱيءَ طرح واقف آهن.

ٿوري دير بعد ملاڪا جو چيف منسٽر داتڪ رحيم بن تامبي چڪ ۽ سندس زال داتن زبيده آئي ۽ ان کان پوءِ سگهوئي گورنر ٿي. واءِ ٿي سيد احمد شهاب الدين ۽ سندس زال پُٺان سري داتن شريفان حنيفان پهتي. گهاتي جهڙ ۽ رنگين ڪپڙن ۾ ماحول

وڻندڙ لڳي رهيو هو. ههڙين دعوتن ۾ ملائيشيا ۾ باتڪ جي قميص  
پرتڪلف ڊريس سمجهي وڃي ٿي، جنهن جا نمونا ڏسڻ وٽان هوندا  
آهن. انهن قميصن تي مختلف پورن ۽ رنگن جي چُر ۾ هن پاسي جو  
آرٽ ۽ ڪلچر سمايل ٿئي ٿو. مختلف آرٽسٽ پنهنجي اندر جي  
اذمن کي ڪپڙي تي ائين ظاهر ڪن ٿا، جيئن شاعر پنهنجا جذبا  
شاعريءَ ذريعي ڏيکارين ٿا. هڪ ڌارئين کي ملائيشيا ۾ اچي باتڪ  
(چُر) جي ڪپڙي جون مختلف ڊيزائنون ضرور ڏسڻ ڪپن. ان لاءِ  
ڪوالالمپور جي تنڪو عبدالرحمان روڊ جا ڏهه ٻارهن ڪپڙي جا  
دڪان (گلوب سلڪ اسٽور سميت) ڏسڻ ڪپن يا وري ڪنهن گورنر،  
وزير يا سلطان جي هڪ ئي دعوت ۾ حاضري ڀرڻ ڪافي آهي. اهڙن  
ڪاڄن ۾ کيس ڪيداح، پيرلس، ترنگانو، ڪئانتان رياستن کان  
وڻي جڪارتا، بالي، سنگاپور، برونائيءَ جي باتڪ جا نمونا هڪ ئي  
وقت نظر ايندا.

اهڙن موقعن تي ملئي رڌڻي جي آرٽ جي پڻ خبر پوي ٿي.  
ملئي ماڻهو اتي، چانور، ناريل، کنڊ ۽ بيضن جون گهڻيئي مڻيون  
شيون ٺاهين ٿا. (کير جون مڻايون بنهه نه برابر ٺاهين). اهڙن دعوتن ۾  
خاص خاص مڻيون ۽ چهريون شيون: ڪئڪ ڪوچي (Kueh-

(Koci, اوندې اوندې، گولا ملاڪا، ڪئڇ ڪيريا (Keria)،  
Seri-Muka، چوچو اڍانگ وغيره وغيره ٿين.

چانهه دوران گورنر کان پاڪستاني کاڌن بابت پڇيم:

”پاڪستاني ڪيترائي ڏش مون کاڌا آهن.“ هن ٻڌايو:

”قيمون نان، اڦرانا، برياني وغيره. برياني ته هاڻ ڄڻ ملئي کاڌو ٿي ويو

آهي. اڦراڻو پڻ هتي ايترو عام ٿي ويو آهي جو لڳي ٿو ته اصل کان

هتي جو آهي ۽ اهڙو ٿي چنائي (Roti-Canai) جي نالي سان

سڏجي ٿو. ڪوالالمپور جي ”ڪولوسل سئنيما“ سامهون ڪنهن

زماني ۾ هڪ پاڪستاني هوٽل، شايد عظمٰن نالي، هوندي هئي.

مون کي ياد آهي ته ننڍپڻ ۾ ان تي آئون اڪثر کائيندو هوس، خاص

ڪري ڊگها نان، جن تي تر به لڳل هوندا هئا. هوٽل وارا انهن نانن کي

استنبولي سڏيندا هئا. ان کان علاوه مختلف ٻوڙ ۽ پاڇيون پڻ. پر

آئون ڪيڊاح رياست جو هجڻ ڪري \_ جتي مرچ مسالي جو واهيو

تمام گهڻو هلي ٿو، مون کي ڏکڻ هندستانين (مدراسين) جا کاڌا

وڌيڪ پسند آهن، جو هو ڳاڙها مرچ گهڻا ڪم آڻين ٿا.

”ڪوالالمپور ۾ پاڪستان مسجد جي پٺيان هڪ سلوني

ريسٽورنٽ جو کاڌو ۽ پينانگ ۾ دائود هوٽل جو کاڌو مون کي ڏاڍو

وڻندو هو. سسٽائيءَ جو زمانو هو. ڊالر ۾ پيٽ پري پٽ ۽ ٻوڙ جي

پليت ڪاٺي هئي. اهواج کان ٽيهه پنجٽيهه سال اڳ جو زمانو هو. هينئر ڪوالالمپور واري هوٽل ته الائي آهي به يا نه. پر پينانگ واري نينڙي دائود هوٽل هاڻ جيتوڻيڪ ٻماڙ يا تماڙ ٿي ويئي آهي. ان سان گڏ ڪاڏي جا اگهه به وڌي ويا آهن جيتوڻيڪ ڪاڏي جو اهو سواد ۽ لذت نه رهي آهي.”

ملاڪا جو گورنر تان سري سيد احمد شهاب الدين عمر جو 61 سالن جو هجڻ جي باوجود ڏسڻ ۾ عمر کان گهڻو ننڍو ۽ چست لڳي ٿو. اهو حال ٻين به ڪيترن ئي هتي جي رهاڪو ملئي ۽ چيني ماڻهن جو آهي. ان جو وڏو سبب ننڍي هوندي کان تمام گهڻو پنڌ ڪرڻ ۽ پيريءَ تائين رانديون ڪيڏڻ آهي. اسان جو هي ملاڪا جو گورنر پڻ هن عمر ۾ به هفتي جا ٻه ڏينهن گولف ڪيڏي ٿو. صبح جو اٿڻ سان ڪثرت ڪري ٿو. هن پاسي جي ماڻهن لاءِ اها ڳالهه ڪافي وڏي نه هجي جو هو ته سنگاپور جي پرائيمر منسٽر کي به جاگنگ ڪندو ڏسڻ ٿا، جيڪو ستر ٻاهتر سالن جو آهي ۽ جنهن جي مقابلي ۾ اسان وارو گورنر سٺ ٻاهت سالن وارو نوجوان ٿيو. پر اسان جي تر جي ملڪن جي ماڻهن لاءِ اها ڳالهه ضرور تعجب جوڳي هوندي، جتي جا ڪيترائي ٽلها سياستدان، وزير، سرڪاري عملدار، ائڪٽر، مولوي

۽ واپاري گهڻي ڪاڻڻ، گهڻي آرام، ۽ گهڻي سمهڻ ڪري صبح جو  
هند تان اُتي بات روم تائين ويندي وڌي ڳالهه سمجهن ٿا. پر ملي  
ماڻهن جي ان چستي ۽ ڦڙڻائيءَ جو مغربي ماڻهو به قدر ڪن ٿا.

تانسري (Tan Sri) سيد احمد شهاب الدين جي ڳالهين

مان لڳو ته هو غريبن، دردمندن ۽ ضرورتمندن جو تمام گهڻو  
هڏڙو ڪي آهي ۽ هي عهدو هن لاءِ جيتوڻيڪ نئون آهي، جيڪو فقط  
ڏيڍ سال کان هن سنڀالڻ شروع ڪيو آهي، پر ان هوندي به عوام ۾  
بيحد مشهور آهي. ان جو سبب فقط ۽ فقط عوام سان رلي ملي ۽  
حال پائي ٿي رهڻ آهي.

”تون جمع نماز ڪهڙي مسجد ۾ پڙهين؟“ هن مون کان

اوچتو سوال ڪيو.

”ڪمپونگ ٽينگا (Kg- Tengha) واري مسجد ۾ يا

وري ڪمپونگ لنگيءَ ۾“ تعجب مان جواب ڏيئي هن ڏسڻ

لڳس ته هن اهو سوال ڪهڙي خيال کان ڪيو.

”آئون دراصل جمعي نماز هر دفعي نئين مسجد ۾ پڙهندو

آهيان، ”گورنر ٻڌايو، ”نماز بعد ان مسجد جي جماعتين سان گڏ

ويهي ڪانئن خبرون چارون ۽ مسئلا پڇندو آهيان. چوڻو ڪيترا

ڳوٺ ايڏو ڏورانهان آهن جو انهن جا غريب ۽ پوڙها ڳوٺاڻا مون تائين



هلي ته اچي نٿا سگهن. سوان ريت مون کي انهن سان ملڻ جو موقعو مليو وڃي. گذريل ٻن سالن ۾ اٽڪل سؤ کن مسجدن ۾ وڃي چڪو آهيان پر لڳي ٿو ته ملاڪا رياست ۾ اڃا به ايتريون مسجدون آهن جو اڃا توهان پاسي وارين مسجدن جو وارو نه آيو آهي نه ته توسان پهرين ملاقات ٿي چڪي هجي ها.”

رياست جي حاڪم جي اها ڳالهه ٻڌي مون کي خوشي ۽ تعجب ٿيو. هي جو اسان ننڍي هوندي آکاڻيون ٻڌندا هئاسين ته هارون رشيد جهڙا اسلامي دنيا جا حاڪم چمڙا پوش ڪري غريبن، پوڙهن، بيواهن ۽ ڪمزورن جا ڏک درد معلوم ڪندا هئا، سوا هڙا حاڪم ههڙي ماڊرن ۽ مشغول دور ۾ به موجود آهن. اهي فقط تواريخ جي ٿلهن ڪتابن ۾ دٻجي نه ويا آهن.

ملاڪا شهر جي سونهن ۽ واڌاري ۾ جتي هتي جي چيف منسٽر داتڪ رحيم تامبي چڪ جو هٿ آهي اتي گورنر تانسري سيد احمد جون نيڪ صلاحون ۽ ساٿ پڻ شامل آهي. اهو ملاڪا جنهن ۾ فقط ٻه سال کن اڳ ڪا فائيو اسٽار هوٽل به نه هئي، تنهن ۾ هاڻ ڪيتريون ئي فائيو ۽ فور اسٽار هوٽلون، پارڪ، ويڪرا رستا ٿي ويا آهن. ٽوئرسٽن جي ڏسڻ لاءِ ميني ملائيشيا (Mini Malaysia)

هوتان ريكريسي، Bukit- Cina، ملاڪا جايا جهڙيون ڪيتريون ئي نيون شيون ۽ مسجد تاناج، الور گاجاج، تنجنگ بدارا، تنجنگ ڪلنگ جهڙين جڳهين جو ايترو سڌارو ٿي ويو آهي، جو ڏسندي ئي ڏسندي پينانگ ۽ ڪوالالمپور بعد ملاڪا شهر گهمڻ لاءِ دنيا جا توڙست ميڙا ڪري اچن ٿا.

تانسري سيد احمد لاءِ هي گورنريءَ جو عهدو نئون ضرور آهي، پر پاڻ ايڏن ئي اهم عهدن تي پهرين به ڪم ڪندو رهيو آهي. پاڻ هن کان اڳ ڪيداح رياست جو وڏو وزير (Mentri-Besar) رهي چڪو آهي. هڪ قومي سياسي ليڊر طور پڻ ڪم ڪيو آهي ۽ ان بعد ملائيشيا حڪومت طرفان سنگاپور جو سفير پڻ رهيو آهي. ”توهان کي هي نئون عهدو ۽ ملاڪا شهر ڪيئن لڳي ٿو؟“ مون پڇيو.

”تيهه سال هن هٿان جي نوڪري ڪرڻ بعد هن شهر ۽ هن عهدي ۾ فرحت محسوس ڪريان ٿو.“ هن ٻڌايو. ”توهان جڏهن ننڍا هئائو تڏهن ملائيشيا ۾ اسڪول ڪي ورلي هئا ۽ انگريزي پڙهائيءَ کان هرڪو وڻ ۽ ويندو هوندو. پوءِ ان وقت پڙهائيءَ لاءِ توهان ۾ ڪنهن اتساهه پيدا ڪيو.“ گورنر کان مون ٻيو سوال پڇيو.

”مون پرائمري اسڪول جا چار درجا پنهنجي رياست ڪيداح جي ڳوٺ ڪُلِم (Kulim) ۾ پڙهيا، ”گورنر پنڌايو، ”ويجهي ۾ ويجهو انگريزي اسڪول الور استار شهر ۾ هو، جيڪو اسان جي ڳوٺ کان سٺ ستر ميل پري آهي. آئون غريب جو ٻار هوس. بابا وٽ نه ايترو پئسو هو ۽ نه سگهه جو مون کي ٻئي شهر موڪلي سگهي. پر خوش قسمتيءَ سان الور استار ۾ منهنجي پيءُ جي سوت رهندي هئي. جيڪا اڄڪلهه جي پرائم منسٽر داتڪ ڊاڪٽر مهاتير جي ماءُ ٿئي. آئون ان وٽ اچي رهيس. ڊاڪٽر مهاتير جو پيءُ محمد اسڪندر اتي جي انگريزي اسڪول جو ماستر هو. بلڪ اهو اسڪول هن جي ڪوشش سان کليو هو. هن مون ۾ وڌيڪ پڙهڻ جو جذبو ۽ روح ڦوڪيو. الور استار بعد ڪوالالمپور ۾ پڙهيس.“

گورنر (Yang Di Petrua Negri) جو جيتوڻيڪ

رياست جي انتظام ۾ سنئون سڌو هٿ نٿو ٿئي، پرتانسري سيد احمد شهاب الدين هميشه پنهنجي سياسي ۽ ائڊمنسٽريٽو تجربن مان ٻين کي صلاح مشورو ڏيندو رهي ٿو. کيس ان ڳالهه جي خوشي آهي ته اهي سياسي مسئلا جن ۾ قوم، مذهب ۽ ذات نيات جا چڪر ٿين ٿا، اهي ملائيشيا ۾ بنهه گهٽجي ويا آهن ۽ ملاڪا ۾ ته بنهه نه

برابر آهن. اهو ڏينهن خالي ناهي جنهن تي توڙستن جون بسون ۽  
تڪسيون پرچي ملاڪا نتيون اچن ۽ ملاڪا ۾ توڙستن جي ڏسڻ  
جي جاين مان ڪيتريون ئي: ميوزيم، ٽاور ڪلاڪ، ڊچن جا ٺهيل  
Standhuys، پراڻو سينٽ پال چرچ \_ سڀ گورنر جي گهر سري \_  
ملاڪا جي ڀر ۾ آهن. ”مون جهڙا اڌ مغزي توڙست توهان سان ملي  
توهان کي ضرور بيزار ڪندا هوندا.“ مون چيو.

”جيتوڻيڪ توڙستن ۽ مهمانن جو وڏو تعداد ڪيڪارڻ لاءِ  
مون وٽ اڪثر ايندو رهي ٿو. پر مون لاءِ اهي باعث خوشي آهن. انهن  
مهمانن ۾ ڪيترا ته اسڪولي شاگرد هوندا آهن، جيڪي ملائيشيا ۽  
سنگاپور جي ڪنڊ ڪڙچ کان هلي اچن ٿا. وڏي عهدي وارو ٿيڻ جو  
مطلب اهو هرگز ناهي ته آئون پاڻ کي عوام کان پري رکان.“

گورنر جو ڏينهن نائين بجي کان شروع ٿئي ٿو جيڪو  
سندس آفيس ۾ پهچڻ جو تائيم آهي. منجهند جي مانيءَ تائين هن  
کي گهڻو ڪري رياست جي ڪم ڪارين ۾ مشغول رهڻو پوي ٿو.  
ڪنهن ڏينهن وزيرن، سفيرن ۽ ٻين اهم شخصيتن جي اچڻ ڪري  
ڪاغذي ڪم رهجي ويندا آهن، جيڪي ٻيهر ڪرڻا پون ٿا.  
تانسري سيد احمد شهاب الدين گولف راند جو پڻ تمام

گهڻو شوقين آهي ۽ شام جي وقت سندن ملاڪا جي Ayer-

Keruh ڪنٽري ڪلب گولف ڪورس تي گولف ڪيڏڻ ٿيندو آهي.  
گولف کان علاوه فٽ بال سندس دلپسند راند آهي جنهن ۾ اسڪولي  
ڏينهن ۾ تمام گهڻو حصو ورتو هئائين.

سياست بابت ڪتاب ۽ سياسي اڳواڻن جون آتم ڪهاڻيون  
پڙهڻ سندس دلپسند وندر آهي. ان کان علاوه گلن ۽ پکين سان پڻ  
پيار اٿس.

”وندر جون گهڙيون گهر ۾ پوکيل گلن ۽ پاليل پکين سان  
ئي گذاريندو آهيان.“ پاڻ ٻڌايائين.

موڪلائڻ وقت پاڻ وري وري ملڻ لاءِ چيو. مون سندس ٿورا  
مڃيندي کيس ٻڌايو ته هن ملڪ جي وڏن ماڻهن جي اها عظمت ۽  
وڏي ڳالهه آهي جو هو ڪنهن کي به ننڍو نٿا سمجهن. کين هٿ  
وڌائي ناهي ۽ سندن عزت ۽ شان جو راز ان ۾ آهي جو هو پڻ ٻين کي  
عزت ڏين ٿا ۽ اهڙيءَ طرح عوام جون دليون جيتين ٿا.

## ملڪ ۽ مسئلا

ڪرسمس واري رات، ملاڪا جي رامادا هوٽل ۾ جهازين جي هڪ گڏجاڻي ٿي. آخر ۾ ڳالهين دوران هڪ ايراني ڪئپٽن چيو: ”اسان جي ملڪ ۾ خبر ناهي ڪڏهن سڪون جو واءُ ورنڊو.“ تنهن تي لبناني سرويئر ورائيس: ”توهان جي ملڪ ۾ ته وري به هڪ زبان (فارسي) آهي. هڪ مذهب (اسلام) آهي ۽ هڪ ئي فرقو (شيعا) آهي. لبنان جو سوچ ته ڇا حالت هوندي. ملڪ جي اڌ آدمشماري عيسائي آهي ته اڌ مسلمان. پنهنجو پاڻ ۾ ئي وڙهيو پيا مرون.“

ان تي ملئي ڪئپٽن چيو: ”ان خيال کان اسان پاڳ وارا آهيون جو اسان جي ملڪ ۾ ٽي قومون: ملئي، چيني ۽ انڊين رهن ٿيون ته به سڪون لڳو پيو آهي.“ سنگاپور جي چيف انجنيئر چيو: ”اهو ته ڪجهه به ناهي. اسان جي ملڪ سنگاپور ۾ نه فقط ٽي مختلف قومون رهن ٿيون (چيني، انڊين ۽ ملئي) پر سرڪاري زبانون ۽ مذهب به اوترائي گهڻا آهن ته به اسين سنگاپوري سانت پري زندگي گذاريون ٿا.“

پري کان يوگوسلاويا جي ڪنهن شپ يارڊ جو هڪ  
آرڪيٽيڪٽ انجنيئر جيڪو چڱي دير کان سڀني جي گفتگو ٻڌي  
رهيو هو، تنهن رڙ ڪري چيو: ”رڳو پنهنجي يخي ويٺا هٽو. ڪنهن  
منهنجي ملڪ يوگوسلاويا جي اندرين ۽ ٻاهرين حالتن جو به جائزو  
ورتو آهي؟“

مڙئي چپ ٿي ويا. سنگاپوري چيف انجنيئر وسڪي ۽ جو  
گلاس چين تان هٽائي ٽيبل تي کڻي رکيو. لبناني سرويئر اڌ گاري  
چڪيل سگريٽ کي مروڙي سروڙي کڻي آتش ٿري ۾ ڦٽو ڪيو. سڀ  
يوگوسلاويا کان آيل همراھ ڏي گهورڻ لڳا.

”ٻڌو! اسان جي ملڪ يوگوسلاويا ۾، ”يوگوسلاوين همراھ  
چيو، ”ٻه لکڻيون: لئٽن (Latin) ۽ سائريلڪ (Cyrillic) استعمال  
ٿين ٿيون. ٽي وڏا مذهب: آرٿوڊڪس، ڪٿولڪ ۽ اسلام آهن ۽ چار  
تهدزيون: لئٽن، جرمن، سلاوڪ ۽ اورينٽل آهن. ان کان علاوه اسان  
جي ملڪ ۾ پنج قومون: سرب (Serbs)، ڪروٽ (Croats)،  
سلوون (Slovenes)، مئڪڊونين (Macedonian) ۽  
مانٽينگرو (Montenegro) رهن ٿيون. ڇهه صوبا: سربيا،  
ڪروٽيا، سلووينيا، مئڪڊونيا، مونٽينگرو ۽ بوسنيا آهن ۽ چوڌاري

سَتَ پاڙيسري ملڪ: اٽلي، آسٽريا، هنگري، رومانيا، بلغاريا، يونان ۽  
البانيا آهن \_ ته به اسين خوش آهيون. ڪنهن پڙهيو آهي اخبار ۾ ته  
اسان وڙهون ويٺا.

سڀ اهڙو ڪڇن جهڙو پٽ.

(پرافسوس جوان ڳالهه کان ڪجهه سال بعد مارشل ٿيڻو  
جي مرڻ تي يوگوسلاويا ۾ اهڙي باهه پري جو ملڪ ٽڪرا ٽڪرا ٿي  
ويو \_ ادارو).



## ملائيشيا ۾ عيد نماز ۽ شادي مرادي

ملائيشيا ۾ پهرين عيد نماز تي مسجد ۾ ويندي وقت سوچيو هوم ته ملائيشيا ۾ عيد ملڻ جي خبر ناهي ڇا رسم هوندي. پنهنجي ڳوٺ ۾ ته نماز بعد سڀني سان هڪ دفعو پاڪر پائي عيد جون مبارڪون ڏيون ونبيون آهن. چڻگانگ ۽ ڪراچي ۽ جهڙن شهرن ۾ آياسين ته خبر پيئي ته عيد مبارڪ ڪرڻ لاءِ هڪ نه پر ٽي ٽڪر هڻڻا آهن \_ يعني پاڪر پائڻا آهن.

۽ هاڻ ملائيشيا جي پهرين عيد هئي. پر مون سان گڏ آيل پاڪستاني چيف انجنيئر آصف وينو هو. تنهن کان پڇيم: ”استاد هتي ڪيترا پاڪر پائڻا آهن؟“

”نماز پوري ٿيڻ تي ئي خبر پئجي سگهندي.“ هن ورائيو. ”پريار جي تن کان وڌيڪ پاڪر پائڻ جو چڪر نڪتو ته پاڻ پنهنجو تن وارو ئي قائم رکنداسين.“ مون آصف کي چٽاءِ ڏنو. جواب ۾ هن رڳو مرڪيو.

جڏهن نماز ۽ خطبو پورو ٿيو ته اهو ڏسي حيرت ٿي ته ڇا جي پاڪر جي لاني ڇا جي هر هڪ سان عيد مبارڪ. هر هڪ فقط

پنهنجي پرواري سان هٿ ملائي اتي کٽو ٿيو. مسجد جي گيت تائين  
۽ گيت کان ٻاهر ڪار تائين فقط هڪ ٻن گهڙي جاڻ سڃاڻ وارن هٿ  
ڏيئي ”سلامت هري راياءَ“ (عيد مبارڪ) چيو ته الا الا، خير سلا.  
آصف کي چيم: ”جزاك الله مون کي ملائيشيا جي عيد جي  
اها ڳالهه ڏاڍي وڻي. وس پڄي سگهيو ته پرواري ملڪ ۾ هجڻ تي به  
عيد نماز هلي اچي ملائيشيا ۾ پڙهي.“

هونءَ عيد نماز ۽ جمعي نماز سڄي ملائيشيا ۾ هڪ ئي  
وقت تي پڙهي وڃي ٿي. منهنجي خيال ۾ ان کان اسان وارو طريقو  
سنو آهي ته نماز لاءِ مختلف مسجدين ۾ مختلف وقت رکيل آهن.  
جيئن ڪنهن کي دير ٿي وڃي ته هو هڪ بدران ٻي مسجد ۾ پڙهي  
سگهي. يا کيس ڪيڏانهن ڪم سانگي وڃڻو هجي ته سو پر وقت  
واري مسجد مان نماز پڙهي، ڪم ڪار لاءِ روانو ٿي وڃي.  
ڀاڻ عيد تي سوين ٺاهيون، ملئي ماڻهو بسڪيٽ ٺاهين.  
رمضان جو سڄو مهينو ملئي ماڻيون دڪانن تان اٿو، مٺو، مڪڻ،  
مارجرين، بيضا، ناريل ۽ ڏونگهين جي ڪاٺر، رنگ، خوشبو ۽ ٻيون  
بسڪٽ ۽ ڪيڪ ٺاهڻ جون شيون خريد ڪري گهر ۾ قسمن  
قسمين بسڪٽ ٺاهين. ان ۾ ڪوشڪ ناهي ته بسڪٽ ڪيڪ  
ٺاهڻ ۾ ٻئي ڪنهن ملڪ جو عوام ايڏو هوشيار نه هوندو، جيڏو

ملائيشيا جون نڍو وڏو آهي. اها ٻي ڳالهه آهي ته هر هڪ جي گهر ۾ بسڪيٽ کائي کائي دل ڪچي ٿي پوندي آهي. ملئي سڄو سال ڪنهن جي گهر نه وڃن پر عيد تي ضرور ويندا. ۽ عيد فقط هڪ يا ٽي ڏينهن نه پر سوال جو سڄو مهينو ملهائين. يعني ضروري ناهي توهان عيد واري ڏينهن ڪنهن جي گهر وڃو پر ڪنهن به ڏينهن وڃي سگهو ٿا. ميزبان نهيل بسڪيٽ جي هر قسم مان لپ لپ پيالن ۾ وجهي مهمانن اڳيان اچي رکندو آهي. مهمان جيڪي به چار کاڌا اهي کاڌا باقي پراڻي زماني جي گاسليٽ جي خالي دٻن ۾ واپس رکي ڇڏيندا. بسڪيٽ ڪارائٽ بعد پيئڻ لاءِ چانهه، ڪافي، گلاب جو شربت يا ڪجهه پيو ڏين. ڏٺو وڃي ته ان ۾ نه ميزبان کي تڪليف نه مهمان تي گهڻو بار. سادي سودي مزمانيءَ تي ويهي به چار دل جون ڳالهيون ڪن ۽ تهڪڙا ڏين. ملئي ماڻهن ۾ پراڻي پچار، جهيڙو جهتو يا گارگند بنهه ناهي. انهيءَ جي ساڪ هتي جا چيني، هندو ۽ سک پڻ ڏيندا.

ڪن ڪن گهرن ۾ آيل ٻارن کي هڪ ڊالر خرچيءَ طور ڏين ۽ اهو هڪ هڪ ڊالر غريب توڙي امير هڪ جيترو هر هڪ ٻار کي خرچيءَ طور ڏئي. چيني پڻ سندن نئين سال تي گهر ۾ آيل ٻارن کي فقط

هڪ هڪ ڊالر خرچيءَ طور ڏين \_ جنهن کي ”انگ پائو“ سڏجي ٿو.

غريب توڙي امير جي ٻار جي هٿ ۾ شام تائين ذري گهٽ هڪ جيترائي پئسا هوندا. نه ڪنهن کي غربت ۽ ننڍي هجڻ جو احساس ۽ نه وري ڪنهن کي احساس برتري ۽ اميريءَ جو اجايو شان. يعني گهڻي گهل، ڪوڪلي شان ۽ شوبازيءَ کان هتي جي ماڻهن اڃا تائين پاڻ کي ڪافي بچائي رکيو آهي.

اهڙيءَ طرح ’ملئي شاديءَ تي به گهٽ خرچ ۽ گهٽ ڪٽراڳ ٿئي ٿو \_ چاهي امير جي شادي هجي يا ڪنهن غريب جي. نڪاح هڪ ڏينهن اڳ ۾ چند مائٽن اڳيان ٿئي ٿو. ٻئي ڏينهن اوڙي پاڙي جا مت مائٽ دوست يار وليمي جي دعوت تي اچن جيڪا هر هنڌ يارهين بجي کان چئنين بجي تائين هوندي آهي. ان مقرر وقت ۾ جنهن کي جنهن وقت سهوليت لڳي، اچي ماني کائي وڃي. مانيءَ جو مينو به هر هنڌ ذري گهٽ ساڳيو. ڪڪڙ جو منو ڪٽو ٻوڙ، مڪس پاڇين جو ٻوڙ. ڳائي گوشت جو ڇڊو ٻوڙ، انناس جو آچار ۽ ڦڪرا پاڻيءَ پسيا چانور. مٺي ۾ رنگين جيليءَ جون برفي وانگر چڪيون چڪيون. ڪنهن ڪنهن وٽ ڪٿي گيهه ۽ بصرتي داغ ٿيل پت هوندو. پاڻيءَ بدران گلاب جو هلڪو منو ۽ ڳاڙهو شربت. چئن چئن ماڻهن لاءِ هڪ خومچو پوري پني مانيءَ جو آڻي رکندا آهن. ڪڪڙ جي ٻوڙ ۾ به

هڪ يڪو وڏو ٽڪر هوندو آهي، جنهن مان چارئي ورهائي ڪٽن. دعوت ۾ اچڻ وقت هر هڪ پنهنجي دوستي موجب هڪ ڊالر ۽ ڊالريا پنج ڏهه ڊالر پوئو ڏين، جيڪو در وٽ ويٺل همراھ رجسٽر ۾ نوٽ ڪري ۽ جيڪا پراڻي پاڇي سمجهي ان همراھ کي ان جي ڪاڇ تي موٽائي ويندي آهي. پوري بي بجي گهوٽ ڇڄ سميت ڪنوار جي گهر پهچندو آهي. ساڻن گڏ بئنڊ باجي وارن بدران ان ڏهه جڻا هڪ ئي ورديءَ ۾ دق وڃائيندا، درود شريف ۽ حمد پڙهندا، پهچندا آهن. گهوٽ در وٽ اچي بيهندو آهي. باقي ڇاڇي اندر هليا ايندا آهن. پوءِ ڪنوار پنهنجين ٻن ساهيڙين سان گڏ گهر مان نڪري اچي گهوٽ جي ڀر ۾ بيهندي آهي. ٻنهي ساهيڙين کي اُس ۽ مينهن جي بچاءَ لاءِ رنگين چٽيون هونديون آهن، جيڪي گهوٽ ڪنوار مٿان جهلي بيهن. انهن جي ڀر ۾ ننڍا ٻار بانس جا ڊگها لڙها جهلين، جن ۾ پني جا گل ۽ پنيون چنبڙيل هونديون آهن. مولودي وري دق وڃائڻ شروع ڪندا آهن ۽ گهوٽ ڪنوار اندر اچي وڏين ڪرسي تي ويهن. ڪجهه ساٿ سوڻ هلندا آهن جن ۾ گهڻن جو واسطو مذهب ۽ اسلام سان نه پر هتي جي گڏيل تهذيب ۽ ڪلچر سان آهي، جن ۾ ڪجهه ڪجهه رسمون هندن ۽ چيني ٻڌن ۽ پورچوگيزن جون پڻ هلنديون اچن ۽

جيئن پاڻ وٽ ڳوٺن ۾ ٻُڪي، وٽه ۽ شاديءَ رات لائين مهل جيڪي  
سات سوڙ ۽ رسمون سرانجام ڏنيون وينديون آهن، اهي سالن کان  
هلنديون اچن ۽ انهن جو واسطو سنڌ ۽ اوسي پاسي جي علائقي: پوڄ،  
ڪڇ، مڪران، راجستان ۽ پنجاب جي ڪلچر سان آهي \_ ۽ نه مذهب  
سان.

انهن ريتن رسمن بعد گهوت ڪنوار ۽ سندن ويجهه عزيز ۽  
دوست ماني کائيندا آهن. ان ٽولي لاءِ مڙئي ٻه چار وڌيڪ شيون  
ٺهيل هونديون آهن: جهڙوڪ مڇي، گانگت ۽ هڪ اڌ ڪا ٻي منائي  
به. ماني بعد ڪنوار گهوت سان گڏ سندس گهررواني ٿيندي آهي. پر  
هتي ملاڪا رياست ۾ گهوت کي ڪنوار جي گهر ۾ رهڻو هوندو  
آهي. ان ڪري تي چار ڏينهن گهوت جي گهر رهي، سامان سڙو ڪٽي  
هميشه لاءِ گهوت ڪنوار جي گهر اچي رهندو آهي.

هلڪي ڦلڪي ماني گهوت جي گهر به ٿيندي آهي، جيئن  
باقي سنگتي ساڻي جيڪي ڪنوار جي گهر اچي نه سگهيا سي کائي  
سگهن، پر جي گهوت ڪنوار جو گهر ويجهو آهي ته پوءِ هڪڙي ئي  
ماني ڪنوار جي گهر سندس خرچ تي ٿئي يا اڌو اڌ پئسا ڏين. شاديءَ  
يا ٻي ڪاچ جي ماني هوٽل تان يا بورچيءَ کان نه پچرائين پر پاڙي  
جون عورتون ۽ مرد گڏجي رڌين. ٿانو ۽ چادرون به پاڙي مان وٺي اچن.

مانيءَ بعد هر هڪ مهمان کي گهر وڃڻ وقت اوڀاريل بيضو ڏٺو ويندو آهي. اها دراصل چينين جي پراڻي رسم آهي جيڪا هتي جي ملئي مسلمانن ۽ هندن ۾ پڻ هلندي اچي. چيني بيضي کي ويجهه (Fertility) جي علامت سمجهن ٿا.

شاديءَ وارا به ڏينهن گهٽ ڪنوار پنج ڇهه مختلف وڳا بدلائي فوتو ڪڍرائين، جنهن جو پوءِ آلمر ٺاهي سڀني کي ڏيکارين. شاديءَ وارن ڏينهن ۾ پهريل وڳا چڱا قيمتي ٿين ۽ اهڙا جهڳ مڳ وارا ڪپڙا فقط شاديءَ تي ئي پاتا وڃن ٿا يا وري چيني ڊرامن ۽ اوپيرا شوز ۾. پاڻ وٽ به ڪنوار جو شاديءَ رات وارو ڳاڙهو وڳو ڪافي قيمتي هوندو آهي \_ جيڪو فقط ان ئي رات پاتو وڃي ٿو باقي عمران کي اڏوهي ۽ تنو کائيندو آهي. پر هتي مزي جي ڳالهه اها جو شاديءَ جا وڳا ٺهراڻا تي خرچ ڪرڻ بدران شاديءَ تي گهٽ ڪنوار اهي وڳا دڪان تان مسواڙ تي وٺي ايندا آهن. ملائيشيا جي هر شهر ۾ ڪيترائي اهڙا دڪان آهن جتي هر ماپ جون ملئي، انڊين ۽ چيني شاديءَ جون ڊريسون مسواڙ تي ملن. نه فقط ڊريسون پر ڪوڙا ڳهه پڻ. خاص ڪري مٽي تي رولڊ گولڊ جو چٽ ته هر ڪا ملئي

ڪنوار پائي \_ جنهن جي تن ڏينهن جي مسواڙ ڏهر پندرهن ڊالر مس  
ٿئي.

هڪ ملئي جوڙي کان سندس شاديءَ جو خرچ پڇيم:  
”مانيءَ ۽ ڪپڙن تي ڏيڍ هزار ڊالر خرچ آيو.“ هن ٻڌايو. ”پر  
ماڻهن کان جيڪي اڍائي هزار ڊالر تحفي ۾ مليا انهن مان ماني  
تڪيءَ جو خرچ لاهي باقي بچيل هزار ڊالرن مان نئين ورتل گهر لاءِ  
فريچر ۽ ٻيو سامان ورتوسين.“  
”۽ گهر؟“ مون پڇيومان.

”سرڪار کان جيڪو شاديءَ لاءِ اسان کي قرض مليو هو اهو  
سمورو ڏيئي سرڪار طرفان ٺهيل سستو گهر (Rumah-  
Awam) ورتوسين. باقي رهيل پئسا ننڍين قسطن ۾ ويهن سالن  
اندر پيارڻا آهن. پراها قسط اسان لاءِ آسان آهي جو هونءَ جيڪي سؤ  
ڊالر پرائي گهر جي مسواڙ تي ڏيندا هئاسين اها هاڻ قسط ۾  
ڏينداسين.“

منهنجي خيال ۾ شاديءَ جو ان کان وڌيڪ سادو، سنو ۽  
سستو نمونو ٻيو شايد ئي ڪٿي هجي. شاديءَ بعد قرضي ٿيڻ بدران  
هتي ملائيشيا ۾ گهٽ ڪنوار جو صحيح معنيٰ ۾ نئون گهر ٺهيو  
وڃي.



## رتو ديرو يا نئون ديرو

ڪوالالمپور شهر جو سڄو نالو وٺڻ بدران ملائيشيا ۾  
ڪنهن کي فقط ”ڪوالا“ پڇڻ سان هو هرگز سمجهي نه سگهندو ته  
توهان جي ڪوالا سان مراد ڪوالالمپور آهي. ڇو جو هتي ملائيشيا  
۾ ڪيترائي شهر آهن جيڪي ڪوالا سان شروع ٿين ٿا. ملائيشيا ۾  
ڪوالا ائين آهي جيئن پاڻ وٽ سنڌ ۾ تندو. هاڻ فقط تندو ڇوڻ سان  
ٻئي کي ڪهڙي خبر ته آيا اهو تندو آدم آهي يا تندو قيصر. تندو  
الهيوار آهي يا تندو محمد خان. اهڙيءَ طرح ملائيشيا ۾ ڪيترن ئي  
ننڍن وڏن شهرن جا نالا ڪوالا سان شروع ٿين ٿا. جهڙوڪ: ڪوالا  
ٽرينگانو (جيڪو ٽرينگانو رياست جي گاديءَ جو شهر آهي جيئن  
سيلينگر رياست ۽ سڄي ملائيشيا جي گاديءَ جو هنڌ ڪوالالمپور  
آهي.) ان کان علاوه ڪوالا لپيس (Kuala Lipis)، ڪوالا  
ڪنگسار، ڪوالا ڪيرائي، ڪوالا ڪيلاوانگ، ڪٿالا نيرانگ  
وغيره. اسان جي پرواري هڪ ڳوٺ جونالو ”ڪوالا سنگائي بارو“  
آهي.

”ڪوالا“ وانگر هتي ”ڪمپونگ“ پڻ مشهور آهي.

ڪمپونگ جي معنيٰ ئي ڳوٺ آهي ۽ سندس استعمال به ايئن ٿئي ٿو. جيئن پاڻ وٽ ڳوٺ لفظ جو ڳوٺ چئو چنڊ، ڳوٺ چوهڙ جمالي، ڳوٺ سانڌاڻ، ڳوٺ ونجهيريءَ وانگر هتي جي به ڪيترن ئي ڳوٺن جي نالي اڳيان ڪمپونگ (ڳوٺ) اچي ٿو. مثال طور: ڪمپونگ جاوا (جاوي ماڻهن جو ڳوٺ)، ڪمپونگ لمبو (ڊگهي جو ڳوٺ)، ڪمپونگ لائوٽ (سامونڊي ڳوٺ)، ڪمپونگ بيسار (وڏو ڳوٺ)، ڪمپونگ غلار (نانگ جو ڳوٺ) وغيره وغيره. (ريڊيو تان گانن جي فرمائش موڪليندڙن جا نالا ٻڌي ٻڌي مون به ڪافي ڳوٺن ۽ شهرن جا نالا ياد ڪري ورتا آهن). ها، هتي جي هڪ ڳوٺ جو نالو ڪمپونگ نيوزيلينڊ به آهي. پاڻ وٽ به هڪ ڳوٺ جو نالو ”ڳوٺ بنگلاديش“ به آهي، جيڪو سڪرنڊ ڀرسان آهي.

۽ جيئن پاڻ وٽ هڪ کان وڌيڪ ڳوٺن جا ساڳيا نالا به ٿين جيئن حيدرآباد ضلعي جو سعيدآباد ۽ دادوءَ جو پاڻ سعيدآباد ٿيڻ ملائيشيا ۾ پڻ آهي. مثال طور ڪمپونگ گاجاح (هاڻيءَ جو ڳوٺ) تن مختلف شهرن جو نالو آهي، جيڪي مختلف رياستن: جوهر، ڪيلنتان ۽ پيراق ۾ آهن.

پاڻ وٽ ڪيترن ئي شهرن جي نالن سان نئون، پراڻو، آباد،

پور، ديرو، ڪوٽ جهڙا لفظ اڳيان يا پويان اچن ٿا، تيئن هتي

ملائيشيا ۾ بارو (نئون)، توڻا (پوڙهيا پراڻو) پنڄنگ (سمند اندر

گهڙيل زمين جو حصو)، ڪوٽا (ڪوٽ، ديرو)، سُنڱائي (درياءُ)،

لانگ (ڪفن، مقام)، پاسر (بيابان، واري)، سمپانگ (چواتو)،

پاڊانگ (پوک/بني) شهرن جي نالن ۾ جام استعمال ٿين ٿا.

اهوئي سبب آهي جو ملائيشيا جي شهرن توڙي ڳوٺن جو اڌ

نالو وٺڻ بدران هميشه سڄو نالو يا رکڻ کپي ڇو جو فقط اڌ نالو کڻڻ

سان ٿي سگهي ٿو، اهو اڌ ٻين شهرن ۾ به ساڳيو هجي، جهڙوڪ:

’ڪوٽا تنگيءَ‘ جو سڄو نالو وٺڻ بدران فقط ’ڪوٽا‘ چوڻ ايئن آهي

جيئن فقط ’ڪوٽ‘ چوڻ مان ڪهڙي خبر پوندي ته اهو عمر ڪوٽ

آهي يا ڪنڌڪوٽ، ڪوٽ ڏيجي يا ڪوٽ غلام محمد! اهڙيءَ طرح

فقط ”ديرو“ چوڻ سان ڪهڙي خبر ته رتوديرو، بائوديرو يا نئون ديرو!

نلهو ”ميريپور“ چوڻ مان ڪهڙي خبر ته اهو ميريپور خاص آهي، ميريپور

ماٿيلو يا ميريپور ساڪرو. تهڙيءَ طرح ملائيشيا ۾ ڪوٽا سان ٻيا به

ڪيترائي شهر آهن، جهڙوڪ: ڪوٽا بارو، ڪوٽا ڪنابالو، ڪوٽا

تمپان، ڪوٽا لينگانگ، ڪوٽا سيتيا وغيره وغيره.

## پکين پچارون

ملائيشيا جي اخبارن ۾ پکين ۽ جانورن جون خبرون به واه  
 جون اچن ٿيون. ظاهر آهي اهو ملڪ جنهن کي دنيا جو بيلو سڏجي ٿو.  
 ان ۾ پکين، جانورن ۽ جيت بلائن جون دلچسپ ڳالهيون پلا چونه  
 هجن. هتي پهراڙي ۽ ڳوٺن ۾، گهرن جي ٻاهران لوڙها ڏنل آهن. پر  
 اهي چورن جي ڊپ کان نه پر جانورن جي بچاءَ کان آهن. ڪڏهن  
 ڪڏهن ڌڻن جا ڌڻ هاڻين، پولڙن يا سانن جا پوکيل فصل ۽ ڳوٺاڻن  
 گهرن ۾ گهڙي پوندا آهن.

گذريل سال به خبر پيئي ته عيد تي تربنگانو رياست جي  
 هڪ ڳوٺ وارن نه عيد نماز پڙهي ۽ نه تن ڏينهن تائين هڪ ٻئي سان  
 ملڻ لاءِ نڪري سگهيا جو هاڻين جو هڪ ڌڻ ڀرواري جهنگل مان  
 نڪري ان ڳوٺ جي چوڌاري اچي ويهي رهيو هو. آخر ٽئين ڏينهن  
 بيلي کاتي وارن اچي هنن کي پڄاڻي ڪڍيو، تڏهن ڳوٺ جا ماڻهو  
 ٻاهر نڪتا.

ڪجهه ڏينهن پهانگ رياست جي پڻ اهڙي خبر اخبار ۾ آئي  
 هئي ته اتي جي هڪ ڳوٺ ۾ هاڻين جي ٻن ڌڻن بينل لکها ڊالرن جي  
 فصل کي لتاڙي ڇڏيو ۽ ڪيترائي انڊين جا ڪچا ۽ ملئي

ماڻهن جا ڪاٺا گهر ڏاهي وڌا. ڪواڪيلي سرهاڻيءَ کي مارڪت  
ڪندي به ڊڄي ٿو جوهاڻيءَ جو يادگيرو تمام گهڻو آهي ۽ هو ڳولي  
ڳولي ان ماڻهوءَ کان بدلو وٺي ٿو. هاڻين بعد ٻئي نمبر تي پولڙن،  
سوئرن، سانن، مانگر مڇن ۽ گينڊن جي ڪيل نقصانن جون خبرون  
اينديون آهن.

ڪي خبرون وري دلچسپ نوعيت جون هونديون آهن. مثال  
طور: 'باگاس رائي' ڳوٺ جي هڪ همراھ جي ڪڪڙ جي خبر آئي  
هئي ته اها ناريل جو سڄو وڻ چڙهي مٿي چوٽيءَ تي ويهي بيضو لاهي  
ٿي.

ڪڪڙ جي مالڪ حاجي مختيار (عمر چاليهه سال) ٻڌايو ته  
ڪڪڙ کي وڻ تي چڙهڻ جي ايڏي پريڪٽس ٿي ويئي آهي جو بيضو  
لاهن مهل ٽيهه فوٽ ڊگهو ٿر لتاڙي مٿين تارين تي ويهيون لاهي  
ٿي. ڪيترن ماڻهن مختيار کي اها ڪڪڙ وڪڻڻ لاءِ ناڻي جي آڇ  
ڪئي، پر هن انڪار ڪيو.

هڪ چچيءَ جي خبر فوتو سميت آئي هئي ته هڪ ڳوٺ ۾  
فلاڻي همراھ جي گهر ۾ هڪ اهڙي چچي آهي، جنهن کي به پُچ آهن.

ڪجهه ڏينهن اڳ هڪ خبر مينا پڪيءَ جي آئي هئي. خبر جو عنوان هو: ”تامل ڳالهائيندڙ مينا سڄي ڳوٺ جي ڳالهه ”۽ پوءِ خبر ۾ هوت تائيننگ ضلعي جي هڪ ڳوٺ ”توپائيءَ“ ۾ هڪ اهڙي مينا آهي جيڪا تامل زبان ڳالهائي ٿي ۽ ٿوري ٿوري ملئي پڻ. هن کي ڏسڻ لاءِ نه فقط توپائي ڳوٺ جا ڀرپري ڀري کان ماڻهو اچي رهيا آهن.

راجا چيلپها \_ جنهن تامل همراھ جي اها مينا آهي، جي گهر ۾ جيڪوبه وڃي توت اها مينا تامل زبان ۾ ’سا پي تيا‘ چئي ڪيڪاري ٿي \_ يعني توماني کاڌي آهي؟ هن پڪيءَ کي گهر جي سڀني ڀاتين ڄا نالا ياد آهن. ڊبل روٽيءَ وارو جيئن ئي اچي توت ”روٽي روٽي“ چئي سڀني کي اطلاع ڪري ٿي.

راجا ٻڌايوت هن کي اها مينا، ٻيلي ۾ ڪم ڪندي، هڪ وڻ هيٺان زخمي حالت ۾ ملي هئي. هاڻ هوءَ گهر جي هڪ ڀاتيءَ وانگر هنن وٽ رهي ٿي. گهر جا ڀاتي کانئس هڪ ڀل به جدا ٿيڻ نٿا چاهين. جيتوڻيڪ ”پڪي ڌارڻ جولائينس ”نھرائڻ ۾ دير ڪرڻ ڪري ٻيلي کاتي وارن کانئس اها مينا هڪ هفتي لاءِ ڪسي ورتي هئي. پر پوءِ پندرهن ڊالر پياري، لائينس ٺھرائڻ بعد کيس موتائي ويئي.

هڪ خبر ۽ تصوير ”پاسرماس“ ڳوٺ جي انچڪ مات صالح  
اوانگ ۽ سندس پاليل هڪ سهڻي پڪيءَ جي آئي هئي ته سندس هي  
پڪي نماز جي وقتن تي مٺي آواز ۾ لات لنوي کيس نماز پڙهڻ جي  
ياد ڏياري ٿو. انچڪ صالح ٻڌايو ته پڪيءَ جي ان خاصيت جي چڱيءَ  
طرح خبر کيس رمضان ۾ پيئي، جڏهن هوروزو رکڻ ۽ کولڻ مهل  
ايندڙ ٻانگ کان ڪجهه گهڙيون پهرين پنهنجي مٺيءَ ٻوليءَ ۾ سڏ  
ڪندو هو.

انچڪ صالح چيو ته هو ڪڏهن به ان پڪيءَ کي نه وڪڻندو،  
جوهي پڪي پروردگار طرفان کيس هڪ تحفو آهي. پاڻ هن پڪيءَ جو  
نالو نمازي پڪي رکيو آهي.

پرلس رياست جي پوليس اتي جي ماڻهن کي هڪ آدم خور  
چيتي کان خبردار ڪيو آهي، جنهن سنگائي ڳوٺ جي هڪ ماڻهوءَ  
کي کائي وڌو آهي. پيلي کاتي وارا ان چيتي کي مارڻ پٺيان ڀڄ ڊڪ  
ڪري رهيا آهن، جوهنن جو چوڻ آهي ته هڪ دفعو انسان جو رت  
چڪڻ بعد ان ڊپ جو انديشو آهي ته متان هو وري ماڻهن تي حملو  
ڪري.

ڪوالالمپور جي وائلد لائيف وارن سڀني ماڻهن کي چٽاءُ  
 ڏنو آهي ته سماتري گيندي کي ڪوبه نه ماري جو هن جي جنس دنيا  
 ۾ ختم ٿيڻ واري آهي. (ياد رهي ته هن گيندي جو سڱ مردانگي  
 برقرار رکڻ ۽ شهوت وڌائڻ (Aphrodiatis) جي دوائن جي ڪم  
 اچي ٿو. گيندي جو سڱ چين ۾ تمام مهانگو وڪامي ٿو \_ جتي جا  
 حڪيم ان کي پيهي پورو ڪري ٻين شين سان ملائي طاقت، جواني،  
 شباب جي دوا ٺاهي، دنيا جي ڪنڊ ڪڙچ ۾ وڪرو ڪن ٿا.)  
 چون ٿا ته هن وقت هي گيندو سڄي دنيا ۾ فقط ملاڪا جي  
 چٽيا گهر ۾ آهي، جيڪو گذريل سال نگري سيمبلان جي جهنگلن  
 ۾ ڏکڻ هندوستان جي مزورن کي نظر آيو هو. هو وڻن جي ڪٽائي ڪري  
 رهيا هئا ته هي گيندو پڇڻ دوران هڪ اونهي ڪڏ ۾ ڪري پيو.  
 پيلي کاتي وارن ٻڌايو ته چڱو جو مدراسي مزورن ان کي ڏٺو  
 ۽ قاسائڻ لاءِ کين اطلاع موڪليو. جيڪڏهن چيني مزورن جي ور  
 چڙهي ها ته اتي جواتي کيس ڪاڻي سڱ چين، هانگ ڪانگ،  
 تائيوان يا ڪوريا جي ڪنهن پساريءَ کي وڪڻي ڇڏين ها.  
 هونءَ هي گيندو زولا جيڪل دنيا ۾ به وڏي هاڪ رکي ٿو.  
 هن کان اڳ ان نسل جو گيندو فقط راتردم (هالٽنڊ) جي چٽيا گهر ۾  
 هو، جيڪو 1973ع ۾ مري ويو هو. هن گيندي کي حاصل ڪرڻ لاءِ



ملائيشيا حڪومت کي ڪيترن ئي ملڪن وڌيون وڌيون آڇون ڏنيون  
آهن. سنگاپور وارن ته ان جي تور جيترو سون ٿي ڏنو پر ملائيشيا  
وارن اهڙي ناياب شيءِ ڏيڻ کان صاف انڪار ڪري ڇڏيو. ڪيترائي  
يورپي ملڪن جا شاگرد هن گيندي تي ملاڪا ۾ اچي ريسرچ ورڪ  
ڪري رهيا آهن.

## ڪاڪوس ۾ ڪسٽرڊ ڪاٺ

اسان وٽ هند سنڌ ۾ انب فقط اونھاري جا ٻه ٽي مهينا هلن ٿا. پر ملائيشيا ۾ جيئن ته ٻارھوئي هڪ جھڙي موسم آھي سو سڄو سال انبن جون مختلف جنسون مارڪيٽ ۾ نظر اينديون. ساڳي طرح ڪيلا پڻ.

جيتوڻيڪ ڪيلي ۽ انب جي اصل جڳھ ملائيشيا آھي پر افسوس جو انھن ٻنهي ميون تي ملائيشيا وارن ڪو خاص ڌيان نہ ڏنو آھي. انڊيا ۽ پاڪستان ۾ جتي اھي ٻئي ميوا گھڻو گھڻو پوءِ پھتا، سندن جنسون سڌاري کين لذت بنايو ويو آھي. انبن ۽ انبڙين مان به گھڻي ئي شيون: ڪٽائيءَ جو چورو، چٽيون، آچار، مربا، شربت، اسڪائش وغيره ٺاھيا وڃن ٿا ۽ سندن پئڪنگ پڻ ڏينھون ڏينھن ترقي ڪري رھي آھي.

هتي ملائيشيا ۾ ڪيلي جون جيتوڻيڪ چاليهارو کن جنسون آهن پر ڪا به اهڙي سٺي ناهي جهڙي سنڌ، پنجاب، بنگال يا انڊيا ۾ آهي. هتي جو ڪيلو نه فقط ميوي طور پر پاڇيءَ خاطر پڻ کاڌو وڃي ٿو. پسانگ اميون (جئميڪي ڪيلو) پسانگ اماس (سون ورنو ڪيلو) ۽ پسانگ رستالي وغيره اهڙا ڪيلا آهن، جيڪي فقط

ميوبي خاطر کاذا وڃن ٿا. پسانگ اماس سڀ ۾ ننڍو ۽ لذيت ٿئي ٿو ۽ ملائيشيا جوا هوئي هڪ ڪيلو آهي، جيڪو بين ملڪن ۾ \_ ويندي چپان ۾ پڻ، ايڪسپورت ڪيو وڃي ٿو. ملائيشيا جي ڪيلن جون گهڻيون جنسون پاڇي \_ ٻوڙ طور رڌي يا تري کائڻ ۾ اچن ٿيون. ملائيشيا جي ڳوٺن ۾ ڪيلي جا پڪوڙا يا تانڊن تي پڪل ڪيلو ائين وڪامندي نظر ايندو. جيئن پاڻ وٽ پٽالن جا پڪوڙا، چولا يا به پيڻ. پسانگ ابو، پسانگ اواڪ، پسانگ تڻدوق ڪجهه اهڙا ڪيلا آهن جيڪي پاڇيءَ طور ڪم اچن ٿا. (ڪيلي کي ملئي زبان ۾ Pisang چون).

گذريل مهيني ملاڪا ۾ رهندڙ اسان جي هڪ سنڌي ڪئپٽن احمد حسين مخدوم هڪ انب موڪليو ۽ فون تي ٻڌايو: ”اهو اسان جي گهر پٺيان لڳل انب جي وڻ جو آهي. چڪي ٻڌائجان ته کائڻ ۾ ڪيئن آهي؟“

”يار انب پاڻ سالن کان کائڻ ڇڏي ڏنو آهي. هاڻ ڪڏهن اونھاري ۾ سنڌ وڃڻ ٿيو ته اتي ئي کائبو.“ مون ورائيومانس. ”پر هي انب سنو اٿئي.“ احمد زور ڀريو.

”شروع وارن ڏينهن ۾ سڄي ملائيشيا جا انب چڪي ڏنر.

هتي جو ڪوبه سر ۾ ناهي. سنڌ جي انبن سان ڪنهن جو به جوڙ  
ناهي.”

”چڱو هجي ضرور ڪائجانءِ.“ احمد وري چيو.

”ڪائيندس ته سهي پر موڪليو به هڪ اٿئي؟“ مون

چيومانس.

”سڄي وڻ ۾ ٿيا ٿي چار انب آهن. هڪ توکي موڪليو اٿم،

هڪ اڪيڊميءَ واري پرنسپال ڪئپٽن حمزي ڏي ۽ ٻه پاڻ لاءِ رکيا  
اٿم.”

”تو وڻ ۾ فئملي پلاننگ پيا ڪن ڇا؟“ مون پڇيومانس.

جواب ۾ پاڻ رڳو ڪليو ۽ مون جڏهن ان انب کي چڪيو ته واه

جولڳو. شام جو ٿي چيومانس ته يار ان انب خبر اٿئي سنڌ جي انبن

جون سڪون لائون آهن \_ يا ته ڪٿي ڇڄجي ته سنڌ لاءِ سڪ تازي

ڪرائي آهي. دماغ توائي ٿي ويو آهي. سچ ٻڌاءِ ته اهوانب ڪٿان

آندئي. ان ديندي وڻ کي ڪو خاص پاڻ پتر ڏنو اٿئي يا ڪو دوا جو

ڦوهارو هنيو اٿئي؟

ان تي ٻڌايائين ته سندس گهر جي پويان، اهو جيڪو انب جو

وڻ آهي، ان جي چڪي سنڌ کان آئي هئي. ڪانس اڳ هتي هندستان

جوهڪ سنڌي ڪئپٽن دادلاڻي رهندو هو. هواها انب جي چڪي ٺارو  
شاهه مان ڪٿي هتي آيو هو. سواهو انب ان وڻ جو پهريون فصل هو.  
هتي رهندڙ اسان جي هڪ ٻئي پاڪستاني ڪليگ ڪئپٽن  
عرفان فاروقيءَ جي زال \_ ڊاڪٽر نرگس قاضي به چار ڏينهن اڳ  
دليوريءَ لاءِ حيدرآباد پئي ويئي. تنهن کي چيوسين:

”اڏي! واپسيءَ تي پنهنجي ٻار سان گڏ سنڌڙي انب جي هڪ  
چڪي به آڻجوت هتي ملاڪا ۾ پوکي ڇڏيون. ٻار سان گڏوگڏ اها به  
وڌندي رهي. تن چئن سالن بعد \_ پوءِ ڪٿي اسان هتي نه به هجئون، پر  
بيا ڪاٿي اسان جي ملڪ کي ياد ته ڪندا.“

هن پاسي جا ملئي توڙي چيني ماڻهو ٻار ڄمڻ تي هڪدم  
ڪنهن ميوي جو وڻ پنهنجي گهراڳيان پوکيندا آهن. هڪ اهڙي  
ملئي گهر ۾ اتي لڳل وڻن جو پڇيوسين:

”هي رمبوتان جو وڻ ڪيڏو پراڻو آهي؟“  
”فريده جيڏو \_ يعني ٻاويهن سالن جو.“ سندس پيءُ هڪدم

ٻڌايو.

”هه هي چڪن جو وڻ؟“

”ٻارهن سال تن مهينن جو\_ اسان حارث جي ڄمڻ تي اهو  
پوڪيو هئو.”

ڪئپٽن تيجپال سنگهه ٻڌايو ته سندس ڏاڏي سندس پيءُ  
جي ڄمڻ تي بورنيو واري گهر ۾ دورين پوڪيو هو. سندس ڏاڏو  
انگريزن جي فوج ۾ هو ۽ هو ڪافي عرصو بورنيو (انڊونيشيا جو  
بيت) تي رهيو.

”تو ڪڏهن دورين (Durian) کاڌو آهي؟“ ڪنهن  
سردار جيءَ کان پڇيو.

”بابا آءُ ته رهيو ئي هن پاسي آهيان. آئون ته ننڍپڻ کان ڄاوا،  
سماترا، ملايا ۽ سيام جا ميوا پيا ڇيون کائيندو اچان. مون کي دورين  
مان ڌڀ ٻڀ صفا نه اچي.“

”شاباس هجنئي! ڪيئن تو دورين کائين!“ ڪنهن مٿس  
تعجب کاڌو.

دورين ميوو چانهينءَ جيڏو وڏو گول ٿئي. سندس سائي يا  
هيدائين رنگ جي ٿلهي ڪل تمام سخت ٿئي ٿي، جيڪا سڄي  
ڪنڊن سان ڀريل هوندي آهي. اهي ڪنڊا گلاب جي ڪنڊن جهڙا پر  
سائيز ۾ ان کان پنجوڻا ڇهوڻا ٿلهن ٿين. ملئي زبان ۾ ڪنڊي کي  
Duri چئبو آهي. ان تان هن ميوي جو نالو دورين (Durian) پيو

آهي) \_ يعني ڪنڊن وارو. دورين پري کان چاهي وانگر پڻ لڳندو  
آهي. دورين جي مٿين ڪل لاهڻ بعد اندران تمامي جيڏا ان ڏهه وڏا ٻج  
نڪرن ٿا، جن مٿان چڙهيل زرد رنگ جي ڳر کائبي آهي. يعني ڏٺو  
وڃي ته جيڪا شيءِ کاڌي وڃي ٿي اها سڄي ميوو جي پنج سيڪڙو  
به مَس آهي، باقي پنجانوي سيڪڙو ٻج، ٿلهي ڪل ۽ ڪنڊا آهن.  
هي ميوو \_ دورين تمام گهڻو مٺو ۽ گرم ٿئي ٿو. گهڻو  
ڪري پيئڻي ۽ انناس سان ملائي کائبو آهي. دورين ميوو معجونن ۽  
ڪشتن کان وڌيڪ طاقتور سمجهيو وڃي ٿو. سندس گهڻي گرم  
هڃڻ ڪري ملئي زبان ۾ پهاڪو عام آهي ته:

“Apabila Durian Turun. Sarong Naik.”

‘سرونڱ’ معنيٰ گوڏ ۽ ‘تورون’ معنيٰ هيٺ ڪرڻ ۽ ‘نائڪ’  
معنيٰ مٿي چڙهڻ. يعني دورين جي موسم ۾ مردن جي گوڏ مٿي رهي  
ٿي. (لفظي معنيٰ ٿيندي، “جڏهن دورين ڪري ٿو، يعني پڇڻ لائق  
ٿئي ٿو ۽ ان کي کاڌو وڃي ٿو، ته گوڏ مٿي ڪڍي ٿي.”) مطلب صاف  
ظاهر آهي.

هتي جي ماڻهن کي دورين ڏاڍو وڻي ٿو، پر سندس هنگ  
جهڙي اڳري بوءِ جي ڪري ڌاريان ۽ نوان ماڻهو پري پڄن ٿا. پر ڪمال

اهو آهي جو نئون ماڻهو به جيڪڏهن همت ڪري، ڏپ جي پرواه نه ڪندي هڪ به دفعا هي ميوو کائي ٿو ته پوءِ يڪدم هن جو سڄو عاشق ٿيو وڃي \_ پر ان ڏپ تي قابض ٿيڻ ڪا آسان ڳالهه ناهي. ان جي اڳري ڏپ ڪري هن پاسي جي ملڪن: ٿائيلينڊ، انڊونيشيا، سنگاپور ۽ ملائيشيا جي وڏين هوٽلن ۾ \_ جتي گهڻو تعداد ڌارين ملڪن جي ماڻهن جو آهي، دورين کائڻ جي اجازت نه آهي، پر هوٽل ۾ آڻڻ تي به بندش آهي. ڇو جو سندس ڏپ ايڏي تڪي آهي جو ڪو پنجن ڇهن ۾ بند ڪري اچي ته به هوٽل ۾ موجود هر هڪ کي پنهنجي ڪمري ۾ خبر پئجي وڃي. ڪيترن جي ته ايتري دل ڪڇي ٿي ٿي جو ابڙا ڪ اچيو وڃن. پر هتي جا ماڻهو ان ميوي کي ميون جو سرتاج (King of Fruits) سڏين ٿا. کائڻ وارا تعريف مان ڍاندا ٿي نه آهن. پر نئون ماڻهو ان ميوي جي دڪان اڳيان لنگهڻ به نه چاهيندو آهي. بقول هڪ ڌارئين جي ته هي ميوو اهڙو ته ذليل آهي جو کائڻ بعد به ماڻهو جي پگهر مان هن جي پوءِ اچي ٿي \_ اها ٻي ڳالهه آهي ته کائڻ ۾ ضرور سواڊي هوندو.

جيئن انب جي آئيس ڪريم يا ڪشمش جا ڪيڪ ۽ بسڪيٽ اسان وٽ مشهور آهن، تيئن هتي دورين جي آئيس ڪريم، ڪيڪ، بسڪيٽ ۽ تافيون چاڪليٽ به اوترو ئي مشهور آهن، جيترو



ميوو پاڻ. آمريڪن کاڌي جي ڪمپني 'مئڪڊونالڊ هئمبرگر' جن جون چاليهه کن ملڪن ۾ شاخون آهن، ۽ جتي فقط ٽن قسمن جا ملڪ شيڪ وڪامن ٿا: ونيلا، چاڪليٽ ۽ اسٽرابيري، اهي هتي دورين جي ايڏي ڪپٽ ڏسي هنن کي ملائيشيا ۽ سنگاپور جي ملڪن لاءِ گذريل سال کان دورين جو ملڪ شيڪ پڻ شروع ڪرڻو پيو آهي، جيڪو باقي ٽن قسمن (Flavours) کان وڌيڪ وڪامي ٿو.

هونءَ هي ميوو ڪواھڙو سستوبه نه آهي. سڀ ۾ مهانگو آهي. هتي جو هڪ ڊالر (اڄڪلهه ڇهين رپئي آهي) ۾ ٽي کن ناريل ملن ٿا. پيپٽو هڪڙو يا ٻه ننڍا، انناس ٽي يا چار، ربوتان ويهه پنجويهه کن پر دورين فقط هڪڙو ٻن يا ٽن ڊالرن جو ملي ٿو سوبه وچ موسم ۾ نه ته چار پنج ڊالر في ڪٽو عام ڳالهه آهي.

دورين جي ڪل ڪنڊن واري، ٿلهي ۽ سخت هجڻ ڪري هي ميوو خريد ڪرڻ بعد کائڻ اهڙو سولو ناهي جهڙو ڪيلو. صوف يا گذرو. ڇاهي جهڙي هن ميو کي جهلي ڪل ڦاڙي منجهانئس بچ ڪيڏن لاءِ اٽڪل ۽ ڪاريگريءَ جي ضرورت آهي ۽ ان سان گڏ ڪات جهڙي پراڻگ (Parang) ۽ طاقت جي پڻ. اخبارن ۾ اڪثر ڪارٽون

ايندا آهن، جن ۾ دورين کي چلڻ جا نت نوان خيالي اوزار ڏيکاريا ويندا آهن. يا هڪ يورپي همراه ملائيشيا گهمڻ بعد اهو ميوو سوکڙيءَ طور پنهنجي ملڪ کڻي ويو آهي ۽ اتي هٿن تي ٿلها جوروب پائي، نڪ ڪپڙن تنگڻ واري بليءَ سان بند ڪري، ڪارائيءَ سان هن ڪنڊن ۽ ٿلهي کَل واري ميوي کي چيري رهيو آهي.

پاڪستان ۾، منهنجي جهاز تي هڪ دفعي اسان جو سکر جوايڪانامست يار فضل قريشي اچي ويو. ڪارائڻ لاءِ ڪجهه ڳوليم. ٻيو ڪي نه مليو سواءِ ڏاڙهونءَ جي. جيڪو اڳيان رکيومانس. ڏسي چيائين:

”آيل مهمان کي ذليل ڪرڻو هجي ته چري ۽ ڏاڙهون ڏيئي ڇڏجيس ته ويٺو ملهه وڙهي ۽ هٿ ۽ ڪپڙا ڳاڙها ڪري.“

پرهتي ملائيشيا اچڻ ۽ هن ميوي دورين کي ڏسڻ بعد اسان جي حاضر جواب دوست کي پڻ محسوس ٿيندو ته دورين اڳيان ڏاڙهون ته ڪجهه به نه آهي.

گهڻو ۽ اعليٰ جنس جو دورين ملائيشيا جي اترهين رياست ڪيداح ۽ پيرلس کان اچي ٿو يا وري ڏکڻ ٿائيلينڊ کان سنگاپور تائين پهچندي پهچندي هن ميوي جو اگهه اٺ نوڊالڻو وڃي. انبن ۽ ڪيلن وانگر دورين جا به ڪيترائي قسم آهن ۽ رنگ، سائين، سواد،

خوشبوءِ موجب هر قسم تي مختلف نالو آهي. چپرو پڪي  
(Burung-Hantu)، ننداڪڙي ٻلي (Kucing-Tidur)، زلزلو  
(Gentar Bumi) \_ اهي ڪجهه دورين جون جنسون آهن.  
ملائيشيا ۾ پينانگ ڀرسان ٻالڪ ٻيٽ (Balik Pualu) انهن  
جنسن کان مشهور آهي. ان کان علاوه دورين جون ٻيون به ڪيتريون  
ئي جنسون آهن. جهڙوڪ: غمگين ڪتو (Angut-Anjing)،  
هيڊ وارو پت (Nasi Kuning)، تاموپتل (Tembaga)، اڏوهي  
(Semut-Api)، ويڇو (Kepas) ۽ ويندي ڏڍ وارو ڪينئون  
(Kurap) پڻ.

دورين جو وڻ تمام اتاهون ٿئي ٿو ۽ اٺن سالن کانپوءِ فصل  
ڏئي ٿو. پهريان ٻه سال گهٽ ڏئي ٿو. ڏهين سال کانپوءِ صحيح طرح  
ڏئي ٿو. هروڻ ۾ ٻه سئو کن ڍاڻا ٿين. دورين ڳرو، وڏو ۽ ڪنڊن سان  
ڀريل هجڻ ڪري ايترو مٿي وڻ تي چڙهي پٽڻ کان ماڻهو ته ڇا ڀريلوڙا  
به ڪيائين ٿا \_ جيڪي ناريل جي وڻ تي ته چڙهي ناريل پٽي  
سگهن ٿا، پر دورين هرگز نه. ڳوٺ ڪئالا سنگائي باروءِ جي حبيب  
الرحمان ٻڌايو ته اهو هڪ اهڙو ميوو آهي جيڪو پٽبو ناهي. جڏهن  
پڇي راس ٿيندو آهي ته پاڻهي ڪري پوندو آهي.

”هيترو مٿان کان ڪرڻ تي ڦاٽي نٿو پوي؟“ مون پڇيو مانس.

”ان لاءِ قدرت هن ميوي جي ڪل اهڙي ته ٺلهي رکي آهي جو

ايتري مٿاهينءَ تان ڦهڪو ڪرڻ تي به بچيو وڃي.“ هن ٻڌايو.

دورين جي وڻ مان وڏا فائدا آهن. سڄي ملائيشيا ۾ هن

ميوي جي چڱي گهرج آهي ۽ مهانگو وڪامڻ ڪري ڪافي ڪمائي

ڏئي ٿو. ناريل وانگر پٽڻ جي به تڪليف ناهي. بس رڳو اهو نقصان

آهي ته هن وڻ جي ٿڌي چانور ۾ جانور توڙي ماڻهو سمهي يا ويهي نٿو

سگهي. ناريل جو ڦٽيل ته شايد بچي وڃي پر آئون نٿو سمجهان ته

دورين جو ڏڪيل گهري اسپتال به پهچي سگهندو هوندو \_ سڌو

قبرستان ڪٿي ويندا هوندس.

دورين ميوي مان نه فقط آئسڪريم، ملڪ شيڪ، بسڪيٽ

۽ ڇاڪاڻ ته اهي وڃن ٿا پر دورين کي پاڇيءَ وانگر رڌو پٺڻ آهي \_

جيئن هتي ڪيلي ۽ انناس جو ٻوڙ ٿئي ٿو. جيتوڻيڪ ان ٻوڙ ۾ پٺ

دورين جي ڌڻ قائم رهي ٿي.

هڪ دفعي ملئي دوست ابراهيم بن معروف اسان جي گهر

دورين جو ٻوڙ کڻي آيو. سندس پٽ ڏيڻ تي نوڪرياڻيءَ کي ڏنوسين

ته مهرباني ڪري هينئر جو هينئر هتان ڪٿي وڃ. نوڪرياڻيءَ خوشيءَ

مان وٺي اسان ڏي وائڙن وانگر نهاريو. دل ۾ پڪ چئي رهي هوندي ته

اسين ڌاريان (Expatriates) ڪيڏا نادان آهيون. ههڙي نعمت کي  
ڌڪاريون ٿا.

بئي ڏينهن آفيس ۾ اها ڳالهه ڪئپٽن سليم سان ڪيم \_  
جيڪو تازو پاڪستان کان آيو آهي. تنهن چيو: ”ابراهيم صاحب اهو  
ٻوڙ مون وٽ به ڪٿي آيو هو ته چڪي ڏسان. مون ته بنا رک رکاءِ جي  
سنئون سنڌو چيو مانس ته اسان کي نه ڪپي.“  
”پوءِ دل ۾ ته نه ڪيائين؟“ اسان پڇيس.

”نه. دل ۾ نه ڪيائين. رڳو چيائين،  
`Your are a  
” Stupid`

اسان جي هڪ پاڙيسري ملئي همراھ \_ ڪئپٽن  
عبدالرحيم، جنهن کي دورين تمام گهڻو وڻي ٿو، تنهن ٻڌايو ته هي  
ميوو ملائيشيا ۾، گهڻو اڳ تمام سستو هو، رڳو ملئي ماڻهوئي  
ڪائيندا هئا. چيني هرگز هٿ نه لائيندا هئا پر پوءِ انهن جي به ڏاڻ هري  
۽ چشڪو آين جو هاڻ شل نه دورين تي نظر پوين. چيني ماڻهو  
شاهوڪار هجڻ ڪري، هوهن ميوي کي، هر قيمت تي خريد ڪن ٿا.  
اهڙي طرح دورين سڄو سال ڊمانڊ ۾ رهي ٿو.”

ملاڪا ڊينٽل ڪلينڪ جي ڊاڪٽر ميجر داس هڪ ڏينهن  
دورين جي تعريف ڪندي چيو: ”ڏاڍو سواڊي ميوو آهي. هڪ دفعو  
ٽيسٽ ته ڪري ڏسو. انب ۽ ڪيرٽيون به وسري ويندائو.“  
”اهو ته صحيح آهي پر ڏپ ڪي ڪيئن منهن ڏجي؟“ مون  
چيو مانس.

کلي چيائين: ”ها ڳالهه صحيح ٿا ڪريو. دورين هڪ پاسي  
سيري ۽ ماکيءَ جهڙو سواڊي ۽ منو آهي ته ٻئي پاسي سخت ڏپ  
وارو. ان ڪري هن ميوي لاءِ عام چوڻي آهي ته دورين ميوو ڪاٽڻ ائين  
آهي جيئن عوامي ڪاڪوس (Public-Toilet) ۾ ويهي دنيا جو  
لذيذ ترين ڪسٽرڊ ڪاٽڻ.“

دورين، جيڪو ڪن لاءِ جنت جو ميوو آهي ته ڪن لاءِ دوزخ  
جو۔ ملٽي زبان ۾ نه فقط چوڻيون ۽ پهاڪا مشهور آهن، پر  
ڪيترائي شعر ۽ ڳجهارتون ٺهيل آهن. نموني لاءِ هڪ پنٽون  
(چوستي) ۾ چيل، هن ميوي بابت ڳجهارت هن ريت آهي ته:

Kalau Terlanggar Berdarah Dikaki,  
Lsinya Kuning Kulit berduri,  
Kalau tuan bijak bistari,  
Cubalah teka buah ini.

وات ويندي هن سان ٽڪر ٿيڻ تي پير رتو ڇاڻ ٿيو وڃي:

سندس ڳر زردِي رنگ جي آهي ۽ ڪل سڄي ڪنڊن سان

پريل:

سائين منهنجا پاڻ سياڻا آهيو:

ته ڪوشش ڪري ڳجهارت ساليو ته اهو ميوو ڪهڙو آهي.

ڪوبه ميوو ڪن کي گهڻو وڻندو آهي ته ڪن کي گهٽ ۽

ڪن کي وري بنهه نه. پر دورين ٿي هڪ اهڙو ميوو آهي جيڪو

هڪڙن کي تمام گهڻو وڻي ٿو ته ٻين کي نفرت جي حد تائين بنهه نه.

هن ميوو لاءِ چيو وڃي ٿو ته

“Love it or hate it, you can never be

indifferent to the durain.”

سائوٿ ايسٽ ايشيا جو هي واحد ميوو آهي جيڪو جهڙو

ڏکيو پوکڻ آهي، اهڙو ئي ان جو لُڻ ۽ سڀ ۾ مهانگو وڪامي ٿو.

دورين وڻ فقط ان زمين تي ٿي سگهي ٿو، جنهن ۾ گهڻي

مقدار ۾ سلفر هجي ۽ لوڻ بلڪل نه. ٿورو به ڪارو پاڻي ميوو تي اثر

انداز ٿئي ٿو ۽ ميوو صحيح طرح پچڻ کان اڳ ڪريو پوي. هن وڻ لاءِ

اهو چيو وڃي ٿو ته جيترو دير سان ڦرڻ ٿئي ٿو اوترو سٺو.

دورين سماترا کان فلپين، ميامار (برما) کان انڊونيشيا ۾

پوڪيو وڃي ٿو ۽ دورين جي تيز سڳند / خوشبوءِ / ڏپ ميدان

(انڊونيشيا جو شهر) کان ملينال ۽ منڊالي (ميامار) کان منا ڊائو جي مارڪيٽن تي ڇانيل رهي ٿي.

دورين جي ٻاهران اهڙا ته ٿلها ۽ سخت کنڊا آهن جو ماڻهوءَ

کي زخمي ڪريو جهن. ٿاڻلينڊ ۾ ڪنهن کي دورين هڻڻ ائين ڏوهه جو ڪم آهي جيئن ڪهاڙي هڻڻ. ان جي سزا ۽ ڏنڊ دورين کي اڇلي هڻڻ جي طاقت ۽ پهتل زخم موجب ٿئي.

دورين جنهن کي ميون جو بادشاهه سمجهيو وڃي ٿو، ان جي

لذت جو قدر ۽ شان پهرين ملائيشيا ۾ مڃيو ويو. هن ميوي جو

سائنسي نالو Duri Zibethinus ۽ عام نالو Durian ملئي

زبان مان نڪتل آهي. جيڪو شروع ۾ لکي چڪو آهيان ته دوري

(Duri) معنيٰ ڪنڊو ۽ دورين معنيٰ ڪنڊن وارو. Zibethinus

اطالوي (Italian) زبان جو لفظ آهي، جنهن جي معنيٰ آهي تڪي

بوءِ وارو.

دورين ميوي جي ٿلهي ڪل ٽڙڪاڻن سان اندر ٺهيل ڇهه اٺ

ڳڙڪين مان بيضوي شڪل جا ٻج (ڪڪڙيون) نڪرن ٿيون، جن جي

مٿان انب جهڙي هڏي رنگ جي ڳرڇڙهيل ٿئي ٿي، جيڪا چوپي



وڃي ٿي. يعني ڪڪڙي وات ۾ وجهي بيضي جي اڇ جهڙي سنهي لٺ  
چوسي ڪڪڙي اڇلي وڃي ٿي. ڏٺو وڃي ته ٽي چار ڪلو جي دورين ۾  
ڪاٺ، بلڪ ڇٽڻ جو مال ڪواڏ پاڻ به نٿو ٿئي. هونءِ ته هن پاسي \_  
يعني ملائيشيا، انڊونيشيا ڏي (جيڪي ملڪ خط استوا جي ويجهو  
آهن)، ٻار هوئي هڪ جهڙي موسم آهي، چوڌاري سمنڊ آهي، هر وقت  
رُگهه (Humidity) ۽ مينهن آهي، ۽ جيڪي به ميوا ٿين ٿا \_  
ناريل، انناس، ڪنل، ليڇي، رنبوتان وغيره، انهن جون ڪلون ۽  
انڊريون ڪڪڙيون اهڙيون ته ٿلهيون آهن جو منجهن ڪاٺ جو مال ڪو  
نالي ماتر ٿئي ٿو. اهڙي ٿلهي ڪل، هتي جي هر ميوي جي بچاءُ لاءِ،  
ضروري به آهي، نه ته ههڙي مينهن ۽ ڪينئن جيتن جي دنيا ۾ ڪوبه  
فروت پڇڻ تائين پهچي نه سگهي. دورين ميوي جي ڪل ۽ ڪڪڙي  
ڪجهه وڌيڪ ئي ٿلهي ۽ ڳري آهي. آئون هتي جي دوستن کي  
چوندو آهيان ته دورين ميو ايئن آهي جيئن آمريڪا مان نڪرندڙ  
آچر جي مفت ورهائي ويندڙ اخبار \_ ٻه ڪلو وزن جي اخبار ۾ ڪو  
دڪو به خبرن جو مس ٿئي، باقي رڳو اشتهاڙي اشتهاڙ.  
اڃا تائين دورين ڪاٺ جي آئون همت ڪري نه سگهيو آهيان.  
هڪ ٻه دفعا پنهنجو Will Power استعمال ڪري چڪو آهيان

پر دورين جي هنگ جهڙي تڪي ڏپ اهڙيون وايون بتال ڪيون جو  
 سواد جي سڌ نه اٿم ته ڪهڙو هو. هونءَ هرڪو اهو چوي ٿو ته هڪ ٻه  
 دفعا ڪاڻڻ سان پسند اچي ويندو ۽ اهو به آهي ته جنهن کي ڪاڻڻ جي  
 عادت يا سواد مان مزو اچيو وڃي اهو هن ميوي پويان جهڙو ديوانو.  
 اسان ويهارو کن ڌارين ۾ هاڻ فقط ڪئپٽن سليم هن ميوي جو  
 تيسٽ ڊيولپ ڪري سگهيو آهي ۽ جتي آفريڊي اٿس اتي مقامي  
 ماڻهن سان گڏ وات مان سڙپ سڙپ جا آواز ۽ چشڪا ڏيئي ڪاڻڻ ۾  
 جنبي ويندو آهي، جيتوڻيڪ شروع ۾ ته اسان سڀني کان وڌيڪ،  
 ڪئپٽن سليم هن ميوي کي گهٽ وڌ ڳالهائيندو هو. سوان معاملي  
 ۾ هي عجيب ميوو چئي سگهجي ٿو، جنهن لاءِ پڪ پئسن جا هڪ  
 طرف ڏيڻا پون ٿا ته هيڏو ڳرو چپ جهڙو گهر تائين ڏوٽو پوي ٿو. پوءِ  
 ان کي چلڻ مهل هٿن جو قتلچ ۽ ڪاڻڻ بعد صابن سان هٿ ڌوئڻ تي  
 به، هن ميوي جي بوءِ مان جان چڏائڻ آسان ڪم ناهي.

هن ميوي کي وڻڻ مهل چونڊ ڪرڻ لاءِ نه فقط گذري وانگر  
 هن جي خوشبوءِ سونگهي سڃاڻڻ کپي پر رنگ ڏسڻ به ضروري آهي  
 ۽ ڪي همراھ ته ان ۾ آڱوٺي جون نهن ٽنبي ڪل جي ٽولهه ۽ سختيءَ  
 جو اندازو لڳائيندا آهن. خريداريءَ بعد ڪي ڪار جي ڊڪين ۾ پيا  
 رکائيندا ته ڪي پوئين سٽ تي. ڪي رستي تي پيا کائيندا ته ڪي

آفيس ۾ به، جيڪا ڪا دير دورين جي هڳاءِ هيٺ هوندي ۽ اسان نه  
ڪاٺ وارن مان به دورين جي ڏپ پئي ايندي. اهو ايئن آهي جيئن سنڌ  
جا وڏيرا، سياستدان، زميندار اڇيون ڪلف لڳل برقن جهڙيون  
قميصون پائي، ڪراچي ۾ انبن جا ڪوڪا ورهائيندا وڌندا آهن \_ سندن  
جسم ۽ ڪار مان هر وقت ڪئلشيم ڪاربائيڊ جي بو پئي ايندي  
آهي، جنهن جون پڙيون انبن کي جلدي پچائڻ لاءِ ڪوڪن ۾ وڌيون  
وڃن ٿيون.

## ملائشيا ستل بدران بينل هجي ها

دورين، ڪيلي، انب کان علاوه ٻيا به ڪيترائي ميوا  
ملائشيا پاسي ٿين ٿا. انناس ته تمام گهڻو ٿئي ٿو. پاڪستان يا  
يورپ، آمريڪا جي نارنگي، ڪيني، سنگتڙي وغيره جي ٿوري  
گهڻي سڪ انناس مان ئي پوري ڪري سگهجي ٿي.  
هونءَ انناس سنو ميوو آهي. نئين ماڻهوءَ کي پهريان ٻه چار  
ڏينهن شايد ٿورو ڪٽو ۽ عجيب لڳي ۽ چلڻ ۾ به ڏکيائي ٿئي. پر جي  
تڪو ۽ وڏو ڪپ آهي ته منتن ۾ چلجي وڃي. انناس ڏکڻ هندوستان  
۽ سربلنڪا ۾ به جام ٿئي ٿو پر منهنجي خيال ۾ ته سستي ۾ سستو  
ملائشيا ۾ آهي. ڊالر (جهين رپئي) ۾ چار انناس. ۽ جي تمام وڏا  
آهن ته ٽي يا ٻه. ملئي ماڻهوءَ کڇا اڌ پڪا انناس ٻوڙ ۾ ڪم آڻين  
۽ سلاڊ پڻ ٺاهين.

گهڻو وقت رڪڻ يا ولايت ۾ موڪلڻ لاءِ انناس کي چلي،  
گول چڪرن ۾ وڌي دٻن ۾ بند پڻ ڪيو وڃي ٿو. انناس جون هتي ٽي  
خاص جنسون آهن: سراواڪ، موريشس ۽ سنگاپور اسپينش. لڳي ٿو  
ته اهي جنسون اصل انهن ملڪن کان ئي آيون آهن، جيئن پاڻ وٽ  
ميڪسي پاڪ ڪٽڪ يا قنڌاري ڏاڙهون. پهريون ٻه جنسون تازي

ميوِي طور ڪتب اچن. آخري واري جنس ڊپن ۾ بند ڪرڻ لاءِ استعمال ٿئي.

اسان جي ملڪ جا ماڻهو ٿايلينڊ، سنگاپور يا هيڏانهن ملائيشيا پاسي جو پپيتوڏسي / ڪاڻي هڪدم فرق محسوس ڪن ٿا. اڄڪلهه پاڪستان ۾ پپيو ٿئي ٿو\_ خاص ڪري سامونڊي ڪنارن تي يعني بدين، نٽي ضلعي ۾. پراڻو گول يا بيضوي شڪل جو ۽ رنگ ۾ زردو \_ هيڊو آهي پر هن پاسي پپيو قد ۾ ڊگهو ۽ اندران ڳاڙهو يا سونهري نڪري ٿو. ميناج ۾ به سندس جواب ناهي ۽ تمام سستو آهي. هتي جي ڳوٺاڻن گهرن ۾ ٻين وڻن سان گڏ پپيئي جو وڻ به نظر ايندو. ٻيو ميوو وڪڻندا پر پپيو گهڻو ڪري مفت ڏيئي ڇڏيندا. پپيئي ۾ اي ۽ سي وٽامن تمام گهڻي آهي. هتي جي موسم پپيئي لاءِ ڪا اهڙي سازگار آهي جو جنهن وقت به ٻج هڻ ته ڦٽيو پوي. اٺن نون مهينن ۾ ڦرڻ ٿئي ٿو\_ اها ٻي ڳالهه آهي ته پپيئي جوهر وڻ ميوو نٿو ڏئي جو پپيئي ۾ نر ۽ ماد جو چڪر آهي. رڳو مادي وڻ ڦرڻ ٿئي. انهن جي اوسي پاسي ۾ هڪ نروڻ هجڻ ضروري آهي. گذريل مهيني مون کي به خيال آيو ته گهراڳيان ڪجهه ميون جا وڻ هڻجن. سو پپيئي جو ٻج ڪوندين ۾ هڻي، وڏو ڪري،

انهن مان پندرهن وڏا ٻوٽا ٿوري ٿوري فاصلي تي قطار ۾ هنيا اٿم. هاڻ وڏا ٽين ته خبر پوي ته ڪيترا نر آهن، ڪيتريون ماديون. PIA جي شيور مرغي خاني وانگر سڀ نر نه نڪرن. ان کان علاوه مارڪيٽ مان ٽي ٽي ڊالرن جي رمبوتان ۽ ڊورين جي چڪي پڻ وٺي هئي اٿم. اهي وٺ، چون ٿا ته تن ۽ ڇهن سالن بعد ميوو ڏين ٿا.

زيتون، گدرو ۽ چانهين \_ هتي ٿيئي ٽين ٿا پراسان جي ملڪ وانگر اهي ميو هتي ايترو سستا نه آهن. چيان کان وري به سستا آهن. هتي جو گدرو بيحد مٺي جنس جو ٿئي ٿو اسان جي ملڪ ۾ به اڄڪلهه گدري ۽ چانهينءَ جون مٺيون جنسون ٽين ٿيون \_ جن جو بچ سعودي عرب جي وارياسين پتن ۽ اسرائيل ۽ لبنان جي پوئچ سمنڊ جي آبھوا وارن ملڪن کان آيل ٻڌجي ٿو. زيتون انب جيڏو ٿئي ٿو. جنهن ۾ بچ گهڻو ٿئي ٿو اهو سستو ملي. ٿوري بچ وارو ڏيڍ کان ٻي ڊالرين ڪلومي. زيتون کي ملئي زبان ۾ Jambu سڏين.

رمبوتان جهڙو، پر قد ۾ ان کان ننڍو ميوو \_ ليچي پڻ هتي ٿئي ٿو. ليچيءَ سان ملندڙ جلندڙ ۽ ان جهڙو مٺو ۽ لسي ڳروارو هڪ ٻيو ميوو 'ماتا ڪچنگ' پڻ ٿئي ٿو. Mata-Kucing ملئي لفظ آهي، ماتا معنيٰ اڪيون، ڪچنگ معنيٰ ٻلي \_ يعني ٻليءَ جون

اڪيون. هن ميوِي جو رنگ ۽ شڪل ڪجهه ٻليءَ جي اکين جهڙو آهي.  
ماتا ڪڇنگ نالي ملاڪا ۾ هوٽل ۽ سپر مارڪيٽ پڻ آهي.  
'ماتا' (اک) تان ياد آيو ته شعرو شاعريءَ ۾ هتي ملائيشيا  
۾ به اسان وانگر اک (Mata)، دل جگر (Hati) جو گهڻو واهيو آهي.  
اڇڪله هڪ ٽاپ تي گانو، نور ڪلما ساري، نالي هڪ ڳاڻي جو  
هلي رهيو آهي:

Dari Mata la Datang

Barulah Ke Hati

”اڪين مان (پيار) ٿيندو ٿيندو، هينئر منهنجي دل ۾ آيو  
آهي.“ (داري معنيٰ منجهان، داتنگ معنيٰ اچڻ، بارو معنيٰ نئون،  
تازو، هينئر هينئر..)

رنبوتان، ليڇي ۽ ماتا ڪڇنگ جي خاندان جا ٻيا به  
ڪيترائي ميوا آهن جن جي اندر ڪڪڙيءَ مٿان اڇي رنگ جي ڳرڻي  
ٿي. جهڙوڪ لانگ سات ۽ ڏوڪو (Lansium-  
Domesticum) پراڻي ليڇيءَ جهڙا منا نه آهن. ڪي ڪتا به ٿين  
ٿا. هنن جو وڻ پندرهن سالن بعد ميوو ڏئي ٿو.

هتي چڪون (Manilkara-Achras) به جام ٿئي ٿو.

چڪون پاڪستان ۾ به ڏينهنون ڏينهن وڌي رهيو آهي، پر هتي جو  
چڪون وڌيڪ سواڊي ٿئي ٿو، سائيز ۾ پڻ اسان جي چڪونءَ کان وڏو  
ٿئي ٿو.

مٿين ميون کان علاوه استار فروٽ ۽ مئنگواسٽين پڻ  
ملائيشيا ۾ عام ميوا آهن ۽ هاءِ وي (رستن) تي جتي ڪٿي چيني  
۽ ملئي عورتون آهي ۽ ٻيا ميوا وڪڻندي نظر اينديون. (۽ اندين  
عورتون رستي جي مرمت ڪندي). استار فروٽ ڪيئن کائين ٿا \_  
ڪنهن کي کائيندي نه ڏٺو اٿم. پروڪامي جام ٿو. دڪانن تي جام  
نظر ايندو يا وري چيني گهرن اڳيان ٺهيل سندن ابن ڏاڏن جي ننڍين  
درگاهن اڳيان. اسان جي ڪليگ ڪپڙن تي جپال سنگهه ٻڌايو ته  
استار فروٽ اسڪولن ۾ ڏاڍو وڪامي ٿو. ٿورو ڪٽيڙو هجڻ ڪري  
ملئي ۽ چيني چوڪريون رسيس ۾ ائين کائين جيئن انڊيا ۽  
پاڪستان ۾ چوڪريون گدامڙي ۽ ڪچيون انٽريون کائين ٿيون.

مئنگواسٽين (Garcina-Mangostana) جيڪو

نالي مان لڳي ٿو ته انب (مئنگو) جهڙو هوندو پر ان کان آهي بلڪل  
نرالو \_ شڪل توڙي سواڊ ۾! هي ميوو ڏسڻ ۾ ننڍي واڱڻ جهڙو  
آهي. مٿيون سائو توپ لاهي هٿن سان مروڙي، يا ڪپ سان سندس



واڻڻائي ڪل کي چوڌاري هلڪو چيهڪ ڏيئي کولي سگهجي ٿو.  
منجهائينس ٿور جي ڳڙين جيڏيون ۽ جهڙيون ڪڪڙيون نڪرن جنهن  
مٿان ڇهڻيل گودو کائبو آهي. هر مٺنگو استين جي تري ۾ گل ٺهيل  
ٿئي ٿو. جيتريون ان مٿان پنڪڙيون اوتريون ئي اندران ڳڙيون نڪرن.  
بنگلاديش وانگر هتي به ڪنل \_ جنهن کي ملئي زبان ۾  
Nangka انگريزيءَ ۾ 'جئڪ فروٽ' چون ٿا، سڄو سال نظر اچي ٿو.  
ڪنل (Artocraous-Heterophyllus) ميوي طور به کاڌو  
وڃي ٿو ته ٻوڙ طور به ڪم اچي ٿو. هي فروٽ ڪٿي به ڪو گهڻو  
پسند نٿو ڪيو وڃي. اسان جي هڪ عرب دوست چواڻي \_ جنهن کي  
ڪنل تي چڙ آهي، جيڪڏهن ميوي ۽ پاڇيءَ ۾ به حلال، حرام ۽  
مڪروه جو حساب هجي ها ته ڪنل ميو مڪروه ۽ گوگڙو مڪروه  
پاڇي چئي سگهجي ها جن جي شڪل توڙي سواد کان ڪراحت اچي  
ٿي.

'ڪنل' سائيز ۾ ٻانهن جيڏو، تور ۾ ڏهن ٻارهن سِيرن تائين  
ٿئي ٿو. هاڻ توهان پاڻ ئي فيصلو ڪريو ته اهو ميو ٿيو يا رڍ چيلو!  
انهن ڏير ميون کان علاوه ملائيشيا ۾ ٻيا به ڪيترائي ٿورا  
گهڻا ميوا ٿين \_ پيرن ۽ پيرن کان پوميلو، جمبو آڙ جهڙا ٿين ٿا. جي

نٿا ٿين ته ٿڌ وارا ميوا: انگور، ناسپاتيون، زردالون، صوف، گرما، سردا،  
 ڪينا، نارنگيون ۽ ڏاڙهون \_ جن لاءِ هتي جا ماڻهو ڏاڍو سڪن ٿا.  
 ڪاش جاگرافيءَ جي لحاظ کان ملائيشيا جو ملڪ دنيا جي گولي  
 تي اولهه اوڀر ۾ ستل هجڻ بدران پاڪستان وانگر اتر ڏکڻ ۾ ايو  
 هجي ها ته جيئن ڏکڻ ۾ گرم موسم وارا ميوا: انب، چڪون، ڪيلا،  
 پَپيا، گدرا، چانهيون ٿين ها ته اتر ۾ سرد موسم وارا ميوا: انگور،  
 نارنگيون، ناسپاتيون، صوف ۽ ڏاڙهون هجن ها.

## سائين چنتا نه ڪريو

هڪ ڏينهن اسان جي اڪيڊمي جي ڪمانڊنٽ (پرنسپال) ڪئپٽن حمزه بن نور مون کي پنهنجي آفيس ۾ گهرايو. سندس اڳيان هڪ خط هو، جنهن ڏي اشارو ڪري چيائين: ”P.U.O انسٽيٽيوٽ جي پرنسپال وٽان هي خط آيو آهي. ڪين مٿرين انجنيئرنگ لاءِ ڪوليكچرار ناهي. هو چاهين ٿا ته اسان وٽان ڪو هفتي کن لاءِ اتي جي فائينل ايئر جي شاگردن کي وڃي پڙهائي. تون ويندين؟“

اسان جي اڪيڊميءَ ۾ Post Sea جي انجنيئرنگ تعليم لاءِ جيڪي ملائيشيا جا انجنيئران ڄن ٿا، اهي پنهنجي اوائلي تعليم P.U.O (پوليٽيڪنڪ انگڪو عمر) انسٽيٽيوٽ مان وٺن ٿا، جتي چئن سالن جو مٿرين انجنيئرنگ ۾ ڊپلوما ڪورس آهي. هيءَ انسٽيٽيوٽ پيراق رياست جي شهر اپوح (Ipoh) ۾ آهي جيڪو هتان ملاڪا کان ساڍا ٽي سؤ ڪلوميٽر اتر ۾ آهي. هن پوليٽيڪنڪ انسٽيٽيوٽ ۾ مٿرين انجنيئرنگ کان علاوه مڪينيڪل، سول، اليڪٽريڪل ۽ ڪامرس جا ڊپارٽمينٽ پڻ آهن. بلڪ مٿرين

## انجنيئرنگ جو ڊپارٽمينٽ (Bahagian-Perkapalan)

منجھس ويجهڙائيءَ ۾ شامل ڪيو ويو آهي، جيڪو چپانين جي ڪوششن جون نتيجو آهي. چپانين هن ڊپارٽمينٽ لاءِ نه فقط ماڊل مشينريون جهڙوڪ ڊيزل انجن، بئالر، تربوچارجر، جنريٽر ۽ اسٽيرنگ گيئر وغيره ڏنيون پر پڙهائڻ لاءِ ڇهه ست چپاني مٿرين انجنيئر پڻ ڏنا، جيڪي ڪجهه عرصو اڳ مدو پورو ٿيڻ تي چپان موٽي ويا. انهن جي ڪوٽ پوري ڪرڻ ۽ پڙهائڻ لاءِ هتي جا ڪجهه انجنيئر مقرر ڪيا ويا. جهڙوڪ: مسٽر مصطفار\_جيڪو جيتوڻيڪ مڪينڪل انجنيئر آهي، پر ڪجهه مٿرين انجنيئرنگ جا سبجيڪٽ پڻ پڙهائي ٿو. مسٽر هاشم جيڪو نيول آرڪيٽيڪٽ ۽ مڪينڪل انجنيئرنگ ۾ گريجوئيٽ آهي. اهڙيءَ طرح مئٿس، اليڪٽرانڪ، مٿرين لئجسليچر، مشين ڊرائينگ جهڙن سبجيڪٽن لاءِ موهن ڪرشنان، فيصل، صوفيان، اسماعيل، ارشد، رضوان، ليو وغيره هتي جا ملڻي، تامل ۽ چيني ليڪچرار آهن. باقي مٿرين انجنيئرنگ جا اهي ڀاڱا جيڪي جهاز جي ايمرجنسي ۽ پريڪٽيڪل مسئلن سان واسطو رکن ٿا: جهڙوڪ: طوفانن ۾ ڇا ڪرڻ کپي؟ جهاز جا پاسا چيري سمنڊ جو پاڻي گهڙي اچي ته ڇا ڪرڻ کپي؟ باهه لڳي ته ڇا ڪجي؟ بلڪل بليڪ آئوٽ (اونده) ٿي وڃي ته ڇا ڪجي؟ انجن

استارٽ نه ٿئي يا ان جي اندر (Scavenging – Fire) باهه لڳي وڃي ته ڇا ڪرڻ کپي؟ وغيره لاءِ ڪين مون جهڙي مٿرين انجنئير جي ضرورت هئي، جيڪو جهاز تي گهڻو عرصو رهيو هجي ۽ اهڙن مسئلن کي منهن ڏيڻ جي تجربي مان حاصل ڪيل ڄاڻ هنن کي پهچائي سگهي.

مون ڪجهه تبديليءَ خاطر ڪجهه نئين اداري ۽ ماڻهن کي ڏسڻ خاطر ۽ ڪجهه نئون شهر ۽ رياست گهمڻ جي شوق ۾ يڪدم هائوڪار ڪئي. ڪئپٽن حمزي چيو ته پڙهائڻ جي في جيڪا ملندي سا هتي جي قانون موجب اڪيڊمي ڪٽندي جو تون اڪيڊميءَ جو پگهاردار آهين. باقي وڃڻ جو پاڙو پتو، ماني ۽ رهائش جو توکي سڀ خرچ ملندو. آئون پڙهائڻ وارو سليبس وٺي پنهنجي آفيس ۾ آيس. ان ۾ ڪوشڪ ناهي ته اهو ڪافي گهڻو هو پر جيئن ته اپوڇ وڃڻ ۾ اڃا مهينو هو سو تيسين تياري پوري ڪري ڇڏيم. ڪجهه Transparencies ٺاهيم، جيڪي اوور هيڊ پروجيڪٽر (O.H.P) تي رکي ڏيکارڻ ۽ سمجهاڻ لاءِ هيون. ڪجهه سوالن جي جوابن جا هئڊ آئوٽ ٺاهيم، ڪجهه زباني سمجهاڻ لاءِ ڇڏيم. ڪجهه عنوانن تي Mavis پروجيڪٽر جون فلمون مون وٽ موجود

هيون \_ جهڙوڪ: باهه بابت، سمنڊ تي گند اچڻ (Pollution) بابت، فيول انجنيڪٽر تيار ڪرڻ ۽ بئالرجي صفائي سنائي بابت \_ اهي ڪنيم.

مقرر تاريخ تي صبح جو انين بجي ڌاري ملاڪا کان نڪتس. اسان جي هڪ ليڪچرار \_ مسٽر چيانگ (جيڪو اپوچ جو آهي) تنهن صلاح ڏني هئي ته اپوچ وڃڻ لاءِ ڪوالالمپور شهر ۾ اندر هرگز نه وڃان. ڪوالالمپور کان اڳ هڪ رستو جنهن جي مٿان Utara لکيل نظر ايندو، اهو وڏي اتر طرف هليو وڃان. (ملئي ۾ اتارا جي معنيٰ آهي اتر). اپوچ، پينانگ، الور اسٽار \_ اهي سڀ شهر اتر ڏي ويندڙ ان رستي تي آهن.

ڪوالالمپور کان ٻاهريون رستو وٺڻ ڪري ڪوالالمپور شهر جي ٽرئفڪ کان بچاءُ ٿي ويو ۽ جلدي ٻي ڪنڊ کان وڃي نڪتس. اڳتي هلي Utara (اتر) وارو رستو ٽن شاخن ۾ ورهائجي ويو. جنهن مان هڪ جنهن تي اپوچ لکيل هو ان کي فالو ڪندو شام جو تين بجي ڌاري اپوچ شهر ۾ پهچي ويس.

ملائيشيا ۾ رستن جا نشان (Road Signs) ڪڍي سنگاپور جهڙا بهترين نه آهن ته به ايشيا، آفريڪا ۽ ڏکڻ آمريڪا جي ڪيترن ئي مشهور ملڪن جهڙوڪ: ڪوريا، انڊونيشيا، فلپين،

ٿاڻلينڊ، پاڪستان، هندوستان، ڪينيا، نائجيريا، وينزويلا، چلي وغيره کان بهترين آهن. ڪار تي هلائڻ مهل ڪنهن جو ڀر هجڻ ضروري آهي، جيڪو رستي جا مختلف نشان پڙهي ڊرائيور کي ٻڌائيندو هلي، نه ته اڪيلي سر گاڏي هلائڻ ۽ هر ڀيري ڪري رستي جا نشان پڙهڻ پنهنجي لاءِ ۽ پويان ايندڙن لاءِ مٿي جو سور پيدا ڪرڻ آهي \_ جيڪو آئون ڪافي حد تائين پيدا ڪندو اڀوڇ پهتس. اڀوڇ شهر ۾ پهچي جيڪي هٽلن جا نالا اخبارن، رسالن ۽ گائيڊي ڪتابن مان ياد ڪري آيو هوس، اهي هٽلون منهنجي بجيٽ کان هيڪانديون مٿي هيون. يا وري حيدرآباد جي گبس ناڪي جهڙيون بنهه بي افعاليون هيون \_ جن ۾ منگهڻ ۽ مچرن جي پڻ رهائش هئي، واڌو ڪار بيهارڻ جي جاءِ نه هئي. نتيجي ۾ نيون هٽلون ڳولهيون پيون.

پڇا تي ڪنهن ڪهڙي هٽل تي ٻڌائي ته ڪنهن ڪهڙي. ڪنهن ويجهي هٽل جو ڏس ڏنو ٿي ته ڪنهن ڏورانهين هٽل جو. ڪنهن ته چيو ٿي ته اها پٺيان به ته هڪ ڇڏي آيو آهين. ۽ ان پٺيان هٽل ڏي اتان ئي مڙڻ جي چڪر ۾ ٻن ٽن هنڌن تي رستي جي قاعدي جي پڇڪڙي به ڪري وينس. پر شايد ويجهڙائيءَ ۾ ڪو

پوليس سنٽري موجود نه هوجو بچي ويس. آخر هڪ هٽل  
 Mikado ۾ سامان کڻي اچي رهيس. ڪجهه مسواڙ مناسب هئي.  
 ڪجهه وڌيڪ هٽلون ڳولڻ جي هاڻ همت نه رهي هئي. پرتورن پئسن  
 ۾، ماڻ منوڙي واري هيءَ جپاني نموني جي هٽل مون کي ايتري  
 وڻي جو پوءِ ٻئين ۽ ٽئين دفعي به ساڳيءَ هٽل ۾ اچي رهيس \_ جو  
 پوءِ هر ٽئي مهيني هفتي کن لاءِ اپوح اچڻ منهنجي لاءِ جڻ مقرر ٿي  
 ويو.

ٽئين دفعي اپوح آيس ته خبر پئي ته سڄي اپوح جي هٽلن  
 جي مالڪن ملڪ ۾ توڙزم کي وڌائڻ لاءِ، مهيني ڏيڍ لاءِ هٽلن جي  
 مسواڙ گهٽائي اڌ ڪري ڇڏي آهي. ان ڪري پهرين پراڻي هٽل  
 مڪادو ۾ اچي، سامان رکي، باقي ڏينهن ڪنهن ٻي اتاهين هٽل ۾  
 رهڻ لاءِ، هٽلن جي ڳولا ۾ نڪري پيس. هٽل جو خوش اخلاق  
 چيني مالڪ \_ مسٽر ٽوني ۽ ڪيشيئر چوڪري ڊورين، جن سان  
 ڪافي عليڪ سليڪ ٿي ويئي هئي تن کي کلي چيم: ”اڄ آخري  
 ڏينهن توهان جي هٽل ۾ آهيان، ٿي سگهي ٿوري پنهنجي  
 ملاقات نه ٿئي.“



تونيءَ کلي چيو: ”پلي. هوٽل هن کان سٺي ضرور ملي  
ويندائو پر ههڙي سستي، صاف سٺي، سٺي هنڌ تي ۽ باحفاظت  
هرگز نه ملندائو.“

”شايد. پر توجھڙو دلچسپ مالڪ ته هرگز نه ملندو.“ مون  
وراڻيومانس.

”ينگ ڪلٿوم“ روڊ (جنهن تي مڪاڊو هوٽل آهي) ۽  
ڪووان اسٽريٽ ڏيئي ايڪسيلشرفوٽل تي پهتس. رسيشن تي  
وينل هڪ يوريشين ۽ چيني چوڪريءَ ان هوٽل ۾ رهڻ لاءِ ڏاڍو آماده  
ڪيو ته سنگل روم جي مساواڙ هڪ سؤ ويهه ڊالر آهي پر هيٺ  
گهٽائي پنجاسي ڪئي ويئي آهي. مون اڃا به گهٽائڻ لاءِ چيومانس.  
”پلا اسي ڊالر.“

”آئون يڪو هفتي لاءِ رهندس. پنهنجي باس کان پڇي ٻڌاءِ.“  
”باس هن وقت ڪونهي پر آخري اگهه جي خبر اٿم. جي هفتو  
رهو ته پنجهن ڊالر توهان کان وٺنداسين. جيڪا هن جهڙي فور اسٽار  
هوٽل لاءِ تمام گهٽ مساواڙ آهي.“

آئون ڪجهه ڪجهه راضي ٿيس. پر جيئن ئي هن چيو ته ان  
۾ ڏهه سيڪڙو سروس چارجز ۽ ڏهه سيڪڙو سرڪاري ٽئڪس به

ڏيڻو آهي \_ يعني پندرہ ڊالر ٻيا وجهي نوي ڊالر ڏيڻا آهن ته مون سنئون سڌو چيو مان: ”Tidak Boleh“ (ملئي لفظ. معنيٰ ته پوءِ ممڪن ناهي). وڃڻ وقت يوريشين چوڪريءَ کي چيم ته آيا هوءُ ڪنهن ٻي هٽل جو نالو ٻڌائي سگهندي جيڪا هن کان ٿورو سستي هجي.

”ٿورو ترسو آئون نه فقط هٽلن جا نالا پر اڳهه به معلوم ڪري ٿي ٻڌايانو.“

”مهرباني پر خيال سان. ڪٿي باس جا موچڙا نه کائين جو ڪهڙو مالڪ چاهيندو ته سندس هٽل ۾ آيل گراهڪ کي پرائي هٽل جو ڏس ڏجي.“ مون چيو مانس.

اپوڇ ۾ هٽلن جو تعداد گهڻو ۽ هن مند ۾ گهمڻ لاءِ ايندڙ مسافرن جو تعداد گهٽ هجڻ ڪري اها ته پڪ هئي ته سڀ هٽلن جو خالي پيون آهن. هن يوريشين چوڪريءَ جن ٽن چئن هٽلن کي فون ذريعي بحث ڪري مسواڙ گهٽرائي مون کي آخري اڳهه ٻڌايو. هڪ ته تمبون ان (Tambun- Inn) هٽل هئي جيڪا ايڪسيلشر هٽل جي ٿي معيار جي هئي، پر هنن مسواڙ بنهه گهٽائي پنجاهه ڊالر رکي هئي. شهر کان گهڻو پري هجڻ ڪري مون لاءِ بيڪار هئي. ٻي هٽل ايسٽرن ۽ هٽل فرينچ هئي، جن جي مسواڙ سٺ کن ڊالر هئي، پر اتي

پهچي جڏهن مون پيٽ ڪئي ته اسان جي يار جي ڳالهه صحيح  
نڪتي ته مڪاڊو هوٽل ٿورن پئسن ۾ گهڻي سُڪ واري آهي.  
ايڪسيلشر هوٽل ۾ يوريشن چوڪري \_ جيڪا ڏسڻ ۾ نه  
ملئي لڳي ٿي نه چيني تنهن کان پڇيم ته هوءَ يوريشين ڪهڙي  
حساب سان آهي. ماءُ پيءُ مان ڪهڙو يورپي آهي ۽ ڪهڙو ايشيائي.  
(جيئن ملاڪا ۾ ڪيترائي يوريشين اهڙا آهن جن جا پيئر پورچو  
گالي هئا ۽ مائٽر چيني يا ملئي.) چوڪريءَ وراڻيو: ”ماءُ ملئي اٿم ۽  
پيءُ سلوني.“  
تعجب مان چيو ماسن: ”ته پوءِ اهو يوريشين \_ يعني يورپ ۽  
ايشيا جو ميلاپ ته نه ٿيو. پرايشيا جو ايشيا سان ئي ٿيو.“  
”هتي اهي به يوريشين سڏائين. خاص ڪري جن جا پيئر  
سلون جا سنهالي آهن. باقي جن جا پيئر سلون جا تامل آهن، اهي  
انڊين ئي سڏائين.“  
”گهر ۾ ڪهڙي زبان ڳالهايو؟“ مون پڇيومانس.  
”ملئي ۽ انگريزي، پر سنهالي به ٿوري ٿوري سمجهان ٿي.“  
هن وراڻيو.

هوٽل مان نڪرڻ وقت، هوٽل جي ڪافي روم اڳيان هڪ شو

ڪيس ۾ رکيل پيوٽر جي مختلف سامان تي نظر پئي. ننڍڙيون پليٽون، ائش تري، گلدستا، ڪنجين جا چلا، گلاس وغيره هئا. انهن شين اڳيان قيمتون پڻ لکيل هيون \_ جيڪي بنهه واجبي هيون. هن کان اڳ ملاڪا ۾ هڪ دڪان تان معلوم ڪيو هوم ته پيوٽر جي شين جا اگهه تمام گهرا هئا. پيوٽر ڌاتو رنگ ۾ چاندي ۽ پلاٽينم جهڙو اڇو ٿئي ٿو. تامي پتل وانگر وقت سان گڏ ميرانجهڙو نٿو ٿئي. پيوٽر ۾ اهم ڌاتو تين (Tin) ٿئي ٿو جنهن جون ملائيشيا ۾ تمام گهڻيون ڪاٺيون آهن \_ خاص ڪري هن پيراق رياست ۾ \_ جنهن جو اپوح پڻ هڪ شهر آهي. اپوح لاءِ ته مشهور آهي ته هن شهر ۾ هيءَ دولت ۽ رونق تين جي ڪري آئي.

ڪوالالمپور جو شهر جنهن هنڌ تي آهي اتي پڻ ڪنهن زماني ۾ تين جون ڪاٺيون هيون ۽ تين ۾ بيا ڌاتو ملائي پيوٽر جون مختلف شيون ٺاهڻ جو آڳاٽو ڪم سلنگور پيوٽر (Selangor Pewter) ڪمپنيءَ شروع ڪيو. جيڪا هڪ سؤ سالن کان به جهوني آهي. هن جي ٺهيل هر شيءِ تي سون وانگر گئرنٽيءَ سان گڏ باقاعدي رسيد به ڏني وڃي ٿي.

ان هوٽل تان پيوٽر جون هڪ ٻه شيون ورتي ته ياد اچي ويو ته مڪاڊو هوٽل ڏي ويندي، ساڄي پاسي بريسٽر روڊ (Brewster Road) تي هڪ پيوٽر جو تمام وڏو دڪان نظر آيو هو. ٿي سگهي ٿو ان تي اهي ساڳيون شيون اڃا به سستيون ملن.

هوٽل ايڪسيلش جي گيت تي بينل ڳاڙهي يونيفارم ۾ قدآور تامل همراھ مرڪي در کوليو. ڪارن ۽ بسن جي درياھ مان پاڻ کي بچائيندو، رستا ڪراس ڪندو بريسٽر روڊ تي بامبي شاپ جي پير ۾ پيوٽر جي دڪان تي پهتس. سڄو دڪان پيوٽر جي مختلف شين سان ڀريل هو. هوٽل ۾ ڏنل شين سان ڪجهه ملندڙ جلندڙ شين جو اگھ جائزي خاطر پڇيم. دڪاندار هيڪانڊو گرو ملهه ٻڌايو. ٻي وڏي جنگ بعد انگريز فوج جا ڪافي پنجابي مسلمان سپاهي اپوڇ ۾ رهي پيا هئا. هي دڪاندار همراھ قد ڪاٺ ۾ پنجابي لڳي رهيو هو. جي پنجابي (پاڪستاني) آهي ته مون جهڙي هڪ هر وطنيءَ لاءِ مناسب اگھ ڪري سگهي ٿو.

”Are you Pakistani?” مون پڇيومانس.

No, I am a Srilankan” منهنجو پيءُ ڏاڏو سلون کان

آيو هو. بهرحال هاڻ آئون هتي ملائيشين ٿيس.

دل ۾ چيم ڏاڍي ٻڌائي. اگه گهٽ ڪرائڻ جو ٿورو آسرو هو سو به چٽو نيٺ هوٽل ۾ ڏنل سامان جو اگه ٻڌائي چيو مانس:

”ان حساب سان تنهنجي دڪان ۾ رکيل سامان جو اگه اڃا به گهٽ هجڻ کپي.“

”سائين منهنجا توهان بلڪل بجا فرمايو.“ هن بيحد سٺي انگريزي ۽ سٺي انداز ۾ مون کي سمجهاڻ جي ڪوشش ڪئي. ”پر اهو پيوٽر جيڪو توهان ڏسي آيا آهيو اصلي نه اٿانوَ ان ڪري ئي سستو آهي. هي جيڪي مون وٽ آهي اهو جڳ مشهور ’سلينگور پيوٽر‘ (Selangor Pewter) آهي. آئون توهان کي سامان جي خريداري ۽ جي گزرتي ۽ رسيد پڻ ڏيندس. توهان ڪٿي به پيئي سگهو ٿا جو سلينگور پيوٽر جي شين جي قيمت جتي ڪٿي ساڳي رکيل آهي. ڪوبه دڪاندار ان ڪمپنيءَ جون شيون گهٽ وڌ قيمت ۾ وڪڻي نٿو سگهي. ڪمپنيءَ وارا مٿس ڪيس ڪري وجهن.“

”پر هوٽل ۾ به ههڙي ساڳي ڌاتوءَ جون شيون ڏسي آيو آهيان، جيڪي تمام گهٽ اگه تي هيون.“

”هرگز تي نٿو سگهي، منهنجا راڻا! سڄي اپوح شهر ۾ ’سلينگور پيوٽر‘ جي ايجنسي فقط مون وٽ ئي آهي. ان ڪري اهو سامان اپوح ۾ ٻيو ڪٿي به نه ملندو.“

مون کي سندس ڳالهه دل سان لڳي ته واقعي هوٽل واري  
پيوٽر سامان اڳيان ڪنهن پيءُ ڪمپنيءَ جونالولڪيل هو ۽ ڪا اهڙي  
شيءَ ٿوري سستي اڳهه ۾ وٺي پنهنجي ملڪ پهچي پوءِ افسوس  
ڪجي ته اها اصل ڌاتوءَ جي ناهي، ان کان بهتر آهي ته ڪجهه وڌيڪ  
ڊالر ڏيئي ڪو سنو سووينروڻجي.

هوشيار دڪاندار منهنجي اها سوچ، منهنجي چاهي مان  
پڙهي ورتي. هو دڪان جي ٻي ڪنڊ مان هڪ فريم کڻي آيو، جنهن  
تي ڪجهه لڪيل هوجيڪو خاص ادا سان پڙهي ٻڌايائين:

Why compromise?

The bitterness of poor quality remains  
long after the sweetness of bargain prize has  
been forgotten.

مون کي سندس ڳالهائڻ ۽ گراهڪ کي مطمئن ڪرڻ جو  
استائيل بيحد وڻيو. دل ۾ چيم: ”ڪا ويهين ٽيهين ڊالرين جي  
سوغات وٺان يا نه وٺان \_ ان ڳالهه کي هڻ ڪڍ ۾. في الحال هن جون  
دلچسپ ڳالهون ضرور ٻڌان. شام جو اڃا ست ٿيا هئا. هينئر ئي  
واپس هوٽل ۾ هلي سمهڻ بدران هتي ئي ڪجهه وقت پاس ڪرڻ جو  
سنو موقعو آهي“

فريم وٺي هڪ دفعو وري پڙهيم. لکڻ واري \_ بلڪ ٺاهڻ واري سنوڊائلاگ گهڙيو آهي. هي ان اڙدو پهڪي جون عمر البدل چئي سگهجي ٿو: 'منهنجا روئي ايڪ بار، سستا روئي بار بار' 'پرسائين"، مون دڪاندار کي چيو، "ڪيئن ٿا چئو ته هن هونل جو سامان اصلي پيوٽر ناهي. ماڻهن ته ورتو پئي."

منهنجي اها ڳالهه ٻڌي، مون سمجهيو ته دڪاندار لاجواب ٿي ويندو پر هن عارضي خفي ۽ چڙ جو اظهار ڪندي، هٿ ۾ جهليل پيوٽر جا گلدستا واپس ڪٻڙ ۾ کڻي اڇلايا. وات سان ڪجهه چوڻ بدران هن مون ڏي ڏسي اهڙي شڪل ناهي ڄڻ چئي رهيو هجي:

"سائين پلا هاڻ توهان جاهلن کي ڇا سمجهائجي." ۽ مون کي به ذري جهٽ لاءِ اهو محسوس ٿيو ته وٺو مون کي به نه آهي دڪاندار جو اجايو ويٺو وقت وڃايان ۽ بحث ڪريان \_ جيڪو هاڻ رُسي پنهنجي ڪرسيءَ ڏي پئي موٽيو. پر ڪرسيءَ وٽ پهچڻ کان اڳ يڪدم آبائوٽ ٽرن ڪري وري مون ڏي وڌيو. منهنجي ڪلهن تي هٿ رکي آمريڪن فلمن جي خدائي فوجدار (شيرف) ۽ غريبن جي هڏ ڏوڪي ڏاڙيل هيرو وانگر سڀاٽ ۾ چيائين:

"Imitation. My friend! All imitation."



”ادا سڄو نقل اٿئي! تڏهن ته سستو وڪڻن ٿا. ’نقل‘ هميشه اصل کان تڪو وڪامي ٿو ۽ عارضيءَ طرح، ظاهري ڏيک ۾ وڌيڪ چمڪ تجلور کي ٿو.“ ۽ پوءِ پنڊت، پادري يا ملين جي واعظ واري نموني چٽاءُ ڏيندي چيو:

“My dear brother! When there is something moving fast it is bound to be imitation.”

آئون سمورو وقت مرڪندو رهيس. نيٺ چيومانس ته يار دکاندار! ماڻهو واهه جو آهين. هونءِ سڄ پڇين ته زندگيءَ ۾ پهريون سلوني سنهالي ڏٺو اٿم جيڪو سنو واپاري چئي سگهجي ٿو. ”تئنڪ يو“ پاڻ به کليو.

”آئون سربلنڪا جو ضرور آهيان پر سنهالي نه آهيان. آئون تامل ڪرسچن آهيان.“

”اها ڳالهه ڪر نه،“ مون ورائيومانس، ”آئون به چوان سنهالي ويچارا ڪٿي ايترا تيز آهن. بهرحال مستر اراسو (Mr. Arasu)! انگريزي واهه جي ڳالهائين ٿو. اهڙي انگريزي ويهه سال اڳ، ڪراچي فليٽ ڪلب ۾ ڏنل هڪ انگريزي ڊرامي ۾ ٻڌي هيم. آئون هڪ دفعو وري هٽل تي ’پيوٽر‘ جو سامان ڏسي دلچاءُ ڪري پوءِ ايندس.“

”بلڪل، بلڪل.“ هن پيوٽر جي مختلف شين جي قيمتن جو ڪتابڙو (ڪئٽلاگ) مون کي ڏيندي موڪلايو.

سندس دڪان تان لهي پرواري ’بمبئي شاپ‘ نالي دڪان تي چڙهيس، جيڪو ارجن نالي هڪ سنڌي هندوءَ جو پراڻن ڪتابن جو آهي. اپوح ۾ جڏهن پهريون دفعو آيو هوس ته پراڻن ڪتابن جو پڇائي پڇائي نيٺ هن دڪان تي پهتو هوس. سڄي ملائيشيا ۾ سيڪنڊ هئنڊ (پراڻن) ڪتابن جو دڪان ڪوورلي نظر اچي ٿو. ان جو اهو به سبب آهي ته هتي جي ماڻهن کي پڙهڻ جو گهڻو شوق ناهي.

حڪومت جي ڪوششن ڪري هاڻ مڙيئي ننڍي ٿيڻ ۾ پڙهڻ جو شوق پيدا ڪيو ويو آهي، پر ان هوندي به ڪي گهڻيون لائبرريون يا ڪتابن جا دڪان نه آهن، جيترا ههڙي ملڪ ۾ هئڻ کپن. ان ڪري سڪريا بهاولپور جيڏي هن شهر اپوح ۾ فقط هن بربوستر روڊ تي آمهون سامهون به لولا لنگڙا پراڻن ڪتابن جا دڪان آهن. بلڪ دڪانن جا حصا آهن، جوارجن جو دڪان به ڪتابن جو دڪان گهٽ درزيءَ جو دڪان وڌيڪ آهي، جنهن ۾ چوڌاري ٽي چار درزي سلائي ڪن ٿا. فقط هڪ ڪنڊ ۾ به ڪن پٽ جا ڪپٽ ۽ هڪ شو ڪيس ڪتابن جو رکيل آهي، جنهن جي ڦڏين تنگن جا پير جست جي پيالن منجهه هئا \_ اڏوهيءَ جي بچاءَ کان شايد.

اهڙيءَ طرح رستي جي پئي پاسي تامل دڪان ۾ ته ان کان به گهٽ ڪتاب آهن \_ سي به گهڻي ڀاڱي تامل \_ جيڪي ڪاغذ، ڇپائي ۽ جلد سازيءَ جي معيار کان ايئن لڳندا ڄڻ فلمي ڪهاڻين جون چوپڙيون. ارجن جا ڪتاب جيڪي ٻه سؤ کن ٿيندا، چڱيءَ طرح اُتلائي پُتلائي ڏنم پر ڪوبه منهنجي ڪم جو نه لڳو. ڪيترا ته رام رامائڻ، سيتا لچمڻ يا چيني ڏند ڪٿائن ۽ ڌرمي قصن جا ڪتاب هئا. انگريزيءَ جو هڪ ٻه چڱيرڙو هو ته پويان يا وچيان صفحا ڦاٿل هئا يا وري گهڻي قيمت ڪري واپس رکڻو پيو ٿي \_ جيتوڻيڪ لڳاتار هوا هائي تسبيح پڙهندو رهيو: ”سائين ڪتاب ڪٿي وڃو. قيمت جي چنتا نه ڪريو.“

دل ۾ چيم ڏوڙ چنتا نه ڪريان. نئين ڪتاب جي قيمت ڏهه ڊالر ۽ هن سيڪنڊ هئنڊ (بلڪ سيونٽ يا ايتڻ هئنڊ) ڪتاب جي قيمت اٺ ڊالر پيو ٻڌائين ته پوءِ پراڻي ڪتاب وٺڻ مان ڪهڙو فائدو. ۽ چنتا چو نه ٿئي. هر زبان سنڌي همراھ سان خريداريءَ کان سنئون سڌو انڪار ڪندي به خراب ٿي لڳو. سو وري ٿو اڃان ’جوبهانو ڪري سامهون تامل همراھ جي دڪان تي پهتس، جتي ڪتابن جي نالي ۾ الائي ڪهڙي سن، ڪهڙي پني ۽ ڪهڙي مس جي ڇپائيءَ جا

ڪتاب رکيل هئا. جن کي پڙهڻ وارو مفت ۾ به ڪڍڻ کان انڪار ڪري. ڇيڻن جي باهه ڏکائڻ لاءِ انهن ڪتابن جا پنا پارڻ لاءِ سو صحيح هئا. ڪتاب نه ملڻ ڪري ڏاڍي اڀاڻڪائي ٿي. پر جيئن تيئن ڪري اپوح جهڙي پرديس ۾ وقت گذاري ملاڪا موٽيس. ڪتابن جي ڳالهه تان اپوح جي بمبئي شاپ وارو ارجن ياد ضرور ايندو هو. چي:

”سائين ڪتاب ڪٿي وڃو، قيمت جي چنتا نه ڪريو.“

اڄ جڏهن هڪ دفعو وري ان دڪان جي ڀر ۾ بيٺو هوس ته سوچيم ته ليئو پائي ڏسان ته ’چنتا نه ڪريو‘ وارو همراھ آهي يا نه؟ هن دفعي ڪتابن جو تعداد ڪجهه وڌيڪ هو. پاڻ غائب هو. چيني درزين کان سندس پچيم ته ٻڌايائون ”هينئر هينئر ڪتابن جا ڪٽ بند ڪري ڇاپي ڪٿي نڪتو آهي ۽ ڏهين کان اڳ نه موٽندو. سپان آچر (موڪل جو ڏينهن) آهي، هاڻي پرينءَ سومر تي اچجو.“

هڪ ٻي ڳالهه ياد آئي ته پهرين دفعي ڪتابن جي پچر ڇڏي ارجن کان پتلون سبرائڻ جي ارادي سان سلائيءَ جو پچيم. هن چيني درزين سان سرباٽ ڪري ٻڌايو ته سنڌي هجڻ ڪري هو مون کان پتلون جي سلائيءَ جا فقط پنجتيهه ڊالرو وٺندو. ان کان گهٽ بنهه نٿي ڪيائين. تنهن تي چيومانس ته ”لا لا سنگاپور ۾ ته ڪپڙي سميت

تيه ڊالرتا وٺن. ملاڪا ۾ پنجتیه ڊالر، پر ڪپڙي سميت. هتي اپوح  
۾ تووت فقط سلائيءَ جا پنجتیه ڊالر چو؟ سوني تند سان سبرائي  
ڏيندين ڇا؟”

جواب وري ساڳيو ڏنائين: ”سائين اگهه جي چنتا نه ڪريو...“  
۽ آئون به ان چنتا مان اهڙو بيزار ٿي پڳو هوس جواج جڏهن خبر پئي  
ته هو موجود نه آهي ته ڪوا اهڙو افسوس نه ٿيو. جيتوڻيڪ نون آيل  
ڪتابن مان هڪ به ڪتاب منهنجو ڌيان ڇڪائي رهيا هئا.

ٻئي ڏينهن (آچرتي) هوٽل ۾ پنهنجي ميري قميص ۽ پتلون  
ڌوتم. جيسين سڪن تيسين هوٽل جي رومر ميڊ (ڪمر صاف  
ڪندڙ عورت) هلي ويئي، جنهن ڪپڙا پڻ استري ڪيا ٿي. هتي  
ملائيشيا ۾ ڌوبيءَ جو دڪان شايد ئي ڪنهن ڳوٺ يا ننڍي شهر ۾  
هجي. جيتوڻيڪ اسان جي ننڍڙي ڳوٺ ۾ ئي ڊزن کن کتي / ڌوبي /  
لانڊري مين، ڊراءِ ڪلينر\_ يا جيڪي سمجهو. جا دڪان هوندا. پاڻ  
سان استري نه آندي هيم سوان لاءِ نيٺ سوچي اهو گس ڳوليم ته  
ارجن جي دڪان تي هلي هن جي درزين جي استري استعمال ڪجي.  
اسان جي ڳوٺ جي ڪتابن جي مشهور ۽ پراڻي دڪان  
’ميمن بڪ اسٽور‘ جي مالڪ شمس الدين ميمڻ وانگر ارجن به

سدائين حيران پريشان، ڏاڙهي وڌيل ۽ پيراڌ ڇمپل ۾ اڌ ٻاهر، ڪٿر ڪٿر ڪري اچي اڳيان بيٺو. ٿورو ئي اشارو ڏنومانس ته يڪدم سڃاڻي ويو.

”اڙي يار ڪٿي آهين تون؟ چئي وئين ته اڃان تو اڄ ستن مهينن بعد وريو آهين.“

دل ۾ چيم ته ڏاڍي ٻڌايائين! يا ته سندس يادگير تمام تيز آهي جو بلڪل صحيح مدو ٻڌايو اٿس، يا ته ڪو گراهڪ ئي ڪونه ٿو اچيس. چيو مانس:

”اڃان ڪيئن؟ تنهنجي ڪتابن جا اگه اهڙا آهن جو خريد ڪرڻ پنهنجي وس جي ڳالهه ناهي.“

مون اٿندي ئي اها ڳالهه ان ڪري ڪئي جيئن سندس وڏي اگه جو احساس ٿيس ۽ شرم کان هن دفعي گهٽ اگه ٻڌائي. پر سائين ارجن پنهنجي ڇاتي ڪنهندي، اسان جي ڳوٺ واري شمس الدين ميمڻ وانگر سگريٽ جو ڪش هڻندي چيو:

”پاءُ منا! ڀلا ڇا ڪريان؟ منهنجي ڪتابن جي چونڊ ئي

ڪجهه اهڙي آهي، ان ڪري مجبور ٿي اگه وڌار ڪيا اٿم.“

مون کان تهڪ نڪري ويو. ڪراچيءَ ۾ بولٽن مارڪيٽ جي

ڀر ۾ گوري گارڊن ۾ جيڪي تور جي حساب سان پراڻا ڪتاب ملن ٿا

۽ اڪثر ڀان وارا ۽ ٻيا پڙيون ٻڌڻ لاءِ وٺندا آهن، اهي به مواد ۽ منهن مهاندي ۾ هنن کان بهتر هوندا آهن. پراڄن جي اها ڳالهه مون دل ۾ نه ڪئي ۽ نه اڄن منهنجو توک طور ڏنل تهڪ دل ۾ ڪيو. بلڪ منهن جو پڪو ٿي چيو: ”ادا نوانوي سيڪڙو ڪتاب آءُ پاڻ چوندي آئيندو آهيان. منهنجا گراهڪ ئي ڪجهه اعليٰ معيار ۽ تيست وارا آهن.“

بين لفظن ۾ هاڻ جي ڪتاب نثو وٺان ته اڄن جي حساب سان آئون سندس اعليٰ معياري گراهڪن مان نه آهيان. پريڪدم بان ڪرڻ بدران چيو مانس:

”اڄن! تنهنجي دڪان ۾ هي منهنجون ٽيون دفعو آهي. مون کي ته پاڻ کان علاوه ڪو ٻيو نياڳو گراهڪ نظر نٿو اچي.“ چرچي خاطر مون اڃا وڌيڪ چوڻ پئي چاهيو پر نه چيم، جو پير واري سلوني دڪاندار ۽ اسان جي ڳوٺائي شمس الدين وانگر سندس ڳالهيون پڻ مزيدار هيون ۽ هن وانگر پڙهيل ڳڙهيل به لڳو ٿي. پر پوءِ خبر پيئي ته اڄن پڙهيو مئٽرڪ تائين به نه آهي، باقي اسان واري ماسٽر شبير گهلوءَ وانگر جهونن انگريز ليکڪن جا اُت ڪتابن جا پڙهي، انگريزي ڳالهائڻ ۾ اهڙو پڙ ٿي ويو آهي جهڙو شيڪسپيئر جي دور جو ماڻهو.

ڪتاب ڪڍڻ لاءِ ارجن کي ڪٽ چڙهيل ڪلفن کي ڪوٺڻ  
 لاءِ چڱو منهن مٿو پٽو پيو. پوءِ جڏهن ڪٻٽ ڪليو ته ڪا دير ڪتابن  
 تان مٽي چنڊيندو رهيو.

”ارجن اهو ته ٻڌاءِ ته اصل ڪٿان جو آهين؟“ مون پڇيومانس.  
 ”حيدرآباد سنڌ جو آهيان. تلڪ چاڙهيءَ کان مٿي رهندا  
 هئاسين.“

چوڌاري فقط چيني چوڪرين کي درزڪو ڪم ڪندو ڏسي  
 پڇيومانس ته آيا زال چيني اٿئي يا انڊين؟  
 ”يار شادي شده ئي نه آهيان.“

”چوپيلا. چاليهن سالن جو اچي ٿيو آهين. اڃا ڪڏهن شادي  
 ڪندين؟“ مون کيس ٻين ڳالهين ۾ بزي رکڻ چاهيو ٿي، جيئن آئون  
 آرام سان ڪتابن جي جانچ ڪري وٺان.

”شادي ڪئي هيڻ، هڪ سنڌي چوڪريءَ سان پر گذارو نه  
 ٿي سگهيو. مون کي هن Divorce ڪري ڇڏيو. (طلاق ڏيئي  
 ڇڏي).“

”هن شهر اپوڄ جي هئي؟“ مون پڇيومانس.  
 ”نه ملاڪا جي.“



”ملاڪا ۾ ته ڪي سنڌي فئمليون نه آهن. هڪ ته پارواڻي

وارا آهن، جن جو ملاڪا شهر کان ٻاهر دڪان آهي.“

”هينئر سڀ ملاڪا مان لڏي ويا آهن. منهنجي زال وارا به

تڏهن ئي ملاڪا ڇڏي ويا هئا.“ ارجن ٻڌايو.

”پوءِ ارجن هنن وڃي بي شادي ڪئي يا نه؟“ مون پڇيومانس.

ارجن سگريٽ جو وڏو ڪش هڻي، پنهنجي وڏيل ڏاڙهيءَ کي

کنهندي چيو: ”Tidak-Tahu“ (ملئي عام اصطلاح: معنيٰ ’ڪا

ڄاڻ ناهي‘) ۽ پوءِ گاڏڙ ساڌڙ انگريزي ۽ سنڌيءَ ۾ چيو: ”جڏهن ڪو

هاڻ واسطوئي نه رهيو ته خبر چار رکڻ مان اجايو درد پراڻو ٿيو. جنهن

جي وات نه وڃي ان جو پنڌ ڇو پڇائجي. ان ڪري زندگيءَ جي ان

باب کي ميساري ڇڏيو اٿم. هاڻ وري شادي ڪبي. ڳولا ۾ آهيان.“

”ابوچ جهڙو شهر جنهن ۾ چوڌاري چيني ۽ چيني آهن،

ڪنهن پروفيشنل \_ نوڪري يا واپار ڪندڙ چيني عورت جي ڳولا ۾

ته نه آهي.“ مون پڇيومانس.

”نه. چيني عورت ۾ ڏينهن رات جو فرق آهي.“

”ڇا مطلب؟“ مون پڇيومانس. ”اهي ڏينهن جو هڪڙيون ۽

رات جو ٻيون آهن ڇا؟“

”نه. منهنجو مطلب آهي سندن ڪلچر ۽ اسان جي ڪلچر  
۾ ڏينهن رات جو فرق آهي. چينين جي رهڻي ڪهڻي، کاڌو پيتو،  
اٽڻي ويهڻي، ڪپڙو گندي سڀ مختلف آهن. ڪٿي ٿو گذارو ٿي  
سگهي.“

”پوءِ ڀلا ڪنهن جو سوچيو اٿئي؟ ملئي، تامل، سک يا ڪا  
يوريشين چوڪري؟“

”نه. شادي ته وري به پنهنجي ئي هر زبان ۽ ڪلچر واريءَ  
سان ئي ڪندس. هڪ اهڙي ٿي ته ان جو مطلب اهو ناهي ته سڀ  
سنڌي اهڙا آهن.“

مون ڪائٽس سندس واپار جو پڇيو ته آيا سندس دڪان ۾  
ڪم ڪندڙ چيني درزي سندس رکيل آهن يا انهن جو الڳ ڪاروبار  
آهي.

”هن دڪان ۾ منهنجا فقط هي ڪتاب آهن. يعني رڳو هيءَ  
ڪنڊ منهنجي آهي باقي سڄو دڪان هنن چينين کي مسواڙ تي ڏنو  
اٿم. هي سڄو دڪان ۽ ان سان مليل پنيون گهر ۽ ماڙي منهنجي  
آهي. سواءِ ٻن ڪمرن جي رهائش وارو حصو پڻ مسواڙ تي ڏنو اٿم.“  
”ڇو ڀلا؟“ مون تعجب مان پڇيومانس، ”تون پاڻ سڄو دڪان  
چونڌو هلائين؟“

”ادا ڪٿي آهي ڏندو؟ بزنس سڄو ڏائون آهي. واپار ۾ ڪو مزو نه رهيو آهي.“ هن ويجهو ٿي اها ڳالهه ائين سُرِبات ۾ ڪئي، ڇڻ اهم راز ٻڌائي رهيو هجي.

”واقعي ارجن! هوتلون به خالي نظر پيون اچن ۽ دڪانن تي به خريدارن جي اها ريل پيل ناهي. هي رڳو هتي آهي يا سڄي ملائيشيا جواهو حال آهي؟“ مون پڇيو.

”سڄي ملائيشيا بلڪ هن سڄي ريڄن جواهو حال وڃي ٿيو آهي. اڄڪلهه بزنس ۾ پئسو لڳائڻ کان بهتر آهي ته بئنڪ ۾ رکي ڇڏجي. گهٽ ۾ گهٽ پئسو ته صحيح سلامت رهندو. مٿان ست اٺ سيڪڙو وياج، ڪميشن، نفعا يا فائدو\_ يا ٻيو جيڪو نالوان تي رکين\_ اهو به ملندو رهندو. واپار ۾ ته ٿوري به سستي يا اڀاڳ جهڳو جهڻ ڪريو رکي.“

”يار هي ڳالهيون ته هاڻ پيون ٻڌجن ته بزنس ۾ جوڪم آهي. نه ته، ته اهوئي ٻڌبو هو ته نوڪري توڪري آهي. وڌندڙ ڪم واپار آهي. خاص ڪري توهان جهڙا سنڌ ورڪي ته وڌيائي واپار مان. هيٺئر تنهنجو هي حال ۽ ڳالهيون ٻڌي تعجب لڳي ٿو ته واپار ته ڪا به شيءِ ناهي.“

”واپار سڀ ڪجهه هو“، ارجن درستي ڪندي چيو، ”پراهو هاڻ  
 نه رهيو آهي. 1960ع باهت تائين ٻه اڍائي سؤ سال واپار جو  
 سونهري دور هو. يعني انگريزن جي دور وارو زمانو ۽ ان کان ڪجهه  
 اڳ وارا سال سنڌي ۽ چيني واپاري نه فقط هن تڙ: بئنگاڪ، بورنيو،  
 بجنگ ۽ باليءَ کان مسقط، موريشس، ممباسا ۽ موزمبيق تائين  
 کڻي کاڌو پرويندي ڏورانهين علائقي: لاس پاماس، جئميڪا، فجي  
 ۽ ٻين دور دراز ٻيٽن تائين پڻ واپار ذريعي راج ڪيو.“  
 ”پراڄا به ڪي ڪي ڊپارٽمينٽل اسٽور، شاپنگ آرڪيڊ ۽  
 سپرمارڪيٽون ڏسجن ٿيون ته گراهڪن سان اٿلن ٿيون.“ مون  
 چيو مانس.

”ها ائين آهي. مولا جو ملڪ هلي ضرور پيو. بيهڻو ناهي، پر  
 هن وقت ڪمائين فقط اهي پيا جن جي سيٽپ هيڪاندي گهڻي  
 آهي. باقي اسان جهڙا اتي ۽ لتي جي فڪر ۾ آهن.“  
 ”تنهن جي معنيٰ ته واپار کان پاسو ڪرڻ چاهين ٿو.“  
 ”نه. نه. اها ڳالهه ناهي. انتظار پيو ڪريان. جائزو پيو وٺان،  
 جيئن ئي بهتر ڏينهن آيا ته وري شروع ڪبو. هونءَ بنهه بس به ناهي  
 ٿيو. علائقو علائقو ضرور بدلجندو رهي ٿو. ڪو وقت هو هي بروسٽر  
 روڊ واپار کان بلي بلي هو. پوءِ اپوڪ شهر جي نئين علائقي ۾ دڪان

ڪليا. منهنجي پير ۾ دڪانن جا ڪپڙي جا واپاري اوڏانهن لڏي ويا. مون سستي ڪئي. اسان جوئي هڪڙو دڪان رهجي ويو. سو هڪ تي ڪير ڪپڙا وٺڻ ايندو.

”پراڪثر واپاري ساڳي ئي شيءِ وڪڻندڙ کي پير ۾ رهڻ نه ڏيندا آهن، جيئن انهن جي هڪ هتي رهي.“ مون پڇيو مانس.

”نه. گراهڪ اتي گهڻا ايندا جتي هڪ ئي وڪرجا گهڻا دڪان هجن، جتي جهجهي ڪند هوندي اتي ئي گهڻيون ڪيٽليون (ماڪوڙيون) مڙنديون. ٿوري ڇپتيءَ تي ڇا اينديون. ساڳيو حال وڪريءَ گراهڪن جو آهي.“

”پوءِ تون چونتوشهر جي نئين حصي ۾ هليو وڃين؟“

”مون کي تڏهن ئي وڃڻ ڪيندو هو. اها منهنجي غلطي هئي.“

اڄ جي منهنجو دڪان شهر جي نئين حصي ۾ هجي ها ته حالتون ڊيفينيتلي وڏو هئو ٻن ٻيٽر (Definitely would have been better.) ان وقت اسان وٽ جيڪو ناٿو هو ان مان آرام سان هي

دڪان وڪڻڻ بنا نئون خريد ڪري سگهيس ٿي، پر اسان اها غلطي

ڪئي جو منهنجي پاءُ پينانگ ۾ وڃي دڪان کوليو ۽ اهو هلي نه

سگهيو. تمام وڏو گهاتو پيو. پت تي وڃي ڦهڪو ڪيوسين. هاڻ

جيسين ڪجهه پئسو ٿئي. شهر جي نئين حصي وارن دڪانن جي قيمت به هاڻ گهٽ ۾ گهٽ ٻه لک ڊالر (تيرهن لک رپيا کن) ٿي ويئي آهي.

انهن ڳالهين دوران مون هڪ ڪتاب جيمس مچنر جو ڳوليو. سوچيم ته ٻيو ڪٿڻ بدران اهو وري به غنيمت آهي. پر شوڪيس مان ٻاهر ڪڍي ڏنم ته آخري صفحا غائب هئا.

”هينئر ڪجهه ڪتاب انڊيا کان گهرايا اٿم. اهي ڀلا ڏس.“

ارجن هڪ ڪنڊ مان اٺ ڏهه ڪتاب ڪڍي ڏيکاريا. چار پنج ته يوگا، انڊين جادو ۽ هندو مٿي لاجيءَ جا هئا. ٻن ڪتابن منهنجو ڌيان ڇڪايو. هڪ ’A Spy in Pakistan‘ هُو جيڪو جاسوسي قسم جو ناول ٿي لڳو. جنهن جو نالو ڪجهه به ٿي سگهيو ٿي پر پنهنجي ملڪ جو نالو ڏسي ان لاءِ ڪنيم ته پاڙي واري ملڪ ڇا لکيو آهي. ٻيو ڪتاب هندوستان جي مشهور تاريخدان، سرڪاري ڪاموري، وڪيل، اخبار جي ايڊيٽر، سک \_ خوشونت سنگهه جو لکيل هو. ٻئي هڪ سو ڪن صفحن جا ٿيندا. هندستان ۾ سندن قيمت ڏهه ۽ چوڏهن رپيا آهي جيڪا پهرين صفحي تي لکيل هئي. پر ارجن جو ضد ته هڪ هڪ جا ڇهه ڊالر (چاليهه چاليهه رپيا) وٺندس.

”ٻيلي ڪجهه ته گهٽ ڪر.“

”سائين اڳهه تي ڪمپيورومائيز نه....“

”ڄڻو ڄڻو، ڀلا هي به ڪٿان ٿو،“ ڪيسي مان پئسا ڪڍندي

چيومانس، ”ڀلا هڪ ٻيو ڪم، استري ملي ويندي؟ قميص ۽ پتلون

استري ڪرڻي اٿم.“

”ها، ها، ضرور، اچو هيڏانهن رڪي آهي.“

اندر جتي دڪان ختم ٿي، گهر شروع ٿيو ٿي، اتي هڪ ننڍي

ٽيبل تي ڪجهه خاڪي وڌا پنا پيا هئا، جنهن مٿان هڪ پراڻي زماني

جي استري رڪي هئي. پر ۾ ايتري ئي پراڻي زماني جي هڪ سبڻ جي

مشين هئي، جنهن جونالو به گسي چڪو هو ان کي هڪ چيني

چوڪري هلائي ڪو وڳو سبي رهي هئي ته ٽيپ رڪارڊر تي وڃندڙ

ڪنهن چيني گاني تي ڪنڌ ڏوڻي رهي هئي. گانو پڪ ڪو

Latest Hit لڳو ٿي، جوجيسين گانو ختم ٿيو تيسين به ٽي دفعا

انگريزيءَ ۾ Where is the Switch؟ ۽ ٻه ٽي دفعا ملئيءَ ۾

`Mana Suis` (سچ ڪٿي آهي) پڇندو رهيس، پر جواب نه

ڏنائين. گاني ختم ٿيڻ تي ڪنڌ لوڏڻ به بند ڪيائين ته سبڻ جي

مشين به \_ جنهن جي موٽر جي تار، ٽيپ رڪارڊر ۽ پڪي جي تار

هڪ ئي اڌ پوائنٽ ۾ پيل هئي. ماچيس جي تيلي ڪٽي استريءَ جون

اگهاڙيون تارون به ان اڌ پوائنٽ ۾ ٻين اگهاڙين تارن سان گڏ تنبي  
 بٽڻ کي آن ڪيم. ڪوبه ڌماڪو نه ٿيو، ٽيپ رڪارڊر وري وڄڻ  
 لڳو، مشين جو ڦيٿو ۽ چيني چوڪريءَ جو ڪنڌ وري ڌڏڻ لڳو ۽ انهن  
 مڙني شين سان گڏ هن دفعي، استريءَ ۾ حرارت پڻ وڌڻ لڳي. اتي  
 هڪ اچن وارن واري پنجاهه کن سالن جي انڊين عورت اچي ويڪري  
 پڄامي ۽ چولي ۾ پرواري ڪمري مان نڪري سامهون اچي ويئي.  
 ارجن ان وقت لنگهندي ٻڌايو ته هوءَ سندس فوت ٿي ويل پيءُ جي زال  
 آهي. مون کان سنڌي ۽ انگريزيءَ ۾ خبرچار وٺڻ لڳي. پاڻ سنڌي  
 پڙهي به سگهي ٿي جو سنڌ ڇڏڻ وقت ويهه پنجويهه ورهيه کن ڄمار  
 جي هئي.

”سنڌ ڇڏڻ بعد مدراس آيس. پوءِ شاديءَ بعد هتي ملائيشيا  
 ۾.“ هن ٻڌايو.

”ٻئي دفعي آيس ته تولا سنڌي ڪتاب ۽ اخبارون کڻي  
 ايندس.“ مون چيو مانس.

”دل ڏاڍي چوي ٿي ته هڪ دفعو حيدرآباد هلي ڏسجي. پر  
 اسان کي الائي اچڻ ڏيندا يا نه.“ هن چيو.

”توهان ته هاڻ ملائشين ٿيائو. پاڪستان ۾ ته انڊيا جا  
 رهاڪوبه گهمڻ ڦرڻ لاءِ ايندا رهن ٿا.“



”پلا سنڌي اڃا آهن؟“

”جڏهن توهان سنڌ ڇڏي تڏهن به هئا ۽ اڄ به آهن. هر شهر،

هر ڳوٺ ۾ سنڌي رهن ٿا \_ مسلمان به ته هندو به.“

”اهو ڪيئن پلا. هندو مسلمانن جا جهيڙا نٿا ٿين؟“

”ائين ته هندستان ۾ به ٿيندا رهن ٿا پر جيستائين منهنجي

ٿوري گهڻي ڄاڻ آهي، هندو مسلمانن کان وڌيڪ ته چاندين، مڱسين

۽ شيخن، ميمٽن جا جهيڙا ٿين ٿا.“

”هندو سنڌي روزگار لاءِ ڇا ڪن؟“ هن پڇيو.

”اهوئي اڳ وانگر واپار ۾ به آهن ته سرڪاري ۽ خانگي

نوڪرين ۾ به.“

”مون ته ٻڌو آهي ته انهن کي نه نوڪري آهي نه واپار.“

”اهي ڪنهن دشمن جا اڏيل افواهه ٿي سگهن ٿا، منهنجا

هندو دوست ۽ واقفڪار ته واپاري ۽ واڍا آهن ته مئجسٽريٽ ۽ مرچنٽ

نيوي جا آفيسر پڻ. باقي عام بيروزگاري ڪٿي گهٽ ڪٿي وڌ

ضرور آهي.“

پوڙهي تعجب مان ٻڌندي رهي ۽ پوءِ ٿڌو ساھ ڪٿي چيو:

”تنهن جي معنيٰ اسان بيوقوف هئاسين جو سنڌ ڇڏيسين. اسان ته اهو

ئي ٻڌندا رهياسين ته سنڌ ۾ سنڌين کي ماري ڇڏيائون. بچيلن کي زوريءَ مسلمان ڪيائون. ۽ هاڻ وري اهو پيا ٻڌون ته سنڌين وٽ جيڪي ڪجهه گهر گهات، زر زمينون آهن انهن تي قبضو ڪيو پيو وڃي. ”هوءَ هندستان کان آيل ڪجهه پراڻين اخبارن کي جن ۾ اهو پڙهيو هئائين، ڳولڻ لاءِ اتي.“

”توهان اخبارون ڳولڻ جي اجائي تڪليف ٿيون ڪريو.“ مون کانئس موڪلائيندي چيو، ”آئون انڊيا جي اخبارن ۾ پاڪستان بابت ايندڙ هر خبر سچي نه سمجهندو آهيان ۽ ساڳي طرح پاڪستان جي اخبارن ۾ انڊيا بابت ڏنل خبر کي.“

”پر انڊيا ۾ ڊيموڪريسي آهي.“

”بلڪل ڊيموڪريسي آهي. ۽ ڊيموڪريسيءَ جي جياپي لاءِ آزاد پريس ضروري آهي. پراڻا آزادي ماڻڻ جي ڪيتري آزادي آهي. ڪنهن ٻئي ملڪ جي مسئلن کي Exploit ڪرڻ يا ان بابت گهٽ وڌ لکڻ ته سنسشرپ وارن ڏينهن ۾ به ڪري سگهجي ٿو.“

آئون استري ختم ڪري چڪو هوس. ارجن ڪتاب ۽ باقي پئسا منهنجي اڳيان رکي چيو:

”يار آئون پلا هلاڻ ٿو، ڪجهه ڪم اٿم.“

”بس آئون به نڪران ٿو.“ ڪتابن واري ٿيلهي ۾ پتلون ۽ قميص وجهي ٻاهر نڪتس. ارجن سان گڏ پندرهن سورهن سالن جي هڪ ڪارسري چوڪري به هئي \_ جيڪا تامل کان گهٽ ۽ ملئين کان وڌيڪ ڪاري لڳي رهي هئي. ڪتاب ڳولڻ مهل هوءَ دڪان ۾ آئي هئي ۽ سڄو وقت هڪ ڪنڊ ۾ ڪرسيءَ تي ويٺي رهي. ”هيءَ ڪير آهي؟ تنهنجي ڀاءُ جي ڌيءَ ته نه آهي؟“ مون هن کي ارجن جي مائٽياڻي سمجهي پڇيو.

”نه. ادا کي ته اولاد نه ٿيو. هيءَ نوڪريءَ لاءِ آئي آهي. ماءُ تامل اٿس ۽ پيءُ سلوني. منهنجي دوست جي زال کي گهر ۾ ڪم لاءِ چوڪري ڪڍي. سو کيس انهن وٽ وٺيو ٿو وڃان.“

”هن ملڪ ۾ ماڻهن جو ڪيڏو نه ڇمپور (ملئي لفظ معنيٰ مڪسچر، ملاوٽ) آهي. تامل، سلوني، عرب، سڪ، انڊونيشي، جاواني، بالي، چيني، ملئي، يورپي هڪ ٻئي ۾ ايڏو مڪس اپ ٿي ويا آهن جو اصل نسل جي خبر نٿي پوي.“ مون دل ٿي دل ۾ سوچيو. ارجن ايڏو تڪو تڪو هلي رهيو هو جڏهن ڪا ريل چٽڻ واري هيس. جيتوڻيڪ منهنجي هوٽل جو رستو به ساڳيو هو پر ارجن سان گڏ ماراٿان ڊوڙ ڊڪڻ کان ڪلي موڪائڻ بهتر سمجهيم. هو مون کي

وري سندس دڪان تي اچڻ لاءِ ڀارتون ڪندو ٿا مل سلوني ڇوڪريءَ  
 ڪي ٻانهن کان وهڻ وانگر چڪيندو گاڏين ۽ ماڻهن جي ميڙ ۾ گر  
 ٿي ويو.

## اپوڇ جي پاڪيزه هوٽل ۽ عشقي ڪواب

ملائيشيا جي اپوڇ شهر ۾ رهندڙ ڏکڻ هندوستانی مسلمانن توڙي هندن جون ننڍيون وڏيون ڪيتريون ئي هوٽلون آهن. فقط جالان (شاهراهه) ڀنگ ڪلٿوم جيڪو سمجھو ته حيدرآباد جي رسالا روڊ جيڏو مس ٿيندو، ان جي اوسي پاسي ۾ سلطانيا، حميده بانو، راجا ۽ رحمان نالي هوٽلون آهن. وچ شهر جي ته هراهر روڊ تي هڪ يا ٻه اهڙيون هوٽلون ضرور اينديون \_ جيڪي سڏجن جيتوڻيڪ انڊين ٿيون پر صحيح معنيٰ ۾ اهي ڏکڻ هندستاني سڏجن ڪن جو انهن هوٽلن ۾ هڪ ته فقط ڏکڻ هندستان: مدراس، ڪيرالا، بئنگلور وغيره جائي کاڌا ملن ٿا ۽ انهن هوٽلن جو معيار اهڙو ناهي جهڙو آمريڪا، انگلينڊ، يورپ، جپان، هانگ ڪانگ يا عرب دنيا جي مشهور انڊين هوٽلن ۾ نظراچي ٿو. جيڪي دراصل اتر هندستان يا پاڪستان جي ماڻهن جون آهن ۽ جن ۾ مغلي يا اهڙا کاڌا تيار ٿين ٿا جيڪي يورپ ۽ آمريڪا جا گورا ماڻهو به پسند ڪن ٿا. سواهي انڊين هوٽلون حقيقت ۾ پاڪستاني يا نارٿ انڊين چئي سگهجن

ٿيون. باقي هي ملائيشيا واريون هوٽلون سائوٽ انڊين يا دڪني  
هوٽلون سڏجڻ ڪپن.

ڏکڻ هندوستاني يا 'سائوٽ انڊين' هوٽل ڪيڏي به صاف  
هجي، ايئرڪنڊيشنڊ هجي پر منجهس اها سونهن ۽ خوبصورتِي نه  
هوندي جيڪا ولايت جي ملڪن ۾ 'پاڪستاني' يا 'نارت انڊين'  
هوٽلن: شيراز، شيزان، علي بابا، فاروق، مغل، مهاراجا، تاج محل،  
شالامار يا ٽپسي ٽپسي جهڙين ۾ آهي.

ڏکڻ هندوستاني هوٽلن ۾ گهڻو سان ڊيگڙن جي قطار  
آڌرپاءُ ڪندي جن جا ڍڪ کولي ڇمچي سان ڪڪڙ، گائي، ٻاڪري  
يا مچيءَ جي ڦنگي ٻوڙ جو جائزو وٺي، پٺيان پٺيان ايندڙ بئري ڪي  
ٻڌائي سگهجي ٿو ته هي يا هو ٻوڙ ڪي، پر پاڪستاني يا نارت انڊين  
هوٽلن ۾ ويهڻ بعد بئري يا چوڪري Set مينو پيش ڪندي ۽ آرڊر  
ونڻ مهل نٺڪن ۾ ويڙهيل ڇمچو، ڪانتو ۽ چري اچي رکندي. ڏکڻ  
هندستاني هوٽلن ۾ پاڻيءَ سان اڌ اپريل اسٽيل جي ڪريءَ ۾ ڪٽ  
لڳل ڇمچن ۽ ڪانٽن جو ڊيراڳهين موجود هوندو. ان جي ڀرسان هڪ  
اونهي ٿالهيءَ ۾ ايڏو ٿي ڪيلن جو ڊير رکيل هوندو. ڪن هوٽلن ۾  
ته ڪيڪن جون ڦارون ۽ چليل ۽ اوڀريل بيضا پڻ نظر ايندا.

هڪ ٻيو فرق: ڏکڻ هندستاني هوٽلن ۾ هر ٻوڙ ۾ گرم  
مسالا ايترا هوندا جو انگريز، عرب ۽ يورپي ته پري پر سريلنڪا جي  
ڪارين مرين ۽ لونگن جي باغ جو مالڪ به اهو ٻوڙ کائڻ بعد صبح  
تائين پچتائيندو رهي.

اپوڄ ۾ ايڪسيلر هوٽل جي ڀرسان ’پاڪيزه‘ نالي هڪ  
انڊين ريسٽورنٽ آهي، پر اها ڏکڻ هندوستانی تائپ هوٽل ناهي.  
صاف سٿري ايئرڪنڊيشنڊ هال ۾ سائي رنگ جي غاليجي تي  
ساڳي رنگ جون صاف سٿريون ۽ سني ڊزائين واريون ڪرسيون ۽  
ميزون ڪنهن نارٿ انڊين، ڪشميري يا پاڪستاني هوٽل جو ڏيک  
ڏين ٿيون. ڪم ڪار ڪندڙ چوڪرين جا نه فقط هڪ ئي جهڙا پهريل  
وڳا صاف سٿرا ۽ اجرا نظر آيا پر سندن جسم پڻ. ڦرموئين وانگر  
ڪڏهن ڪا ملئي چوڪري کاڌي جو ٿري کڻي هڪ در کان پئي آئي  
ته ٻي چيني چوڪري خالي ٿيل ٿانو پئي در ڏي کڻيو پئي ويئي.  
ننڍي کنڊ جي ڪنهن چوڪريءَ (هندوستانی، پاڪستاني يا  
شايد پنجابي سڪڻيءَ) گراهڪن اڳيان مينو پئي رکيو. ڪنهن  
پورچوگاليءَ يا شايد ڪرنٽيءَ (اڌ انگريز يا يورپي ته اڌ ايشين) ايندڙ  
مهمان جو دروت آڌر ڀاءُ پئي ڪيو.

سڀني چوڪرين کي اڇن گلن سان سائي رنگ جا ڊگها  
 فٽنگ وارا چولا، اڇي رنگ جا لڪنوي نموني جا پاجاما ۽ مٿي تي  
 اڇيون پوتيون هيون. اسڪرٽن، گوڏين، سارنگن (Sarongs) ۽  
 باجو ڪورنگن جي ڏيهه ۾ وڏي عرصي بعد اسان جي پاڪستاني يا  
 هندستاني ڊريس ۾ ملبوس، هي PIA جي ايئر هوسٽس جهڙيون  
 چوڪريون ڏسي، پهرين ته ڏاڍو عجب لڳو \_ جڻ ڪنهن نمائش گهر  
 ۾ آيو هجي. سمجهه ۾ نه پئي آيو ته آيا هيءَ هٽل ڪنهن  
 ڪشميريءَ جي آهي، اتر هندستانيءَ جي، پاڪستانيءَ جي يا ڪنهن  
 هتي ئي لوڪل ملئي يا چيني همراهه جي! چوڪرين جي پوشاڪ مان  
 ته صاف لڳو پئي ته پنهنجي ئي علائقي ۽ پاڙي جو ڪو ملڪ آهي،  
 پر شڪلين مان ته ڪي ملئي لڳي رهيون هيون ته ڪي چينيائون.  
 هڪ ٻه سڪ ۽ ڪرسچن پڻ هيون. بهرحال هٽل انتظاميا کين تنگ  
 پاجاما ۽ مٿي تي پوتيون رکي سٺو سٺو پيس ’ناهيو هو ۽ ملائيشيا  
 جي هن هٽل جي مالڪ کي \_ جيڪو به آهي، ان کي دل ئي دل ۾ داد  
 ڏيڻو پيو ٿي.

آرڊر وٺڻ واري ملئي چوڪري کان پڇيم:

”Siapa punya hotel inikah“ \_ هيءَ هٽل

ڪنهنجي آهي؟



”نياز عليءَ جي.“ هن ورائيو.

”Di mana dia tinggal\_ هو ڪٿي رهي ٿو؟“

”Di-Sini\_ هتي ئي.“

”پلا اصل ڪٿان کان آيو هو؟“ مون معلوم ڪرڻ جي

ڪوشش ڪئي.

”Tidak tahu\_ خبر ناهي. مون کي هتي نوڪري ڪندي

ٿورو وقت ٿيو آهي. ڪائونٽري جيڪا چوڪري بل ناهي رهي آهي.

اها سيٺ جي مائٽ آهي. ان کي خبر هوندي.“

مانيءَ بعد دخل واري چوڪريءَ وٽ ويس جنهن جي قميص

تي سندس نالو جنيرال ڪيل هو. نالي مان ته نٿي لڳو ته آيا هوءَ هندو

آهي يا مسلمان \_ باقي مٿي تي ابوچڻيون ته هن هوٽل جي مالڪ

چيٽائين کي به پارائي ڇڏيون هيون.

منهنجي پڇڻ تي هن انگريزيءَ ۾ ٻڌايو ته پاڻ اصل ۾

پاڪستاني آهي پر ڄاڻي نپني ۽ پڙهي هتي ملائيشيا ۾، سواڙڊو

رڳو ٿورو سمجهي سگهي ٿي باقي ڳالهائي انگريزي ۽ ملئي زبان ۾

ٿي. کيس اها خبر نه هئي ته سندس وڏا پاڪستان جي ڪهڙي حصي

کان هتي آيا. ”هوتل جو مالڪ نياز علي البت ان بابت ٻڌائي سگهندو.“

هوتل جو مالڪ نياز علي ان وقت ٻاهر اپوح ڪلب ۾ ويل هو، پر منهنجي خواهش تي هوتل جي سينئر ڪمدار ڪرتار سنگهه فون ملائي ڏنو.

رسمي خير عافيت بعد جڏهن نياز عليءَ کي ٻڌايم ته آئون ملاڪا جي نيول اڪيڊميءَ کان هتي آيو آهيان ته هن هڪدم ورائيو: ”توهان سان ته پهرين به ملاقات ٿي چڪي آهي.“

دل ۾ سوچيم ته شايد سنگاپور يا ڪوالالمپور ۾ ٿي هجي، جيڪي وڏا شهر آهن ۽ اڪثر ڪيترن سان ئي ملاقات ٿي وڃي. ”سائين ڪٿي؟“ پڪ ڪرڻ لاءِ مون پڇيو.

”هتي ئي. توهان کي اپوح ۾ هڪ دفعي هوتل جو ڪمرو نه پئي مليو. توهان ملاڪا کان آيل هئا.“

اهو ٻڌي مون کي هڪدم ياد اچي ويو ته درٻيلي جي ڪپڙن احمد حسين مخدوم هن هوتل ۽ هن همراھ بابت گذريل سال ٻڌايو هو ته ملاڪا کان پينانگ ويندي هن کي اپوح ۾ رات پئجي ويئي هئي. ڏياريءَ جي موڪلن ڪري هوتلن جا ڪمرا اڳهين ڀريل هئا. آخر ٽڪجي، ماني کائڻ لاءِ هو هن پاڪيزه ريسٽورنٽ ۾ آيو، جتي

سائس ملاقات ٿي هئي. نياز علي هتي جو پراڻو شهري ۽ گهڻي ڏيڻ ويٺ وارو هجڻ ڪري ڪيپٽن مخدوم وارن کي هتي جي هڪ هٽل Tambun – Inn ۾ ڪمرو وٺرائي ڏنو هو.

مون نياز عليءَ کي ٻڌايو ته اهو آئون نه پر منهنجو ئي هڪ دوست هو جنهن توهان جي ان ڳڻ جا ڏاڍا ٿورا مڃيا هئا ۽ هو اڄڪلهه برونائي ۾ آهي.

”توهان هتي ڪلب ۾ اچو ته توهان کي هتي جي دنيا ڏيکاريان.“

”حياتي رهي ته ٻئي دفعي ضرور ملاقات ڪبي.“  
مون کيس پنهنجي وندر \_ لڪڻ بابت ٻڌايو ۽ ڪانس فون تي ئي سندس ملائيشيا ۾ اچڻ بابت پڇڻ چاهيو ته آيا هتي هو پاڻ آيو هو يا سندس پيءُ ڏاڏو؟

”ادا سائين، هتي ملائيشيا ۾ اسين پراڻا آيل آهيون. ايتريقدر جو آئون ته هتي ڄائس پر منهنجو والد صاحب مير عالم، جيڪو هاڻ چوراسي سالن جو آهي، اهو به هتي ڄائو. ملائيشيا ۾ اسان جو ڏاڏو مهر الدين آيو هو \_ اڄ کان نوي يا سؤ سال کن اڳ. هو تن ڏينهن ۾ انگريز حاڪمن جي برٽش آرميءَ ۾ هو. هتي اچڻ کان اڳ هو ڪجهه

سال برما ۾ پڻ رهيو. انهن ڏينهن ۾ هتي اپوح ۾ ته ڇا پر ڪوالالمپور ۾ به اڃا ڪي به چار ڪڇن گهرن جا پاڙا مس هئا. مڇر، جيت، نانگ بلائون \_ چوڌاري گهاٽا پيلا ۽ جهنگ هو. انهن ڏينهن ۾ پنهنجا شهر: دهلي، لاهور، ڪلڪتوايئن هئا جيئن اڄڪلهه لنڊن، ٽوڪيو، نيويارڪ سمجهيا وڃن ٿا. پر ڏاڏي جي روزي هتي لڪيل هئي. هو پيت گذر خاطر هتي ئي رهي پيو. اڄ الله جي فضل سان هنن ملڪن ترقي ڪري ورتي آهين، ۽ اسان به سڪيا ستابا آهيون. هونءِ اسان جا مائٽ مٽ اڃا به گلبرگ لاهور ۾ رهن ٿا، جن وٽ ايندا ويندا آهيون. گذريل سال آئون به لاهور ويو هوس. پنجابي ۽ اڙدو به صاف اڇيم ٿي. باقي هاڻ ٻارن ٿا ڳالهائي سگهن. گهر ۾ جيتوڻيڪ اسان وڏا ڳالهائيندا آهيون ته هو ٿوري ٿوري سمجهيو وڃن.

نياز عليءَ کان فون تي موڪلائي هوٽل مان نڪتس ٿي ته ياد اچي ويو ته مينيوتي کاڌن جا به چارا نرالا نالا پڻ ڏنا هئم. پير، پاڪيزه هوٽل جي يونيفارم \_ ڪڙتي پاڄامي ۾ بينل چيني چوڪريءَ کان کاڌن جي لسٽ جو مينيو گهرائي پوري، نانن ۽ چپاتين جي مختلف قسمن کان علاوه انهن نرالن ٻوڙن جا نالا پڻ نوٽ ڪيم، جيڪي خاص نياز عليءَ جا ايجاد ٿيل ٿا ڏسجن. جيئن ته پنجين ڊالرين في پليٽ وارا ڪڪڙ جا ٻوڙ: چڪن مهاراجا، چڪن ونڊالو ۽

چڪن ريندانگ \_ ڪشميرين، ڏکڻ هندستانين ۽ ملئي ماڻهن جي  
پسند کي ڌيان ۾ رکي رکيا ويا آهن.

کاڌن جي ڊگهي لسٽ تي پاڇيءَ وارا پڪوڙا ۽ پشوري  
ڪواين کان علاوه ٻي ڊالرين پليٽ وارا 'عشقي ڪواب' پڻ هئا.  
ڪهڙن عاشقن کي ڌيان ۾ رکي اهو نالو ايجاد ڪيو ويو آهي ۽ ان ۾  
ڪهڙا مرج مسالا ۽ توڻا ڦيٽا ملايا وڃن ٿا \_ پاڪيزه هٽل جي مالڪ  
نياز عليءَ سان ٻئي دفعي ملاقات ٿي ته اهو ضرور پڇندو سانس،  
جنهن کي پنهنجي گراهڪن جو ايڏو خيال آهي جو هٿ ڏوٽڻ واري  
ڪونڊيءَ تي وڏن اکرن ۾ ڪرمچند گانڌيءَ جو انگريزي ۾ چيل  
گراهڪن بابت قول فريم ڪرائي هڻائي ڇڏيو اٿس ته: ”گراهڪ توهان  
لاءِ نعمت آهي، گراهڪ جو خيال رکڻ توهان جو فرض آهي...“ وغيره  
وغيره.

گانڌيءَ بابت پڙهيو مون به چڱو خاصو آهي پراپوڇ ۾ نياز  
علي جي پاڪيزه ريسٽورنٽ ۾ هٿ ڏوٽڻ وقت مون کي اها ڄاڻ ٿي ته  
ڏکڻ آفريڪا ۽ هندوستان جي مشهور وڪيل ۽ سياستدان هٽل ۾  
ايندڙ گراهڪن بابت به ڪو قول فرمايو آهي!

## اپوح (IPOH) اميرن جو شهر

اپوح ڪروڙپتين جو شهر پڻ سڏيو وڃي ٿو. اوائلي ڏينهن کان تين (Tin) جي ڳولا ۾ هتي آيل همراھ، هن ڌاتوءَ مان امير ٿي ويا. اپوح شهر پيراق جي ڪنٺا ماڻريءَ ۾ آهي، جيڪا دنيا ۾ تين جي ڪاٽين کان مشهور آهي. تين جو واپار ۽ ڪارخانا اڄ تائين هلندا اچن. جن ماڻهن ڪالهه هتي اچي تين جي ڪوٽائي جو ڪم ڪيو سي اڄ امير ۽ دولتمند آهن.

دڪانن ۽ گهرن ۾ اپوح شهر ڪجهه ڪجهه ڪوالالمپور جهڙو ماڊرن لڳي ٿو ۽ ماڻهن جي پوشاڪ ۽ رهڻي ڪهڻيءَ مان سنگاپور جهڙو. جتي گهڻا چيني ماڻهو آهن ۽ چيني ۽ انگريزي زبانن عام ڳالهائون وڃن ٿيون. ملاڪا، سريمبان ۽ الور استار به چڱا وڏا شهر آهن، پر اتي وري ملئي ماڻهو گهڻا آهن ۽ زندگي ڪجهه ڳوٺاڻي نموني جي پرسڪون ۽ سست رفتار نظر اچي ٿي. پر اپوح ۾ گوڙ گهمسان، دانهون ڪوڪون ۽ هل هنبوڇو ڪجهه ڪجهه سنگاپور ۽ هانگ ڪانگ نموني جو آهي. ڪارين لارين جي انجڻين ۽ هارنن جا آواز هڪ طرف پيا ايندا ته دڪانن ۽ هوٽلن مان هانءُ ڦاڙ چيني ۽ انگريزي گانن جون رڙيون ٻئي طرف. ملاڪا، جوهور، ننگري

سيمبيلان رياستن پاسي ملئي گهڻا هئڻ ڪري سوئرجي گوشت يا شراب جهڙيون شيون ڪلئي عام نظر نه اينديون جو ملئي مسلمان گهڻا آهن ۽ اتي جا چيني ۽ اندين به سندن خيال رکن ٿا، پراپوچ پاسي چيني گهڻا آهن سو سوئرجو ٻوٽيون ٻوٽيون ٿيل گوشت ته ڇا، ڪن ڪن چونڪن تي سجا سجا فراءِ ٿيل سوئرين تي تنگيل نظر ايندا. جيئن پاڻ وٽ رستي جي ڪنارن ۽ بس اسٽاپن وارين هوتلن تي ڪڪڙيون تنگيل نظر اينديون آهن. سڄي ملائيشيا ۾ چڪلن ۽ جسمن جي واپار تي جيتوڻيڪ سرڪاري طرح بندش آهي، پر هتي اپوچ ۾ مساج پارلر، بيوتي پارلر، هيلٿ هائوس، سانا باٿ جهڙن نالن سان گجهي طرح هر ڪم عام جام هلي ٿو جنهن تي حڪومت شايد اڪ ٻوٽ ان ڪري ڪريو ڇڏي، جيئن يورپ ۽ آمريڪا جهڙن امير ملڪن کان ٿوئرسٽ ايندا رهن ۽ ڊالر پائونڊ، يين، مارڪ جو وهڪرو جاري رهي. سندس پاڙي وارن ملڪن \_ ٽائيلنڊ ۽ انڊونيشيا ۾ ته الائي ڇا ڇا پيو ٿئي.

اپوچ ۾ جنهن هوٽل ۾ آئون رهندو آهيان، اهو علائقو بقول هتي جي ماڻهن جي سڌريل ۽ ماڊرن آهي، جنهن جي رستن تي وڏيون بئنڪون، آفيسون، نئشنل، سانيو ۽ سوني جهڙين جاپاني

ڪمپنين جا اليڪٽرڪ شين جا سهڻا دڪان آهن ته ٻاٽا، گچي (Gucci)، مئڪس فئڪٽري ۽ سٽمسونائٽ جهڙين بين الاقوامي شين جا دڪان پڻ. ها سائين ان خيال کان هي علائقو بلڪل ماڊرن آهي، پر ان سان گڏ گڏ اسٽائيلش نالن وارن مالش گهرن جي به ڪوٽ ناهي. هڪ ٽوئر ڪمپني جي ڪتاب موجب ”ملائيشيا ۾ سڀ کان گهڻا مساج گهر \_ صحت سٺي ڪرڻ لاءِ (يا خراب ڪرڻ لاءِ شايد) اپوچ ۾ آهن.“ اهو بلڪل صحيح لڳي ٿو. منجهس مالش ڪرڻ واريون \_ يا جسم جو سودو ڪرڻ واريون چيني ۽ ٿائي چوڪريون چاهي سهڻيون ۽ رومانتڪ هجن يا نه پر انهن اڏن جا نالا بيحد رومانتڪ ۽ سهڻي لکائي وارا آهن. رڳو Jn. Yang Kalsum روڊ جي آسي پاسي وارا نالا جيڪي ايندي ويندي پڙهڻ ۾ اچن ٿا: شمال وائيلڊ ڪٽ (ننڍڙي جهنگراڙ ٻلي)، ڊارلنگ مساج سٽلون، انجليق بئمبو تنانغ اروٽ (ملئي لفظ ’تنانغ‘ معنيٰ ’ڄاڻو‘، اروٽ معنيٰ ’مالش‘)، VIP، وائيلڊ هارس (جهنگلي گهوڙو)، نمبر 99 مساج هائوس، Red Rose، ٿري سسٽرز ۽ Pussy Cat مساج پارلر. اڄڪلهه حجامن جي دڪانن جا نالا به گهٽ رومانتڪ ناهن. ان ساڳي روڊ تي جتي ’سن رائيز‘ ۽ ’فئسي باربر شاپ‘ جهڙن عام نالن وارا دڪان آهن اتي The L2 Hair Shop، ڪارمن هيئر



پرفيڪشنسٽ (لنڊن پئرس)، Afod Hair Clinic، باب يوني  
سيڪس هيئر ڊزائين سينٽر ۽ Gift Hair Creative  
Workshop جهڙا پرڪشش ۽ اسٽائيل نالن وارا پڻ دڪان آهن  
جيڪي نالا سوچي سمجهي رکيا ويا آهن، جيئن پڙهندڙن تي رعب  
پوي ته وار ٺاهڻ واري خاتون آمريڪا، انگلينڊ يا فرانس جهڙن ملڪن  
مان اعليٰ تربيت وٺي وڏي قابل ٿي آئي آهي ۽ هوءَ وارن جا فقط اهي  
ڏهه پراڻا نمونا نٿي ٺاهي جيڪي گذريل پنجويهه سالن کان ڪراچيءَ  
جي مادرن هيئرڪٽنگ سٽلون ۾ فريم ٿيل آهن. هوءَ پنهنجيون  
ڊزائينون به ايجاد ڪري سگهي ٿي. مثال طور داتوشيق (Dato-  
Shake)، ۽ مصبون صديق (Misbun) \_ هتي جي مشهور  
ڳائڻي ۽ ٽينس جي رانديگر جي وارن جهڙيون عجيب ۽ نمايان  
ڊزائينون شايد.  
ساڳي طرح جسم جي بناوت ۽ ميڪ اپ جا دڪان آهن،  
جيئن پاڻ وٽ شادي رات ڏلهن ميڪ اپ ڪرڻ وارن جا دڪان آهن.  
اپوڄ جي انهن دڪانن جا نالا به گهٽ آرٽسٽڪ نه آهن. مثال طور:  
Joanne Beauty Therapist، انجلق بيوٽي ٿيرابي،

Institute De Fiurrette Centre, Kim Beauty

House, beaute ۽ ريگاليا بيوتي ڪيئر وغيره.

اپوڇ ۾ شام جي ماني گهڻو ڪري هڪ ڏکڻ هندستاني

’مسلم ريسٽورنٽ سلطانيا‘ ۾ کائي Chinese Methodist

Church تائين واک لاءِ ويندو هوس. هن گرجا گهر کان اڳ هڪ

هندو تامل جو اخبارن، رسالن ۽ تڪين، چونئرن، سگريٽن، چاڪليٽن

جي پيڊيءَ وٽ بينل هڪ نوجوان سڪ سان اڪثر هيلو هيلو ٿيندي

هئي. هن ٻڌايو ته هو هتي جي ’ليڪٽرڪ‘ يا شايد ’پبلڪ ورڪس

ڊپارٽمينٽ‘ ۾ سرڪاري ڪلارڪ آهي. وڏي موٽر سائيڪل تي

چڙهي روزانو وقت پنهنجي تامل دوست سان ملڻ، ڪچهري ڪرڻ

۽ وقت پاس ڪرڻ لاءِ ايندو آهي. (اها وڏي ۽ سينگاريل موٽر بائڪ

رستي تان ڪٽي فت پات تي بيهاريندو آهي.) آئون به ڪنهن ڏينهن

ڪيڪاري لنگهي ويس ٿي ته ڪنهن ڏينهن بيهي ڳالهيون ٻڌم ٿي.

سردار جي گهٽ پڙهيل هجڻ جي باوجود بيحد فضيلت ۽ تحمل سان

ڳالهائڻ وارو. فقط ۽ فقط راندين \_ خاص ڪري فت بال جو شوقين

لڳو ٿي. ويجهڙائيءَ ۾ پنجاب (انڊيا) ۾ ٿيل سڪن جي آزاد رياست

جي جدوجهد، مٿن ٿيندڙ ظلم ۽ قربانين بابت پڇيومانس ته غريب

کي کا خبر نه هئي. ڦري ڦري وري گذريل ڏينهن جي ڪيڏيل فت بال مئچ جو ذڪر شروع ٿي ڪيائين.

اخبار واري سندس تامل دوست ٻڌايو: ”هن کي اخبار رسالي پڙهڻ جو ته صفا شوق ناهي، سو کيس ڪهڙي خبر ته سندس اباڻي ڏاڏائي ملڪ ۾ ڇا پيو وهي واپري.“

”هيءَ ته اها ئي ڳالهه ٿي ته يار به تيلي، سينڊ به اٿي.“ مون کلي ورائيومانس: ”سردار جي چڱو ٿو ڪري جو نه اوسي پاسي جي نه ڏورانهين ڏيهه جي خبر چار رکي ٿو. نه ڏاهو ٿجي نه ڏک پرائجي.“

هڪ رات ان فت پات تان لنگهي رهيو هوس ته سردار جيءَ

سان گڏ ويهن ٻاويهن ورهين جي هڪ ٺاهوڪي چيني چوڪري به

بيٺي هئي. ٻئي چونڊرا کائي رهيا هئا، جن جي ٿيلهي هنن سن

سينتن ۾ تامل دڪاندار کان ورتي هئي. چوڪري چڏي ۽ گنجيءَ ۾

هئي ۽ پيرن ۾ اسپنج وارو چپل. برٽيزيئر (باڊيءَ) کان بي نياز هئي،

پراکين تي هلڪو سائو آئي شيڊ ضرور هوس. هيلو ڪري آئون به

بيهي رهيس. سردار جيءَ کي تعارف ڪرائڻ ڪتو ٿي، پر چوڪريءَ

سان تعارف ڪرائڻ بدران هن کان ٿورا چونڊرا وٺي مون کي به ڪاٺ

لاء ڏنا. ان بعد ڪالهه واري فت بال مئڇ جي رزلت جو اصل وڌو قصو  
ٻڌائڻ شروع ڪيو.

ٻه ٽي منٽ ٻيا صبر ڪري سردار جيءَ کان پنجاڻيءَ ۾ پڇيم  
ته هيءَ ڪٿي ڪير آهي؟

”خبر ناهي.“ سردار جيءَ چوڪريءَ جي ٿيلهيءَ مان چونئڻ  
جي بي مٺ ڪٽندي مون کي جواب ڏنو.

”ڏاڍي ٻڌايائين.“ مون دل ٿي دل ۾ چيو. مون کان به اڳ،  
سندس چونئڻا پيا ڪائجن. ڳالهه ڳالهه تي تاڙا پيا ملائجن، وڏا وڏا  
تھڪ پيا ڏجن، پراسان واري يار کي سندس اصل نسل جي به خبر  
ناهي. بهرحال ملڪ ملڪ جو پنهنجو دستور. مون کي به وقت پاس  
ڪرڻو (۽ چونئڻا ڪاٽڻا هئا) سو بيٺو رهيس. ڳالهيون ته اهي ئي روز  
واريون \_ يعني فت بال جون ئي هلنديون رهيون. پوءِ آخر جڏهن  
سردار جيءَ مخالف ڌر تي زبردست گول ٿيڻ جي جوشيلي خبر ٻڌائي  
ٿڌو ٿيو تڏهن ڪوشايد پاڻهي خيال آيس ۽ چيو: ”بي ليان  
(چوڪريءَ جونالو) هتي مساج گهر ۾ ڪم ڪري ٿي. ڪڏهن  
ڪڏهن گراهڪ ايندو اٿس ته پئسا مٽائڻ ۽ چونئڻا ڪاٽڻ لاءِ هتي  
بيهي رهندي آهي.“

”انگريزي ته ڏاڍي سٺي ڳالهائي ٿي. ڪافي پڙهيل لکي ٿي. ”مون اڙدوءَ ۾ تبصرو ڪيو جيڪو سردار جيءَ هڪدم ترجمو ڪري چوڪريءَ کي ٻڌايو.

”صحيح ٿا چئو. پڙهيل آهيان.“ بي لپان مون کي مخاطب ٿيندي چيو، ”ڪوالالمپور ۾ جاب به هوم پرپوءِ Quick Buck ڪمائڻ (راتو واهه امير ٿيڻ) جي چشڪي ۾ اها آفيس جي نوڪري ڇڏي هتي مالش گهر ۾ اچي ويئي آهيان.“

گهڻو فري ڏسي، ڳالهين ڳالهين ۾ مون کانئس سندس هن نئين ڌنڌي بابت پڇيو ته هوءَ هڪ نازڪ جسم ٿي ڪري مالش جهڙو سخت ڪم ڪيئن ڪري سگهي ٿي.

”صحيح معنيٰ ۾ جسم جي مالش يا آڊ صباح سرواڪ جي جهنگل جا ابون مرد ڪري سگهن ٿا يا وري چيني ۽ ملئي حجام، حڪيم ۽ طبيب. اهي ان ڪم جا ڄاڻو آهن ۽ آڊ ذريعي بدن جو سنڌ سنڌ ڪوليو رکن. جسم کي اتي وانگر ڳوهي ٿڪل شريمان سور درد ڪڍيو ڇڏين. اسان کي ڇا ٿو اچي! گراهڪن کي به خبر آهي ته اسان کي ڇا ٿو اچي. ساڳئي وقت اسان کي به خبر آهي ته گراهڪ ڇا ٿو چاهي. اڌ ڪلاڪ مالش جا ارڙهن ڊالر آهن، جن مان اسين فقط هٿ ٽڙا

لاهي ستل همراھ ڪي جاڳائي سگھون ٿيون. ڪي باڊي مساج چاهين، جنهن ۾ اسان کي اگهاڙو ٿي گراهڪ کي اگهاڙي جسم سان جسم ملائي مهٽڻو پوي ٿو، جنهن جو سڄي ملائيشيا ۾ مقرر اگھ پنجويهه ڊالر آهي. مالش جي پئسن ۾ اسان کي فقط چوٿون حصو ملي، باقي ٽي حصا مساج گھر جو مالڪ کڻي. جنهن مان هو بلڊنگ جي مساواڻ، لائيت، ايئرڪنڊيشن، ڪمرن ۾ وڇايل هنڌ بسترا ۽ پوليس جو خرچ پڪو ڪڍي.

”مالش کان علاوه گراهڪ کي وڌيڪ خوش رکڻ هرھڪ چوڪريءَ جو پنهنجو ذاتي معاملو آهي. ان لاءِ هوءَ گراهڪ کان ٽيهه کان سؤ ڊالر تائين وٺي سگھي ٿي \_ پنهنجي سونهن سوڀيا، عمر ۽ نخري مطابق. اهي پئسا سمورا اسان جا ٿين. ان ۾ مساج گھر جي مالڪ جو ڪوبه حصو پتي نه ٿئي. سال کن سنو ڪمايم، پر پوءِ ايدس جي بيماري اهڙي اچي مشهور ٿي جو هاڻ ڪوپر ۾ ويهڻ کان به ڊڄي ٿو. گراهڪ اسان کان اسين گراهڪن کان.“

”فقط Aid’s جو ڊپ چو؟ V.D ۽ ٻيون Sexually Transmitted بيماريون به ته خطرناڪ آهن، جيڪي سيڪس ذريعي هڪ کان ٻئي تائين پهچن ٿيون.“ مون چيو.

”اهي به پنهنجي جاءِ تي خطرناڪ آهن،” بي ليان چيو، ”پر ان  
۾ گراهڪ اهوئي سمجهندو هو ته پينسلين جي سُئي يا ڪنهن ٻي  
دوا سان سندس علاج ٿي سگهندو. پر ايدس اهڙي موذي بيماري  
نڪتي آهي، جنهن جو في الحال ڪو علاج ناهي ۽ اها نه فقط  
سيڪس سان پر چمي ڏيڻ سان به ٿي پوي. ماڻهو پوءِ تڙپيو تڙپيو  
مريو وڃي. سڄي دنيا ۾ ان بيماريءَ اهڙو ڏهڪاءُ مچايو آهي جو دنيا  
جوهي پراڻو ڌنڌو لوڏن ۾ اچي ويو آهي. سڄو ڏينهن وينيون مڪيون  
ماريون. ڀلجي سلجي ڪو گراهڪ مس ٿو اچي. نه ته ان کان اڳ سڄو  
سال يورپي ۽ آمريڪي هڪ طرف ايندا هئا ته عرب ۽ چپاني ٻي  
طرف. پرهاڻ هتي جا ته ڇا پر ٿائيلينڊ، ڪوريا، فلپين، انڊونيشيا جا  
وڏا وڏا اڏا به بند ٿيندا وڃن.”

اپوڇ ۾ فقط ’مساج گهر‘ به نه آهن. اپوڇ ۾ ڏسڻ لاءِ سهڻا  
پارڪ، ٻوڏين ۽ هندن جا مندر پڻ آهن ته سڪن ۽ عيسائين جا  
گوردوارا ۽ گرجا گهر به آهن. ٽن رزاق نالي هڪ وڏي لئبريري آهي.  
شهر مان لنگهندي ڪيتريون ئي ڊگهن متارن ۽ ويڪرن قبن واريون  
مسجدون نظر اچن ٿيون. تمبون (Tambun) نالي گرم پاڻيءَ جا

چشما آهن. شهر کان ٻاهر گهمڻ لاءِ لموت (Lumut) ۽ پنگڪر (Pangkor) نالي ٻيٽ آهي.

اپوح شهر نين ۽ پراڻين شين جو مڪسچر آهي. ڪنٽا ندي

شهر جي وچ مان لنگهندي شهر کي ٻن اڌن ۾ ورهائي ٿي. هڪ

ريلوي اسٽيشن وارو حصو جيڪو پراڻو شهر سڏجي ٿو ۽ درياھ جي

ٻي ڀر وارو حصو جتي اوچيون اوچيون عمارتون ۽ آفيسون آهن. پراڻي

شهر ۾ اڄ کان سٺ ستر سال اڳ جون جايون آهن. ان جي هڪ حصي

۾ انگريزن جي زماني جي ريزيڊنٽ ’جي ڊبليو، ڊبليو برچ‘ (J.W.W.

Brich) جو يادگار ’گھنٽا گھر‘ اڃا موجود آهي. اپوح جي ريلوي

اسٽيشن 1918ع ۾ ٺهي هئي.

اپوح جي ’گھوڙي ڊوڙ‘ به سڄي ملائيشيا ۾ مشهور آهي.

چيني ۽ انڊين ته جوا جا بيحد شوقين آهن پر ملئي مسلمان به هن

قسم جي سرڪار طرفان اجازت ڏنل جوا (Horse Race) ۾ حصو

وٺن ٿا ۽ هفتي ۾ ٻه ڏينهن: چنڇر ۽ آچر تي ڪيترائي ماڻهو پنهنجو

پئسو ۽ وقت گذارڻ لاءِ هتان اچي نڪرن ٿا.



## Tiada Traffic Jam

ملائشيا ۾ رهندڙ سڪ هتي جي باقي ٻين قومن: ڏکڻ هندستاني، ملئي ۽ چيني کان وڌيڪ قداور، صحتمند ۽ گورا هجڻ ڪري نمايان لڳن ٿا. هونءَ ته ڏاڙهي ۽ پٽڪي ڪري سڪ پري کان پٿرو آهي پراچڪلهه ڪيترائي ماڊرن سڪ ڏاڙهي ۽ پٽڪي کان آڃا ٿيو پيا هلن.

سني صحت ۽ قدبت ڪري سڪ ملائشيا جي پوليس ۽ فوج ۾ به آهن ته راندين ۾ به چڱا خاصا اڳڀرا آهن. ڏٺو وڃي ته ملائشيا جي سڄي آدمشماريءَ جو فقط ڏهه سيڪڙو انڊين (ننڍي کنڊ جا ماڻهو) آهن ۽ ان ڏهه سيڪڙو ۾ به ست سيڪڙو تامل، ٻه سيڪڙو ڪن ملباري، ملايالم ۽ گجراتي آهن، باقي هڪ سيڪڙي ۾ سڪ، هندو، سنڌي، بنگالي، پاڪستاني پنجابي ۽ پناڻ اچي وڃن ٿا. سوان حساب سان ملائشيا ۾ سڪ بلڪل ٿورا آهن، پر راندين ۽ ڳاڻڻ وڃائڻ جي پروگرامن ۾ ٿي ويءَ تي اڪثر نظر اچن ٿا. ڪيترا ته ملڪي ليول تي اهم حيثيت به رکن ٿا.

انهن مان هڪ ته هرحيت سنگهه 'آهي' ڏاڙهي ۽ پتڪي وارو. ٽي ويءَ تان روزانو ملڻي زبان ۾ خبرون پڙهندو آهي. جيئن اسان وٽ سالن کان پروفيسر سليم ميمڻ روزانو سنڌيءَ ۾ خبرون پڙهي ٿو ۽ کيس ٻچو ٻچو تو سڃاڻي. اهڙيءَ طرح هتي ملائيشيا ۾ هرحيت سنگهه کي! ٻين وانگر اسان کي به تشوېش ٿي ته هتي جي ملڻي سرڪار ملڻي خبرن لاءِ هڪ سِڪَ کي ڪيئن نوڪري ڏني \_ جڏهن ته هوان ڳالهه لاءِ چينين کي ئي گهڻو موقعو نٿا ڏين \_ اهو سوچي ته جيئن ملڪ ملڻي ماڻهن جو آهي سو گهڻي کان گهڻيون نوڪريون ۽ وڏن ويجهن جا موقعا بومبيٽرن (ڌرتيءَ جي پٽڙن) کي ڏنا وڃن. پر پوءِ ان ڳالهه کي مڃڻو پيو ته هرحيت سنگهه جي صحيح لهجي، رواني، ادائگي ۽ رنگ ڍنگ جو واقعي جواب ناهي. ڏکيا ڏکيا ملڻي لفظ جيڪي جلديءَ ۾ اچاريندي ڪڏهن ڪڏهن ملڻي نيوز ڪاسٽر به هٻڪي پوندا آهن، هرحيت سنگهه لَس ئي لَس ائين پڙهي ويندو آهي جڻ ملڻي زبان سندس مادري ٻولي هجي. ملڻيءَ ۾ ڪتب ايندڙ عربي لفظ جهڙوڪ: انشاءَ الله، الحمد لله وغيره ته ڇا پر هڪ دفعي پيراق جو سلطان گذاري ويو ته ان جي موت جي خبر جيڪا لڳي ٿو ڪنهن مسلمان خبرون پڙهندڙ کي پڙهڻي هئي، پر هرحيت سنگهه جي ڊيوٽي هجڻ ڪري هن ئي پڙهي، جنهن جي آخر

۾ انا لله وانا اليه راجعون' ائين صحيح پڙهي ويو ڄڻ ڪو ملڻي  
مولوي پيو پڙهي.

هرحيت سنگهه کانپوءِ ٻئي نمبر تي ڊي. جي. ديوسنگهه تي  
وي ڏسندڙن جي دلپسند سِڪُ شخصيت آهي. ڏاڙهي ڪوڙيل، سهڻو  
۽ ڊگهي قد وارو هي جوان ملائيشيا جي مٿاهن ڳاڻڻن مان هڪ آهي.  
پاڻ مختلف هوٽلن، اسٽيج ۽ ٽي وي پروگرامن ۾ ملڻي، پنجابي ۽  
هندي گانا ڳائي ٿو. سندس هڪ فلمي هندي گانو: ”ايڪ دو“

ڪهني پي ڊو، تين چار“ هو ڳايا هي پيار. ”اڄ ڪلهه ملائيشيا ۽  
سنگاپور ۾ تمام مشهور آهي“ جيڪو هن ملڻي چوڪرين سان گڏ  
ڊانس ڪندي هتي جي ٽي وي پروگرام ”پشپا ورنا“ ۾ پيش ڪيو هو.  
’ديوسنگهه‘ تازو هڪ مسلمان ملڻي چوڪريءَ سان شادي

ڪئي آهي ۽ پنهنجي نالي مان ’سنگهه‘ جو لفظ ۽ ’ڪولو‘ ڪٽرائي  
مسلمان ٿيو آهي. هاڻ هُو فقط ڊي. جي. ديو (D.J. Dave) سڏرائي  
ٿو. جنهن ملڻي چوڪريءَ سان سندس شادي ٿي آهي، اها هن ملاڪا  
رياست جي آهي جنهن ۾ اسين رهون ٿا. سندس گهر اسان جي ڀر  
واري ڳوٺ مسجد تاناح ۾ آهي. پاڻ ملڻي زبان جي شاعر آهي. ديُو  
جا ڪيترائي ڳايل ملڻي گانا سندس زال جا لکيل آهن.

گذريل هفتي هڪ 'اسٽيج' پروگرام تي ويءَ تان ڏيکاريو ويو، جنهن ۾ هتي جي مشهور ڳائڻن سڌيرمن، فرٽسن، چندرواش، صفر غفار، ازلينا کان علاوه ٻي. جي. ديويڻ هڪ ڳانو\_ اڌ تامل ۽ اڌ هندي زبان ۾ ڳايو. ناظرين خوب ساراهيو ۽ تاڙيون وڄايون. ان زبردست داد جو ثورو مڃڻ لاءِ ديويڻ لهي آيو ۽ اڳئين سيٽ تي ويٺلن مان ڪجهه ماڻهن سان هٿ ملايو. هڪ سڪ به ويٺو هو، تنهن سان هٿ ملائي اڙڏو / هنديءَ ۾ چيو: ”ڪيسا هي؟“

اسين اهو پروگرام اسان واري سڪ ڪئپٽن تيجپال سنگهه سان گڏ ڏسي رهيا هئاسين. جهڙو ديو سڪ مهمان سان هٿ ملائي: ”ڪيسا هي؟“ چيو ته اسان کان ڪل ڪري ويئي. ڪئپٽن تيجپال شڪي ٿي چيو: ”ڏس ڪهڙو ٺڳ آهي. پنهنجن مائٽ کي ته وساري ڇڏيو اٿس پر پنهنجي پنجابي ٻولي ڳالهائيندي به شايد شرم محسوس ٿو ڪري.“

ڪجهه ڏينهن اڳ هڪ ٻئي ڏاڙهي ڪوڙ سڪ جي شادي هڪ چيني چوڪريءَ سان ٿي گذري. هن جو نالو جڳجيت سنگهه آهي. پاڻ ملائيشيا جي رگبي (Rugby) ٽيم جو ڪئپٽن آهي. چيني چوڪري مارينا جان پاڻ به راندين جي دنيا جي ڄاتل سڃاتل شخصيت آهي. لڳاتار ٻه ٽي سال ڊوڙن ۽ ٽپن جي چئمپين ٿي

ٽرافيون ڪتي چڪي آهي. شاديءَ بعد مارينا جان\_ يعني مارينا جڳجيت راندين کان رٽائرٽيڻ جو اعلان ڪيو. سندس سک سان شادي ۽ راندين تان رٽائرٽيڻ جي اعلان تي هتي جي هڪ مشهور ڪارٽونسٽ لات (Lat) اخبار ۾ ڪارٽون ڏنو هو ته مارينا جان کي هاڻ ميدان تي ڊوڙڻ ۽ ٽپ ڏيڻ جي ضرورت نه پوندي، جو هن کي هاڻ اهي موقعا سک جي رڌڻي ۾ اٽو ڳوهيندي ۽ اقراتا پڇائيندي تمام گهڻا ملندا.

ملائيشيا ۾ رهندڙ سڀني سڪن جي زبان تي وي نيوڙ ڪاسٽر جڳجيت سنگهه جهڙي سٺي نه آهي. بلڪ سک ته پرائي ملڪ ۾ به پنهنجي پنجابي ايتري ڳالهائين ٿا جو ڄڻ امرتسر ۾ وينا هجن. جي ڌارئين زبان\_ هندي، انگريزي يا ملئي ڳالهائين ٿا ته ان مان به سواد پنجابيءَ جو اچي ٿو. ان سلسلي ۾ پڻ ساڳي ڪارٽونسٽ جو هڪ ڪارٽون سک پوليس آفيسر بابت چيو هو جيڪو سڪن جي سادي طبيعت ۽ پنجابي لهجي ۾ ملئي ڳالهائڻ جي ترجماني ڪري ٿو.

يورپ ۽ آمريڪا جي وڏن شهرن وانگر ڪوالالمپور ۾ به مشغول رستن جي حالتن کان ڊرائيورن کي ريڊيو ذريعي آگاهه ڪيو

ويندو آهي ته ڪهڙي رستي تي گهڙي ٿرئفڪ جام آهي ۽ ڪهڙي تي گهٽ، جيئن ڪارن، لارين وارا گهڙي ٿرئفڪ واري رستي ڏي وڃي وڌيڪ جئم ڪرڻ بدران خالي رستن تان لنگهي وڃن. ريڊيو اسٽيشن کي وقت بوقت مختلف رستن جي حالت کان آگاهه ڪرڻ لاءِ سينئر پوليس آفيسر وائيليس رستي نياپا موڪليندا آهن.

ڪارٽون ۾ هڪ سڪ سارجنٽ جاسيبر سنگهه ڪوالالمپور جي هڪ اهم رستي \_ جالان بنگسار بابت اکين ڏٺو احوال ريڊيو اسٽيشن وارن کي موڪلي رهيو آهي جيئن اتان نشر ٿيڻ تي ڊرائيورن کي خبر پئجي سگهي. رستو گهڙي مينهن پوڻ ڪري پاڻيءَ سان ايڏو ٻڌل آهي جو پاسي کان بيٺل ڪار ۽ پاڻ گوڏن تائين اندر آهي. ايڏو پاڻي گڏ ٿيڻ ڪري رستو گاڏين کان خالي آهي، پراها حقيقت ٻڌائڻ بدران سڪ جي رڙ پيئي پوي: ”هلو (هيلو) ريڊيو ملائيشيا! جالان بنگسار، ٿا ادا، (تيادا) ٿرئفڪ جئم“ (جالان بنگسار تي ٿرئفڪ بلڪل جئم ناهي).

ته آهي، ڪي ملئي زبان ۾، تيڊاڻ ادا، چئبو آهي يا شارٽ فارم، تيادا، پرسڪ، هيلو، ۽، تيادا، چوڻ بدران پنجابي لهجي ۾، هلو، ۽، ٿا ادا، چئي رهيو آهي.

ھاڻ پوليس آفيسر سڪ جي ان رپورٽ تي هلي جيڪو موٽر  
لاريءَ وارو درياه جهڙي جالان بنگسار جو رخ ڪندوان جي پيڙهي ته  
شايد تري وڃي پر موٽر لاري ضرور ٻڏنديس ۽ ٻڏنديس.

## سڪون وارو هڪ ئي ڏنڌو

اسان جي انجنيئرنگ ڊپارٽمينٽ ۾ نئين آيل ملئي  
 ليڪچرار مسٽر زين نورين هڪ ڏينهن نوڪريءَ مان بيزاري ظاهر  
 ڪندي چيو: ”جتي ڪٿي بي چيني لڳي پيئي آهي. هتي پڙهائيءَ ۾  
 شاگرد مٿي جو سور پيدا ڪن ٿا. جهاز تي وري خلاصي ۽ ورڪ  
 شاپ وارا. فئڪٽري ۽ ڪارخاني جي نوڪريءَ ۾ مزورن جا مسئلا ۽  
 ڦڙا آهن. ويجهي سو وڃي ڪيڏانهن. ڪٿي به سڪون نه رهيو آهي.“  
 چيومانس: ”زمينداريءَ بابت ڇا خيال اٿئي؟“  
 منهن کي موڙو ڏيئي چيائين: ”اهو ڏنڌو به ’آلنوور مٿي جو  
 سور’ آهي. روزانو هارين جانت نوان هنگاما آهن. ”ٿورو ساه پئي  
 چيائين: ”ها زمينداريءَ ۾ فقط هڪ پوک آهي ڪوڪونٽ  
 پلانٽيشن (ناريل جي پوک) جنهن ۾ اڃا سڪون آهي.“  
 ”اهو ڪيئن؟“ مون حيرت مان پڇيو.  
 ”ان ڪري جو پوئلڙا نه عيد برات جي موڪل ڪن ۽ نه پگهار  
 وڌائڻ جي گهر ڪن، نه وري طبي ۽ رهائشي سهولتن لاءِ ميجرائين. ٻن  
 چئن ڪيلن ۾ خوش.“



”ڇا مطلب؟“ مون کي اڃا تائين سندس ڳالهه چڱيءَ طرح

سمجھ ۾ نه آئي.

”ان ڪري جوناريل جي پوک لاءِ نه هاريءَ جي ضرورت نه

ڪمي ڪاسبيءَ جي گهرج. هڪ دفعو ناريل پوکي پوءِ تن سالن بعد

جڏهن فصل ڏيڻ شروع ڪن ته به ٽي ڀولڙا رکي ڇڏجن، جن کان سڄو

ڏينهن ناريل پٽرائي فقط ٻه ٽي ڪچا پڪا ڪيلا ڏيئي ڇڏ ته هو

غريب ان ۾ ئي خوش.“

مون کي ان ڏينهن خبر پيئي ته هتي ملائيشيا ۾ هيڏن

ڊگهن ناريلن جي وڻن تان ناريل لاهڻ جو ڪم ڀولڙا ڪن ٿا.

## ملائيشيا ۾ مونڪي بزنس از گڊ بزنس

گذريل ڪالم / مضمون ”سڪون وارو هڪ ئي ڏنڌو“ ۾ پولٽن بابت لکي چڪو آهيان ته هتي ملائيشيا ۾ ناريل لاهڻ جو ڪم پولٽن کان ورتو وڃي ٿو. مون کي به خبر نه هئي پر پوءِ ان ڏينهن منهنجي ملئي دوست زين نورين ٻڌايو. ان بعد به ان کي ڪجهه سچ ڪجهه چرچو سمجهي مون ڳالهه وساري ڇڏي. ڪڏهن ڪڏهن رستي تي يا ملئي ڳوٺن ۾ ڪو ملئي همراھ پولٽي سميت ضرور نظر آيو ٿي. سندس هٿ ۾ ڊگهي رسي جو ڦورو هوندو هو، جنهن جي ٻي ڪنڊ پولٽي جي ڳچيءَ ۾ هوندي هئي. مون هن کي اهوئي سمجهيو ٿي ته هي مداري آهي ۽ پولٽي جا ڪرتب ڏيکاري ٿو. جيتوڻيڪ هن جي ٻئي هٿ ۾ دهلڙيءَ بدران پُرانگ (ڪاتيءَ جهڙو ڪپ) هوندو هو.

زين نورين جي مٿين ڳالهه ٻڌڻ بعد هڪ دفعي ڇا ٿيو جو ملاڪا کان سنگاپور ٻاءُ روڊ ويندي، رستي تي موٽرنالي هڪ ڳوٺ ۾ منهنجي ڪار جو ڦيٽو پنڪچر ٿي پيو. سو پاسي تي گهاٽن وٽن جي چانو ۾ گاڏي بيهاري ڦيٽو بدلائڻ ۾ لڳي ويس. ٿوري دير بعد ڪنهن جون دانهون ٻڌي هيڏانهن هوڏانهن ڏنم ته هڪ ملئي همراھ

پنا اگهاڙا، گوڏ ۾ بينو آهي. هومتي آسمان ڏي نهاري رڙيون ڪري رهيو هو: ”پرگي. پرگي. ساتو لاڳي.“ (و.ج. و.ج. هڪ ٻيو به). ”... تون تمان سنونينگر آهين. واه واه...“ وغيره وغيره.

في الحال پانوجئڪ اتي ئي ڇڏي، ڊگهو گاهه لتاڙي ان همراھ ڏي وڌيس ته هو آسمان ڏي ڪنڌ ڪري ڪنهن سان ڳالھائي رهيو آهي. سندس هٿ ۾ وتيل رسي هئي، جيڪا مٿي ناريل جي وٽ جي چوٽيءَ ڏي پئي وئي. ويجهو اچي ڏنر ته اها پولڙي جي چيلھ ۾ ٻڌل هئي، جيڪو ناريل جي وٽ تي چڙهي ناريلن جو جائزو وٺي رهيو هو. ڪجهه پڪل ناريل چني هيٺ اڇليا هئائين، پر ان وٽ ۾ اڃا به ڪو هڪ اڌ پڪل ناريل رهجي ويو هو، جنهن تي پولڙي هٿ رکي مالڪ ڏي سوالي نگاهن سان ڏٺو ته جيئن مالڪ آرڊر ڏئي ته هوان کي چني. مالڪ ”بڪان بڪان“ چوڻ شروع ڪيو معنيٰ اهو به نه، اهو به نه. آخر پولڙي ناريلن جي جهڳٽي ۾ اهو پڪل ناريل ڳولي ورتو، جيڪو ملئي همراھ کي ته هيٺان بيهي نظر آيو پئي پر پولڙي کي نه پئي آيو. پولڙي جيئن ئي صحيح ناريل تي هٿ رکيو ته همراھ شاباس ڏنس: ”باگوس، باگوس.“ ۽ پولڙو مالڪ جي ٻولي سمجهي يا لهجي جي سٺي انداز مان سمجهي ويو ته کيس اهو ناريل پتڻو آهي.

هن پنهنجي پوين پيرن ۽ پچ ذريعي پنهنجو پاڻ کي مٿين تارين ۾ مضبوط ڪيو ۽ اڳين ٻن پيرن سان ان ناريل کي گهمائڻ شروع ڪيو. تن چئن ڦيرن بعد ناريل جي ڏانڊي چڄي پئي ۽ ان ناريل اچي هيٺ ڦهڪو ڪيو. ان بعد مالڪ رسيءَ کي ٻي ناريل جي وٺ ڏي جهٽڪو ڏيئي ”گي. گي.“ چيو يعني سڄي ملئي لفظ پرگي پرگي (وڃ. وڃ.) جو آخري حصو. پولڙو سمجهي ويو ته کيس هيٺ لهي پوءِ ٻي وٺ تي چڙهڻ بدران اتان ئي بل ڏيئي پئي وٺ جي چوٽيءَ تي ويٺو آهي. هن هوا ۾ جمپ ڏنو. وٺ چڱو پري هو پر ان جي هڪ تاريءَ تي سندس هٿ پير ڦهي ويا ۽ پاڻ بجائي ناريل جي وٺ جي چوٽي تي پهتو جتي ڪچن، پڪن، ننڍن وڏن ناريلن جا ڍير هئا. همراهه هيٺان رڙ ڪري کيس شاباس ڏني: ”باگوس.“

ناريل جي ڏانڊي (Stem) جنهن ذريعي ناريل تاريءَ سان

ڳنڍيل ٿئي ٿو، جيتوڻيڪ اهڙي ڪا ٿلهي نٿي ٿئي پر سوتلي يا سٺيءَ وانگر سخت ٿئي ٿي ۽ فقط چڪ يا سَٽَ ڏيڻ سان ناريل ڏکيو ٿو چڄي. ناريل چنڊ جوا هوئي سولو طريقو آهي ته ناريل کي ٻنهي هٿن ۾ جهلي گول ڦيرائيندڙ جيئن پولڙي ڪيو. ٻه چار وٽ ڪاٺ بعد ناريل جي ڏانڊي ٽٽي پوي.

بهرحال ان کانپوءِ ڪيترائي دفعا پولٽن کي ناريل پٽيندو  
ڏسڻ جو موقعو مليو ۽ خبر پيئي ته پولٽن سان گڏ گهمڻ وارا مالڪ  
مداري نه پر ناريل پٽڻ وارا آهن، يعني چوندو ڪرڻ وارا. ٽيهه چاليهه  
ناريل پٽڻ بعد پولٽي کي عيش ڪرائڻ لاءِ مالڪ هڪ ناريل کي ان  
پرانگ سان ڪٽي ان جو گودو پاڻ ۽ کيس ڪارائي ٿو.

هڪ اندازي مطابق ملائيشيا ۾ هر سال ويهه ڪروڙ کن  
ناريل لهن ٿا. خاص بنيون ته ايڪڙن جا ايڪڙ آهن پر گهر ۽ گهٽيءَ ۾  
به ناريل نظر اچن ٿا. ملئي ماڻهن لاءِ ناريل وڏي اهميت رکي ٿو. رڌ  
پچاءُ ۾ هو بصر ۽ گيهه بدران ناريل جو چورو ۽ ڪوپرو تيل استعمال  
ڪن. ڪچو ناريل جنهن کي هتي جي زبان ۾ ڪيلپا مُودا (Kelpa  
Muda) ٿا سڏين، (ڪيلپا معنيٰ ناريل ۽ مُودا معنيٰ جوان) ان جو  
پاڻي پيئن. ناريلن کي سُڪائي ڏونگهيون ٺاهين. ناريلن جا ڪوپا  
بارڻ جي ڪم آڻين ۽ وارن مان ڪرسيون ۽ گاديلا ٺاهين. جرمني  
جي مرسيديز ۽ فاكس وئگن ڪارن جي سیتن ۾ اندر جيڪي  
ڪڪ (ناريل جا وار) آهن، اهي ملائيشيا مان ايڪسپورٽ ٿين ٿا.  
ناريلن جي تارين مان گهرن جون چٽيون ۽ بهارا ٺهن ۽ ٿڙن مان  
ڪامون ۽ ٽنپا. بهرحال ناريل ملئي ماڻهوءَ جي روزمره جي زندگيءَ

تي وڏو اثر رکي ٿو ۽ هن علائقي ۾ صدين کان تمام گهڻو ناريل  
 آهي ۽ صدين کان هتي جا رهاڪو ناريل کي هٿن سان پٽيندا رهيا  
 آهن. ناريل جو وڏو ننڍو آهي ته ان مان ناريل پٽڻ ڪوڏ ڪيو ڪم ناهي.  
 اسان جي آفيسن ۽ گهرن اڳيان بينل ننڍن وڻن مان اسين به پٽيندا  
 رهون ٿا پر جيئن جيئن وڻ وڏو ٿيندو وڃي ان تي هڪ ته چڙهڻ ڏکيو  
 ٿيو پوي، پيو ان تي رهندڙ ماکين ۽ ڏينپن چيلائڻ جهڙا جيت ناريل  
 پٽيندڙ همراھ کي پٽين ٿا. ان کان علاوه ڳاڙهيون ٿلهيون ماکوڙيون  
 الڳ ٿين ٿيون، جيڪي هٿ هڪ طرف چنن ٿيون ته ڳوڏ ۾ چڙهندڙ  
 همراھ جي تنگن تي ٻئي طرف چڙهن. پولڙي جي جسم تي وارن جي  
 ٿلهي ٻُرجھڻ ڪري هن جو ماکيءَ جي مکين ۽ ڏينپن کان بچاءُ ٿيو  
 وڃي ۽ ڳاڙهيون ماکوڙيون ته هن لاءِ عيد آهي، چونڊي چونڊي کائي  
 ٿو، جيڪي ٻر ۾ پڇيو وڃن، انهن کي، ٻر ۾ ڪڪ وجهي، ڪڍي ٿو  
 کائي.

پولڙن ذريعي ناريل پٽڻ جو ڪم هاڻ ويجهڙائيءَ ۾ شروع  
 ٿيو آهي. هاڻ ته ملاڪا جهڙي شهر ۾ پولڙن کي ناريل پٽڻ جي  
 تربنگ ڏيڻ لاءِ اسڪول کلي ويا آهن. ڪي پولڙا فقط ڪچا ناريل  
 پٽڻ جا ماهر ڪيا ويندا آهن ته ڪي فقط پڪل ناريل پٽڻ جا ۽ ڪي  
 وري ٻنهي جا. وڏا وڏا زميندار پنهنجين پٺن لاءِ ضرورت مطابق

پنهجن پولٽن کي تريننگ لاءِ موڪلين ٿا يا اڳواٽ سکيا حاصل  
ڪيل پولٽا خريد ڪن ٿا. پولٽي کي هتي جي ملئي زبان ۾ مونيت  
(Monyet) سڏين، جن جا ڪيترائي قسم آهن. ناريل پٽڻ جي  
ڪم لاءِ جيڪو پولٽو گهڻو نظر اچي ٿو، اهو ٻه فوٽ ڊگهو ۽ وزن ۾  
پندرهن ڪلو کن بيروڪ (Beruk) نالي پولٽو ٿئي جنهن کي  
انگريزيءَ ۾ Pig-tailed Macaque سڏجي ٿو. هي پولٽو سڄي  
ڏينهن ۾ ٽي چار سؤ ناريل پٽيو وڃي.

ڪيترا ماڻهو گهر ۾ پوکيل ڪجهه وڻن لاءِ پولٽو نه پالين،  
پوءِ هفتي سوا پولٽي وارو هوڪو ڏيئي اچي لنگهي، ان کي سڏي  
ناريل لهرائين. ناريل پٽڻ جواجورو سڄي ملائيشيا ۾ ستن کان ڏهه  
في سيڪڙو آهي. يعني هڪ سؤ ناريل لاهڻ تي ست کن ناريل  
پولٽي وارو رکي ٿو\_ يا اوترن جا پئسا وٺي ٿو\_ جيڪڏهن توهان  
ناريل نٿا ڏيڻ چاهيو ته.

ناريل پٽڻ لاءِ پولٽي کي سکيا ڏيڻ لاءِ پولٽي کي رسي  
ذريعي چڪي ويجهو ويهاري پهرين پنهنجا هٿ هڪ ناريل مٿان  
رکي ان کي گهمايو وڃي ٿو، جيئن اهو چڄي ڪري پوي. پولٽو اهو  
سڀ ڪجهه ڏسندو رهي ٿو. ان بعد ٻئي ناريل تي پولٽي جا هٿ

جهلي ان مٿان رکيا وڃن ٿا. پولٽري ۾ بئي جونقل ڪرڻ جي ته عادت آهي. هو مالڪ وانگر ناريل کي گول گهمائي چئي ٿو. سندس ان عمل تي مالڪ خوش ٿي اڌ کن ڪيلو ڪارائيس ٿو. يعني هن جي دماغ ۾ ڳالهه وهي ته ايئن حڪم مڃڻ ۽ سنوٽيڻ تي انعام ملندو نه ته مالڪ دڙڪو ڏيندو يا ڏنڊي هڻندو. پوءِ روزانو هن کان ايئن پنج ڇهه ناريل پٽريا وڃن ٿا. تان جو ويهن ڏينهن اندر هو ناريل پٽڻ جو اسپيشلسٽ ٿيو وڃي. هينئر جتي اسان جو گهر آهي ان محلي ۾ هر چنچر ڏينهن رامي نالي هڪ همراھ هڪ ڪن ڪٽي پولٽري کي سائيڪل تي ويهاري وٺي ايندو آهي. اسان جي گهر اڳيان ته ناريلن جا ٻه ٽي وڻ مس آهن، تن مان ته ڪڏهن ڪڏهن ٿا لهن پر رامي کي جيڪي پاڙي مان پٽائي ملندا آهن، انهن مان ڪجهه ناريل اسين خريد ڪندا آهيون. بقول رامي جي پولٽرو سندس ضرورت آهي ۽ پاڻ پولٽري جي ضرورت آهي. هو پولٽري کي هڪ پالتو جانور نٿو سمجهي پر گهر جو ڪارآمد فرد ٿو سمجهي، جيڪو گهر لاءِ ڪمائي ڏئي ٿو.

هتي ڳوٺن جا ڪيترائي مهاڻا پاڻ وٽ هڪ يا ٻه پولٽرا رکن ڇو جو سال جا ڪجهه مهينا اهڙا به اچن ٿا جن ۾ مڇي صفا نٿي مري. پوءِ اهي چار مهينا هو پنهنجا پولٽرا ڪڍي ناريل پٽڻ جو ڪم ڪن.



پولٽرو جتي ماڻهن کي تنگ ڪري ٿو\_ اڪثر پنجاه سن  
جي ٽولن ۾ هو ڳوٺن ۾ گهڙيو پون ۽ گهرن جي ٻاهر رکيل ٿانو ٽپا يا  
سامان ناس ڪريو وڃن\_ اتي انسان جو سٺو دوست پڻ آهي.  
بشرطيڪ ان سان سنو ٿي هلجي. اسان جي مالهي ذڪريا ٻڌايو ته هن  
جي پولٽري هڪ دفعي هن کي هڪ زهريلي نانگ کان بچايو، جيڪو  
هن تي حملو ڪرڻ وارو هو. پولٽرا چوڪيداري جو به ڪم ڪن ٿا،  
جيئن پاڪستان ۾ پڻ ڪيترا ترڪن ذريعي سامان ڏيوڻ وارا، ترڪ  
۾ رکيل سامان جي سنڀال لاءِ پولٽري کي پنيان ويهاريندا آهن.  
ملئي ادب ۾ پولٽري تي ڪيترائي شعر، پهڪا، چوڻيون ۽  
ڪهاڻيون آهن. ڪڏهن ڪڏهن ڪارٽون به نظر اچن ٿا. جيئن ڪالهه  
جي هڪ ڪارٽون کي ڏسي هي مضمون لکڻ لاءِ منهنجي دل چيو.  
اڳئين ليک ۾ ليکڪو اٿم ته پولٽرن جهڙو پورهيت مزور نه ٿيندو. هون  
پگهار جي گهر ڪن ٿا نه ميڊيڪل يا يونيفارم جي. نه عيد برات  
موڪل ڪن ٿا ۽ نه ڪنهن مٿ مائٽ جي ڪاچ تي وڃن ٿا. ٻه چار  
ڪچا پڪا ڪيلا ڪايو نينگ ٽپا پيا ڏين. ان تي هڪ ڪارٽونسٽ  
پولٽرن جي ترجمانيءَ ۾ پولٽري جو ڪارٽون ٺاهيو آهي، جيڪو ناريل  
پٽڻ لاءِ وڻ تي چڙهڻ وقت پنهنجي جاب ۽ ان جي اجوري جو سوچي

رهيو آهي ته ”ڪيڏو به پورهيو ڪر ته به قدر ناهي. ههڙي جو ڪاٽي ڪم جي باوجود نه انشورنس آهي، نه بونس ۽ نه ميڊيڪل. نه پرائيويٽ پارڪنگ آهي ۽ نه چانهه جي موڪل. ويندي ڪم جا ڪپڙا به نٿا ڏين...“

ڪجهه ڏينهن اڳ هتان کان هڪ ويجهي ڳوٺ سنگائي اڍانگ ۾ ٻه ناريل لاهڻ وارا ملئي همراهه شفي بخاري ۽ اسماعيل حليم مليا. شفي جيڪو پنجيتاليهه سالن جو ٿيندو، تنهن ٻڌايو ته گذريل ويهن سالن کان سندس گذر سفر سندس پاليل پولڙن تي آهي، جن کان هوناريل لهرائڻ جو ڪم وٺي ٿو. جنهن مان سندس گهرجي ڇهن ڀاتين جو خرچ هلي ٿو.

”هن کان اڳ وارو پولڙو ڪجهه ڏينهن بيمار رهڻ بعد مري ويو. پوءِ مون هن نئين پولڙي کي جهنگل مان ڦاسائي ڪيس ناريل پٽڻ جو ڪم سيکاريو آهي. سڀ پولڙا سٺا به نه آهن. پولڙن جا فقط ڪجهه قسم مالڪ جو حڪم صحيح طرح مڃين ٿا. سڀ ۾ سٺي هيءَ بيروڪ جنس آهي. هن جنس جا پولڙا بيحد سٺا ۽ مضبوط جسم جا آهن.“ شفيءَ ٻڌايو. ملائيشيا ۾ پولڙن ۽ ٻين ڪجهه جانورن کي ڦاسائڻ يا پالڻ تي پابندي آهي. حڪومت کان لائسنس وٺڻ بعد ئي پولڙي کي رکي سگهجي ٿو. شفيءَ ٻڌايو ته ان قسم جو لائسنس

۽ پنهنجو شناختي ڪارڊ هو هميشه پلاسٽڪ جي ٿيلهيءَ ۾ وجهي پاڻ سان گڏ رکي ٿو، جيئن واسطيدار عملدارن کي ڏيکاري سگهي. ”جيتوڻيڪ هي پولڙا گهر ۾ هريو مريو وڃن ۽ پاليل جانور وانگر هلن ٿا. ”شفيءَ ٻڌايو، ”پر هنن کي مڪمل آزادي نٿي ڏني سگهجي.“

هن پولڙن جي فطرت بابت ٻڌائيندي چيو: ”پولڙو ڪڏهن ڪيترو به سٺو هجي پر ڪنهن وقت خطرناڪ به ثابت ٿي سگهي ٿو. رڌڻي مان شيون چورائي ڪائي سگهي ٿو. خاص ڪري ٻارن سان ته وڙهي به سگهي ٿو ته هنن جي هٿن مان شيون به ڦرائي سگهي ٿو. ڪيترا واقعا اهڙا ٿيا آهن جن ۾ هنن ننڊ ۾ ستل عورتن سان هٿ چراند ڪئي هوندي.“

اسماعيل حليم جيڪو سٺ سالن جو آهي ۽ هارپو پڻ ڪري ٿو، تنهن پنهنجي پاليل پولڙي جي جنس بابت ٻڌايو ته جتي هي سندس گهر جي خرچ پڪي هلائڻ ۾ مددگار ثابت ٿيو، اتي بيحد ذليل پڻ.

”هڪ ڏينهن، ”هن ٻڌايو. ”جڏهن منهنجي گهرواري اڪيلي  
 ستي پئي هئي ته منهنجي پولڙي هن جي ويجهو اچي هن جي گوڏ  
 کي مٿي ڪنيو.“

پوءِ زال جي رڙين تي پاڙي جا ماڻهو هڪدم اچي ويا. ”ٻئي  
 ڏينهن مون اهو پولڙو وڪڻي ڇڏيو.“

بهر حال ملائيشيا ۾ ناريل لاهڻ جو ڪم پولڙن کان وٺندو  
 ڏسي دنيا جا ٻيا ملڪ به متاثر ٿيا آهن \_ خاص ڪري آسٽريليا \_  
 جيڪو ملائيشيا مان پولڙا امپورٽ ڪرڻ وارو آهي.

## فاطماء پورچو ڳال

دنيا جي گولي تي هڪ شهر آهي فاطما نالي. ٿي سگهي ٿو  
اها تعجب جي ڳالهه هجي ته ڪنهن شهر جو نالو ماڻهوءَ جي نالي وارو  
هجي. جيتوڻيڪ اسان لاءِ اها ڳالهه حيرت جوڳي نه هجڻ کپي جو  
ننڍي کنڊ جي شهرن جا اهڙا نالا عام آهن. رڳو سنڌ ۾ ئي ڏٺو وڃي  
ته ڪيترائي نالا ملندا: نوابشاهه، چوهڙ جمالي، باقر نظاماڻي، نارو  
شاهه، ميرو خان \_ اهي ڇا آهن؟ شهرن جا ئي ته نالا آهن، جيڪي  
اصل ۾ ماڻهن جا آهن. ان کان علاوه سلطان جو ڪوٽ (سلطان  
ڪوٽ)، جيڪب انگريز جو آباد ڪيل شهر (جيڪب آباد)، ياسين جو  
ڳڙھ (ڳڙهي ياسين)، جان محمد جو ٽنڊو (ٽنڊو جان محمد) جهڙا  
شهر / ڳوٺ ته انيڪ آهن.

بهر حال شهر جو نالو فاطما ٻڌي مون کي عجب نه لڳو پر ان  
ڳالهه تان حيرت ضرور ٿي ته اهو شهر فاطما ڪنهن عرب ملڪ لڊيا،  
موراڪويا سعودي عرب ۾ هجڻ بدران يورپ جي ملڪ پورچو ڳال ۾  
آهي. مون کي به جهاز جي اليڪٽريڪل انجنيئر ٻڌايو. جهاز تي آئون  
بيمار ٿي پيس ۽ اسپين مان لنگهڻ وقت مون کي اتي جي هڪ

اسپتال ۾ لاهي ڇڏيائون. ڪجهه ڏينهن جي علاج بعد جڏهن آئون هوائي جهاز رستي لنڊن پهتس ته اتي مٿيون اليڪٽريڪل انجنيئر مليو، جيڪو پورچوگال کان هڪ جهاز ڇڏي اسان واري جهاز تي بدلي ٿيڻ تي مون سان گڏ هلي رهيو هو. اسان کي ريل گاڏيءَ ذريعي اسڪاٽلينڊ جي شهر ڊنڊيءَ وڃڻو هو، جتي اسان جو پاڻيءَ وارو اهو جهاز پهچي چڪو هو.

اسان وارو اليڪٽريڪل انجنيئر پورچوگال ۾ ڏهاڪو کن ڏينهن هو ۽ سمورو وقت اتي جي بندرگاهه لسبن ۾ رهڻ بدران فاطما جهڙن شهرن ڏي به هليو ويو، جيڪو لسبن (Lisbon) کان ايترو پري آهي، جيترو ڪراچيءَ کان حيدرآباد. ست سؤ سال کن اسلام اسپين سان گڏ پروارن ملڪن پورچوگال ۽ فرانس ۾ رهيو. ان بعد اسلام جو نالو نشان، هتي جي حڪومت، هنن پتنن تان ميساري ڇڏڻ جي ڪوشش ڪئي پر ان هوندي به ان وقت جي مذهب، ماڻهن ۽ زبان جا اثرا اڃا تائين هن ڌرتيءَ تي موجود آهن. فاطما به تن ڏينهن جي عرب عورت تان هن شهر جو نالو پيو هو.

جيئن اسان وٽ رڪي رڪي ڪنهن شهر يا ڳوٺ ۾ اهڙو پير فقير پيدا ٿيندو آهي، جنهن لاءِ مشهور ٿي ويندو آهي ته هو لا علاج بيمارين جا علاج ٿو ڪري، يا جنهن کي ٻار ناهي ته ان کي ٻار ٿو

ٿئي وغيره \_ پوءِ گهاٽلن ۽ سائڻن جي هوندي آهي اوڏانهن ڊوڙ. پوءِ  
ڪن جواثر سالن جا سال هلندو آهي ۽ مري وڃڻ بعد به هنن جي قبرن  
کي پوڄيو ويندو آهي ۽ مجاورن جون پيڙهيون گهرويني کڻيو  
ڪائينديون آهن. ڪن جو ته ڪجهه هفتن بعد راز فاش ٿي پوندو آهي  
۽ ٺڳيءَ جو ٺاهه گهڻو هلي نه سگهندو آهي. خبر پوندي آهي ته اهو  
فقير دوکيباز هو. چور هو. ڌاڙيل هو. وغيره. امر جليل جي ڪهاڻي  
’اروڙ جو مست‘ به اهڙي هڪ حقيقت جي ڪهاڻي آهي. بهرحال هند  
سنڌ ۾ ته اهي ڪم جام آهن پر ٻين ملڪن ۾ به آهن. 1985ع کان  
1988ع تائين اهو ڏيهان ڏيهه مشهور ٿي ويو ته منيلا (فلپين) ۾  
ڪا راهبه بنا وڍ ڪٽ جي ماڻهن جي آپريشن ٿي ڪري. ميڪسيڪو  
۾ هڪ حڪيم پنهنجي اهڙي مشهوري ڪرائي جو ڪيترا آمريڪا  
جا مريض به ’سنڌن جي سور‘ جو علاج ڪرائڻ لاءِ ميڪسيڪو هن  
حڪيم وٽ پهچڻ لڳا. پوءِ خبر پئي ته خاڪ شفا جي نالي ۾  
انسپرين جا ٻُڪ پيو ماڻهن کي ڪارائي.

بهرحال پورچوگال ملڪ جو هي فاطما نالي شهر پڻ اهڙي  
معجزِي کان مشهور آهي ۽ هر سال ڏهه لک کن رومن ڪيٿولڪ  
(عيسائي) زيارت ڪرڻ ۽ پنهنجا ڏوهه بخشائڻ لاءِ هن شهر (فاطمه)

۾ اچن ٿا. هو مختلف نذر نياز ڏيڻ سان گڏ ميٺ جا مجسما ٺاهي اچيو ساڙين. هنن جو عقيدو آهي ته هن زيارت دوران سندن ٻارن کي بيمارين کان نجات ملي ٿي ۽ ان شفا ڏيڻ ۾ بيبي مريم (Virgin Mary) جو هٿ آهي. هي عقيدت جو سلسلو 1917ع کان هلندو اچي، جڏهن چيو وڃي ٿو ته فاطما ڳوٺ جي ٽن ريڍارن کي بيبي مريم نظر آئي هئي. هنن جي چوڻ موجب کين گذريل سال جي تيرهين مئي تي اوڪ (Oak) وڻ جي مٿان ورجن مئري نظر آئي، جيڪا سج کان به وڌيڪ چمڪي رهي هئي. ’هن کين چيو “منهنجو نياپو گهر گهر پهچايو ته هن دنيا ۾ جيڪڏهن امن چاهيو ٿا ۽ بيمارين کان نجات حاصل ڪرڻ گهرو ٿا ته منهنجي نالي جي تسبيح پڙهو. آئون وري پنجن مهينن بعد هتي اينديس.“

پنجن مهينن بعد 13 آڪٽوبر تي اوسي پاسي کان ستر هزار ماڻهو اچي گڏ ٿيا. رڳو مٿين ٽن ڌنارن کي بي بي مريم نظر آئي (بقول انهن جي) ۽ ٻيو ڪنهن کي به نه. ان بعد ٻئي سال کان نه رڳو پورچوگال کان پر دنيا جي مختلف ملڪن کان لکين ماڻهو اچي گڏ ٿيا ۽ عبادت سان گڏ هڪ ميلو متل رهيو. سندن هٿن ۾ تسبيحون هيون ۽ ٻارڻ لاءِ ميٺ بتيون ۽ ٻارن جا مجسما.



ملائيشيا جو هي شهر ملاڪا جتان هي پراڻيون توڙي نيون يادون لکي رهيو آهيان، ان تي پورچوگال جو وڏو اثر رهيو آهي. ڊچن ۽ انگريزن جي حڪومت کان اڳ هتي پورچوگالين جي حڪومت هئي، جنهن بابت پنهنجي سفرنامي 'مڪليءَ کان ملاڪا تائين' ۾ تفصيل سان لکي چڪو آهيان. اڄ به ملاڪا شهر جي هڪ وڏي ڪالوني 'پورچوگيز سيتلمينٽ' سڏجي ٿي، جتي پورچوگالين جو مڪسڊ اولاد رهي ٿو. هو پورچوگال جي زبان ڳالهائين ٿا، اتي جا ويس وڳا پائين ۽ کاڌا کائين ٿا. هن شهر ملاڪا ۾ رهندڙ ٻيون قومون: ملئي، انڊين ۽ فارينر پڻ پورچوگالي ڪاڏي جو سواد وٺڻ لاءِ هتي جي پورچوگالي ڪالونيءَ جي هوٽلن ۾ وڃن ٿا. هتي جي قومي ڏينهن ۽ ٻين تهوارن تي هتي جا ماڻهو پنهنجن رنگين ثقافتي ڪپڙن ۽ راڳ ناچن جو مظاهرو ڪن ٿا.

يورپي ملڪن جي گرم مسالي يا عيسائيت جي تبليغ يا (قرلت) لاءِ جيڪا آفريڪا، ايشيا، آمريڪا ڏي پڇ ڊڪ ٿي ان ۾ ڏٺو وڃي ته انگريزن، فرينچن، ڊچن وغيره کان سڀ کان اڳيان پورچوگالي ۽ اسپيني هئا. اها ٻي ڳالهه آهي ته انگريز ڊپلومييسي ۽ سٺي انتظامي اٽڪلن ڪري جتي به قبضو ڪيو ٿي ته جمائي وينا ٿي ۽ هر وقت

لانگ ترم پلاننگ رکي ٿي ۽ ساڳي وقت جڏهن ويهين صديءَ جي اڌ ڌاري ڏنائون ته هاڻ هل هلاڻ جو وقت اچي ويو آهي ته انڊيا جهڙيون بينڪون به ڇڏي ڏنائون، جو سمجهيائون ٿي ته هاڻ وڌيڪ رهيو ته خوار خراب ٿيو ۽ ساڳي وقت انگريزن جو جنهن جنهن ملڪ تي قبضو رهيو، ان ملڪ ۽ ماڻهن لاءِ ڪجهه چڱيون ڳالهيون ۽ ڪم به ڪيائون: رستا، ريل گاڏيون، عدالتون، پوسٽ کاتا، تعليمي ۽ آبڪاري نظام، پوليس ۽ اسپتالون، وغيره وغيره. اها ٻي ڳالهه آهي ته انگريزن جي ويڻ بعد ملائيشيا ۽ سنگاپور جهڙن ملڪن اهي ادارا نه فقط قائم دائر رکيا پر انهن ۾ وقت سان گڏ بهتري به پيدا ڪئي. هونءَ ڏٺو وڃي ته پورچوگال پڪيڙ ۾ ڪو وڏو نااهي. جملي پڪيڙ چوٽيهه هزار چورس ميل کن (يعني اناسي هزار چورس ڪلوميٽر اٿس). پورچوگال يورپ جي پراڻن ملڪن مان هڪ آهي، جنهن جون سرحدون ۽ بارڊر 1927ع کان قائم آهن. پورچوگال نئٽو (نارٽ ائٽلانٽڪ ٽريٽي آرگنائيزيشن) ۽ ايفٽا (يورپين فري ٽريڊ ايسوسيئيشن) جو ميمبر ملڪ هجڻ ڪري دنيا ۾ اهم حيثيت رکي ٿو. اها ٻي ڳالهه آهي ته مغربي يورپ جي ٻين ملڪن: فرانس، جرمني، اسپين، انگلينڊ جي چڱي ۾ هي هڪ غريب ملڪ آهي. انگلينڊ، جپان، ناروي جهڙن سامونڊي ملڪن وانگر هن جو به گهڻو واسطو

سمند سان رهندو اچي. پورچوگال جي اوڀر ۽ اتر ۾ اسپين آهي ۽ ڏکڻ ۽ اولهه ۾ ائٽلانٽڪ سمند. پورچوگال پاڻ ۽ سندس سامونڊي ڪنارو سخت ٽاڪئون آهي. ان بابت ڪنهن سفرنامي ۾ لکي چڪو آهيان ته انگلينڊ ويندي جبرالٽر ۽ پورچوگال وٽ اسان کي هڪ دفعي سخت طوفان مليو. هونءِ اصول موجب ته جهاز ۽ پاڻ کي بچائڻ لاءِ اهڙين خراب حالتن ۾ پاسي واري ملڪ جي ڪناري وٽ لنگر ڪيرائي طوفان ختم ٿيڻ جو انتظار ڪجي. پر پورچوگال جو ڪنارو جابلو هجڻ ڪري اسان ائين ڪرڻ کان گريز ڪئي جو سمند ۾ جهاز ٻڏڻ جون وري به ايتريون چانسون نه هيون، جيتريون ڪناري تي ٽڪرين سان جهاز جي لڳي پڇي ڀرڻ جون. بهرحال جتي جون حالتون خراب آهن، سخت آهن، اتي جا ماڻهو مضبوط ٿين ٿا. مشڪل حالتن کي ننڍي هوندي کان منهن ڏيڻ سکڻ ٿا. ان ڪري انگلينڊ، اسپين وانگر پورچوگالي به سٺا مهاڻا، ماڇي يا خلاصي (Seamen) جهازي (Navigators) ثابت ٿيا آهن ۽ ساڳي وقت بقول اسان جهڙن سندن غلام ملڪن جي، هو ڦورو لتيرا هئا ۽ سندن چواڻي: هو دلير ۽ فاتح هئا، جن پنهنجي ملڪ لاءِ آفريڪا ۽ ايشيا جهڙن ڏورانهن هنڌن تي پهچي اتي جا ملڪ ۽ مال حاصل ڪيا.

يورپ کان پهريون جهازي (Navigator) جنهن آفريڪا  
 ڪنڊ جو ڦيرو ڪيو، يعني Cape of Good Hope لتاڙڻ ۾  
 ڪامياب ٿي اوڀر آفريڪا پهتو ۽ انڊيا ڏي آمدرفت لاءِ راهون  
 کوليون. اهو پڻ پورچوگالي هو ۽ نالو هوس بارتولوميو  
 (Bartolomeu Dias). پاڻ 1488ع ۾ ڪيپ آف گڊ هوپ  
 سمنڊ پار ڪيو. هي ڏکڻ آفريڪا ڪنڊ جي هيٺين حصي وارو سمنڊ  
 آهي جيڪو هر وقت ڇتئين چولين ۽ تيز هوائن ڪري خطرناڪ چيو  
 وڃي ٿو. هن هنڌ تي اوڀر طرف وارو هندي وڏو سمنڊ ۽ اولهه پاسي  
 وارو ائٽلانٽڪ سمنڊ اچيو ٿا ملن. هنن وڏن سمنڊن جي ملڻ جي  
 ڪري جيڪي هن هنڌ تي ڪُن ۽ Under Currents (سمنڊ اندر  
 مختلف طرفن ڏي ايندڙ ويندڙ وهڪرا) ٿين ٿا، انهن جي سَتَ اڄ به  
 جهڙيون تهڙيون بيٺيون ۽ ناڪڻا نٿا جهلي سگهن.  
 بهرحال هڪ دفعو پورچوگالين اها سامونڊي راهه ڳولي ورتي  
 \_ يعني اها ڄاڻ حاصل ڪري ورتي ته سمنڊ رستي اوڀر آفريڪا،  
 انڊيا ۽ چين وڃي سگهجي ٿو ته پوءِ ٻين يورپين جي به قطار لڳي  
 وئي ۽ پوءِ اسپيني، انگريز، ڊچ وغيره ڌوڪي پيا. نه ته ان کان اڳ  
 يورپ کان ماڻهو انڊيا يا چين آيا به ٿي ته خشڪي رستي خيبر پاس  
 ۽ سلڪ روٽ وارا رستا لتاڙي.

سونه فقط ڪيپ آف گڊ هوپ لتاڙڻ وارو پهريون يورپي  
پورچوگالي هو پر انڊيا پهچڻ وارو پڻ پورچوگالي هو. 1497ع جي  
جولاءِ مهيني ۾ پورچوگال جو واسڪوڊي گاما نالي نيوگيتر  
همراه چئن جهازن جو ٽولو ساڻ ڪري انڊيا ڏي روانو ٿيو. ڪيپ آف  
گڊ هوپ ٽپڻ کانپوءِ هن هندستان ڏي جهازن جا رخ ڪيا ۽ هندستان  
جي اولهه واري ڪناري جي بندرگاهه ڪاليڪٽ (Kozhikode)  
۾ پئي سال جي مارچ ڌاري پهتا. ان بعد جهاز جو هڪ ٻيو قافلو  
اپريل 1500 ڌاري پيڊرو الواريس ڪابرال نالي همراهه جي سرپرستي  
۾ آمريڪا کنڊ ڏي روانو ٿيو ۽ برازيل کان اچي نڪتو جنهن تي  
پورچوگالين جو قبضو رهيو. اڄ به برازيل ۾ پورچوگالي زبان ڳالهائي  
وڃي ٿي. بهرحال آمريڪا کنڊ ڳولڻ جو ڪريڊٽ ڪرسٽافر  
ڪولمبس کي ڏيڻ کپي، جيڪو اسپين جو باشندو هو ۽ ڪابرال جي  
بrazil پهچڻ کان ست سال اڳ آمريڪا پهچي چڪو هو.  
پورچوگالي پهريان هئا جيڪي انڊيا پهتا هئا ۽ ڪاليڪٽ  
۽ ڪوچين ۾ پنهنجيون بينڪون ٺاهيائون. 1505ع ۾  
'فرانسسڪوڊي الميدا' پورچوگال کان انڊيا لاءِ وائسراءِ ٿي آيو هو.  
فرانسسڪوڊي الميدا جو گادي نشين الفنسوڊي البقرق

(Albuquerque) ٿيو جنهن 1510ع ۾ گوا فتح ڪئي۔ جيڪا انگريزن جي ڏينهن ۾ به پورچوگالين جي گاديءَ جي جاءِ هئي. بلڪ هندوستان جي ورهاڱي بعد به گوا تي پورچوگال جو اثر هو. ايتريقدر جو گوا جي رهاڪن کي پورچوگال جا پاسپورٽ هئا. پوءِ هندستان جڏهن گوا کي پوري طرح پنهنجي قبضي ۾ ڪيو ته پورچوگال چڱو گوڙ ڪيو. سندن ملڪ ۾ رهندڙ هندوستانين کي ته ڪڍي ڇڏيو پر آفريڪا جي پورچوگالي ڪالونين لئانڊا ۽ موزمبيق جهڙن ملڪن مان به بدلي طور هندوستان جي رهاڪن کي ڪڍي ڇڏيو. ايتريقدر جو 1970ع ڌاري اسان موزمبيق ۾ آياسين ته اتي جي بندرگاهه لارينزو مارڪس (جيڪو هاڻ مپوتو سڏجي ٿو) ۾ ڪنهن به هندوستانيءَ جو دڪان نظر نه پئي آيا، جن جا دنيا جي هر ڪنڊ ڪڙچ ۾ دڪان آهن. هڪ ٻه بمبئي بازار، شالامار نالي دڪان سنڌي هندن جا هئا پر اهي به ٻين ملڪن ۾ رهندڙ سنڌي هندن وانگر پاڻ کي انڊين ’سڌرائٽ بدران‘ پاڪستاني ’سڌرائيندا هئا. بقول هڪ جهازيءَ جي ”گوا کي هندوستان واپس ورتو ته پورچوگالين هندوستانين کي جتان ڪٿان ڪڍي ڇڏيو ۽ اهي هندوستاني جيڪي هرملڪ، هر بيت، هر بندرگاهه ۾ نظر اچن ٿا سي موزمبيق ۾ دوا لاءِ به نٿا ملن.“

هاڻ اسان واري پاسي جيئن انگريزن جو فقط 'هانگ کانگ' ۽ ٻيو ڪو ايڪٽر ٻيڪٽر ٻيٽ بڻيو آهي، تيئن پورچوگالين جو به هاڻ وڃي 'مڪائو ٻيٽ' بڻيو آهي، جيڪو هانگ کانگ جي ڀر ۾ آهي ۽ دنيا ۾ جوا کان مشهور آهي.

پورچوگال جي قبضي ۾ "ڪيپ وردي" نالي ٻيٽن جو جهڳٽو پڻ آهي، جيڪو ائٽلانٽڪ سمنڊ ۾ آهي، انهن ٻيٽن جو ذڪر پنهنجن مختلف سفرنامن ۾ ڪري چڪو آهيان. آمريڪا ايندي ويندي اسان جهاز لاءِ تيل ۽ پاڻي وٺڻ لاءِ هر دفعي ڏينهن اڌ لاءِ هنن ٻيٽن تي ترسندا هئاسين.

## بس ڪر الله

پرائمريءَ جي پهرين درجي کان وٺي ڪاليج، اڪيڊمي ۽ يونيورسٽيءَ جي استادن ۾ فقط هڪ ڪمانڊر اسرار الله سُجھي ٿو جيڪو اڄ به پنهنجن شاگردن کي سڃاڻي ٿو ۽ سندن نالا ياد اٿس. منهنجو ته تمام وڏي عرصي لاءِ ٽيچر / ليڪچرار رهيو. ڪئڊٽ ڪاليج پيٽارو ۾ به ته مٿين اڪيڊمي چنگانگ ۾ به، سو هو مون کي ته چڱيءَ طرح سڃاڻي ٿو، پراڻي شاگرد جيڪي هن وٽ سال اڌ پڙهيا، انهن جا به چهرا ۽ نالا ياد اٿس. سندس ان خدا طرفان ڏنل قابليت کي اسين هميشه داد ڏيندا آهيون. ڪي ته وري اهڙا به ماستر جن وٽ پڙهڻ دوران به هنن کي پنهنجن شاگردن جا نالا نٿي آيا \_ فقط ٻن چئن هوشيار شاگردن جا ۽ ٻه چار ڏڏا شاگردن جا آيا ٿي. انهن تي به اسان کي تعجب لڳندو هو. تن ڏينهن ۾ مون کي اها خبر نه هئي ته اڳتي هلي آئون به ماستر صاحب ٿيندس.

اسان وٽ مرچنٽ نيوي ۾ آهي ته جهاز جي آخري پوسٽ تي پهچڻ بعد جهاز ڇڏي ڪناري جي نوڪري ڪري سگهجي ٿي. جهاز جا ڪئپٽن جهاز ڇڏڻ \_ يعني سمنڊ ڇڏڻ بعد ڪنهن بندرگاهه ۾ پائليت ٿي ڪم ڪندا آهن، شپنگ ڪمپنين ۾ مئنيجر ٿي ڪم



ڪندا آهن يا جهاز ۽ سمنڊ سان واپاري نوعيت جي ڪاروبار کي  
ڏسندا آهن، جيئن ته اسٽيوڊورنگ، چارٽرنگ، بروڪريج، شپ  
بيچنگ وغيره يا ڪنهن اڪيڊمي يا يونيورسٽيءَ ۾ جهازي  
سبجيڪٽ پڙهائيندا آهن. جهازن جا چيف انجنيئر جهاز يعني سمنڊ  
جي نوڪري ڇڏڻ بعد شپ يارڊن ۾ ڪم ڪن، جتي نوان جهاز ٺهڻ ۽  
پراڻن جي مرمت ٿئي. جهازن جي ڪمپنين جا ٽيڪنيڪل مئنيجر  
ٿي ڪم ڪن. بندرگاهن ۾ مڪينيڪل برانچ جا انچارج ٿي ڪم  
ڪن، جتي بندرگاهه جي ٽگ (Tug) بيٺين، ڊريجرن ۽ ڪرينن جي  
سنيال ڪن يا ڪئپٽنن وانگر مٿين اڪيڊمين ۽ يونيورسٽين ۾  
پڙهائين. مونکي شروع کان پڙهائڻ جو شوق هو سو جيئن ئي موقعو  
مليو ته جهاز ڇڏي مون پڙهائڻ جي نوڪري قبول ڪئي. ڪجهه سال  
ڪراچيءَ ۾ مٿين ڪاليج ۽ اڪيڊمي ۾ پڙهايم. اڪيڊمي ۾ انٽر  
(مئٽس) ڪري آيل ڪئڊٽن کي پڙهائڻو پوندو آهي ۽ ان کي Pre-  
Sea ڪورس چئجي ٿو يعني سمنڊ تي وڃڻ کان اڳ وارو ڪورس.  
سمنڊ تي انجنيئر يا نيوپگيشن آفيسر ٿي وڃڻ بعد به هو پروموشن  
لا ۽ پڙهائي ۽ امتحان ڏين ٿا، جنهن ڪورس (پڙهائيءَ) کي Post-  
Sea ڪورس سڏجي ٿو.

هاڻ جڏهن مون ڪراچيءَ ۾ پڙهائڻ شروع ڪيو ته پهريون دفعو محسوس ڪيو ته شاگردن جا نالا ياد رکڻ ڏاڍو ڏکيو ڪم آهي. روز جي ليڪچر تيار ڪرڻ ۽ ڏيڻ تي ڌيان ڏجي يا نالا ياد رکجن. هونءَ چوندا آهن ته آفيسر اهو سنو آهي، جنهن کي پنهنجي ڪم وارن جا نالا اچن. چيو وڃي ٿو ته نيپولين بونا پارٽ کي پنهنجي سڄي فوج جي سپاهين جا نالا ياد هئا. ماستر ٿي مون ان ڳالهه کي اڃا به وڌيڪ Appreciate ڪيو. Post Sea وارو ڪورس ڪرڻ لاءِ جهازن جا آفيسر پڻ يا تن مهينن جي مدي لاءِ شاگرد ٿي رهندا هئا. انهن جا نالا ته ڪڏهن به ياد ڪري نه سگهيو آهيان. پر Pre Sea جا ڪئڊٽ جن جو پڻ سالن جو ڊگهو ڪورس ٿئي ٿو، انهن جا نالا ياد رکڻ به ماستر لاءِ ڪو سولو ڪم ناهي. پنجاهه پنجاهه ڪئڊٽن (شاگردن) جا چار ڪلاس. هر ڪلاس ۾ ساڳيو يونيفارم پهريل ساڳي هيئرڪٽ ۾ ويٺل هڪ جهڙن چوڪرن جا نالا ياد رکڻ، گهٽ ۾ گهٽ مون کي هميشه ڏکيو لڳو آهي. منهن جي نڪ نقشي مان هڪ کي ٻئي کان ڌار ڪري سگهڻ ۾ ضرور سهوليت رهي ٿي ته هي ملئي آهي ۽ هي چيني.

ڪراچيءَ ۾ ڪجهه سال پڙهائڻ بعد هتي ملائيشيا جي شهر ملاڪا ۾ پڙهائڻ لاءِ اچڻ ٿيو آهي. هتي ٽي قومون رهن ٿيون: ملئي،

چيني ۽ اندين. ملئي ۽ اندين شاگرد ٿورا آهن، باقي اڌ کن وڌيڪ  
چيني آهن. ٿورن ڏينهن ۾ اسين پاڪستاني پڙهائڻ وارا: چيف  
انجنيئر آصف غيور، ڪئپٽن ذوالفقار عباسي وغيره اهو ته سڃاڻي  
ويا آهيون ته اسان جي شاگردن ۾ چيني ڪهڙا آهن، ملئي ڪهڙا ۽  
اندين (جن ۾ سڀ ڏکڻ هندستان جا تامل ڳالهائيندڙ آهن) ڪهڙا  
آهن. باقي نالا ياد ڪرڻ هتي ته اڃا به ڏکيو ڪم آهي \_ خاص ڪري  
چينين جا. جيڪي نالا اچارڻ ۾ ته بيشڪ سولا آهن پر هڪڙو مسئلو  
اهو آهي ته چند چيني نالا ايترو ته عام آهن جو لڳي ٿو ته هرتئين  
چوٿين ماڻهوءَ جو نالو ساڳيو هجي ۽ بي ڳالهه اها ته سڀني چينين جي  
شڪل به هڪ جهڙي لڳي ٿي. ٻين کي ڪڍي نٿي لڳي پر اسان کي ته  
ايئن ئي لڳي ٿو. گهٽ ۾ گهٽ اسان پاڪستانين کي. ڪئپٽن  
ذوالفقار خبردار ڪندي چيو ته اهو تمام حساس ٽاپڪ آهي، متان ان  
بابت چينين کي ڪجهه چيو اٿان. چيومانس: ”آئون اڳهين پنهنجي  
هڪ ڪليگ چيني ڪئپٽن کي چئي چڪو آهيان. تنهن ٻڌي ٿورو  
ناراضگيءَ مان چيو: توهان پاڪستاني به ته سڀ هڪ جهڙا لڳو ٿا.“  
”پوءِ توڇا چيس؟“ ڪئپٽن ذوالفقار پڇيو. ذوالفقار ۾  
مڙئي پڇ پڇ جي عادت گهڻي آهي. ڪوڙ ڳالهائي ٻڌايومانس ته

مون ان چينيءَ کي چيو ته: ”کٽي آئون پاڪستاني شهزادو ۽ کٽي  
ڪئپٽن ذوالفقار!“

ذوالفقار اهو ٻڌي وڏا تهڪ ڏنا. چرچائي ته آهي. تهڪ ڏئي  
پوءِ چيائين: ”يار، توائين هرگز نه چيو هوندس. آخر هو انڌو ته ناهي.  
سمجھي ٿو ته ڪير وڌيڪ سهڻو آهي.“ ۽ پوءِ وري هڪ عدد تهڪ  
ڏيئي چيو: ”چڱو پارٽنر ڪئپٽن چانگ کي جيڪي چئي سونڪ  
آهي، پر پاڻ واري چيني ٽائيسٽ چوڪري مس تان سان مڙهي  
منهنجي تعريف ڪري ڇڏيندو ڪجانءِ.“

ڪئپٽن چانگ دراصل جڏهن چيو ته توهان پاڪستاني  
جون شڪليون به ته هڪ ٻئي سان ملن ٿيون ته مون چيو مانس: ”پر  
اسان جا نالا ته نٿا ملن. توهان چينين جا ته نالا به ملن ٿا.“ ان تي هو  
خاموش ٿي ويو هو.

چينين جي نالن بابت ڪجهه اهم ڳالهيون: چيني پنهنجي  
’ذات‘ اڳيان لکن ۽ ’نالو‘ پوءِ. چينين جا خانداني نالا يا ذاتيون ته  
هزارين آهن پر چار سؤ کن عام آهن ۽ انهن ۾ به ويهارو کن تمام  
گهڻو عام آهن. جيئن هالا جي نوي سيڪڙو ماڻهن جي ذات ميمڻ  
آهي. يا تندو قيصر ۾ اڌ کان وڌيڪ نظاماڻي آهن. تيئن ملائيشيا ۽  
سنگاپور ۾ به توهان کي ڪي ذاتيون عام نظر اينديون. مثال طور ’لي‘

\_ پوءِ ڪي Li لکن ته ڪي Lee. چون ٿا ته چين ۾ نوي ملين (نو ڪروڙ) ماڻهو ٿي 'ذات جا آهن. اهڙيءَ طرح پندرهن ڪروڙ 'وانگ' ذات جا آهن جيڪي ذهانگ به سڏجن ٿا. ڪن چيني ٻولين ۾ اهي چانگ چيونگ اچارجن ٿا. ياد رهي ته عربي وانگر چيني هڪ زبان ناهي. چين ۾ ڪيتريون ئي چيني ٻوليون گالهايون وڃن ٿيون، جن مان ڏهاڪو ڪن تمام مشهور آهن، جهڙوڪ منڊارين، ڪئنٽونيز، ٽيوچو، هڪا، هوڪين وغيره. جن ۾ ساڳي شيءِ لاءِ مختلف نالا ۽ اچار آهن. جيئن مائو جو نالو ڪي مائوزي تنگ چون ٿا ته ڪي مائوزي ڊانگ (Zedong) اچارين ٿا. زي ڊانگ جي معنيٰ آهي 'اوپر جو واڌارو'. چيني ماڻهو پنهنجن ٻارن جا نالا گهڻو ڪري اهي رکن ٿا جيڪي شيون هو پنهنجن ٻارن ۾ چاهين ٿا. جيئن ته 'دولت'. ڪيترن ٻارن جي نالي جو مطلب ملڪيت، دولت، پئسو آهي. چوڪرين جا نالا گهڻو ڪري وٽن، پوٽن، گلن، خوشبوئن، ڳهه ڳنن ۽ اوچن ڪپڙن جي نالن تان کنيا وڃن ٿا. پُٽ جي سڪ ڪارڻ هو ڪڏهن ڪڏهن چوڪرين جو نالو 'پانڊي' يا 'ڊاڊي' به رکن ٿا، جنهن جو لفظي مطلب آهي 'ننڍي پاءُ لاءِ اميد' يعني هن کان پوءِ ننڍو پاءُ ايندو \_ يعني پٽ ڄمندو.

چيني زبان ۾ ڏهه هزار کن شڪلين وارا اکر آهن جن مان ٽي هزار اچار نالن ۾ ڪم اچي سگهن ٿا. ذات کان پوءِ نالي لاءِ انهن ٽن هزارن مان ڪي به ٻه اکر ملائي سنوگل، خوشبودار ٻوٽو، منو ميوو، جهجهي دولت، سنهي ململ وغيره نالو ٺاهي سگهجي ٿو. ڪن گهرن ۾ ته اهڙا نالا رکيا وڃن ٿا جن جو پهريون اکر ساڳيو ٿئي، جيئن پاڻ وٽ غلام علي، غلام محمد، غلام عباس وغيره يا خوش بخت، خوش دل، خوش عالم وغيره. هڪ اهڙي چيني فئملي جنهن ۾ هر هڪ جي نالي جي شروعات منگ (يعني روشن) سان ٿئي ٿي، انهن چرچي خاطر پنهنجي ستين ٻار جو نالو رکيو منگ زو (Mung Zu) يعني ’هاڻ گهڻي ئي منگ ٿيا‘ يا ڪٿي چئجي ته اهو مطلب ٿيو ته ’اڳئين چڱا منگ اچي چڪا آهن‘.

اسان جي هڪ مائٽ کي هڪ ٻئي پويان پٽ ٿي ڄاوا. سندس نالو اسد الله آهي سو پٽن جا نالا به ان ئي ترنم سان رکندا ويا. حبيب الله، عنايت الله، اسرار الله، ذڪاءُ الله، هدايت الله. کين ڏيئي جو شوق هو پر هتي هڪ ٻئي پويان پٽ پئي ڄاوا. آخر ڪنهن صلاح ڏنن ته هاڻ جي پٽ ڄمي ته ان جو نالو رکجو ”بس ڪر الله.“

## نانگن سان واسطو

شروع ۾ به لکي چڪو آهيان ته ملائيشيا ۾ ايترا ته نانگ  
آهن \_ تعداد ۾ ته نمونن ۾ به جوڇا ڳالهه ڪجي. دنيا ۾ شايد ئي  
ڪٿي ايترا نانگ هجن. ملائيشيا سڄو جهنگل ۽ پيلو لڳو پيو آهي.  
موسم گهميل آهي. آدمشماري اڃا ايتري نه وڌي آهي جو جيت  
جانورن جي رهائش ۾ رولو پيدا ٿئي. ظاهر آهي نانگن جي وڌڻ  
ويجهڻ، رهڻ ۽ سلامتيءَ لاءِ ملائيشيا ’آئيڊيل ملڪ‘ آهي.  
ملائيشيا جا رهاڪو نانگ بلائن کان پاڻ بچائي هلن ٿا.  
هلڻ مهل هيٺ ڏسڻ سان گڏ مٿي ۽ پاسن وارن وٿن ۽ پتين ڏي به  
نهار ڪن ٿا. گهاٽي گاهه مان هلڻ بدران پيچڙا اختيار ڪن ٿا. درن  
درين جي مٿان ۽ پٺيان بنا ڏسڻ جي هٿ نٿا وجهن. گهري ڳاڙهي مان  
نڪرڻ وقت يا اندر گهڙڻ وقت هيڏانهن هوڏانهن ڇاچين ٿا. ڪنهن  
صوفي يا ڪرسيءَ تي ٽوال، چادر يا ميرا ڪپڙا رکيا هوندا ته يڪدم  
انهن مٿان نٿا ويهن. انهن کي چنڊي پڪ ڪن ٿا ته ڪو نانگ ته انهن  
۾ لڪل ناهي. وڻ وڻڪار مان هلڻ مهل اکين سان گڏ ڪن به کليل  
رڪن ٿا ۽ نانگ جي چرڻ جي سرسرات يڪدم سمجهيو وڃن ۽ جي

نانگ سامهون اچيو وڃين ته نانگ جو قسم ۽ ان جي موڊ سمجھي ان وقت ئي فيصلو ڪريو وٺن ته آيا پاسو ڏئي هلڻو آهي، موٽڻو آهي، پٿر کڻي ان کي فقط پڄاڻڻو آهي يا ڪالٽ باننو ڳولي ان کي مارڻو آهي.

اسان ڌارين ملڪن کان آيل Expatriates، جهڙا وائڙا ۽

ويڳاڻا. ڳالهه سمجھ ۾ نه اينديسين، ويٺا نانگن کي پٽينداسين. ملائيشيا ۾ ڪئين قسم جا نانگ آهن \_ جن مان ڪيترا زهريلا به آهن. هر سال ڪيترائي ماڻهو ڏنگجن به ٿا پر هتي جا ماڻهو نانگ جي گلا هرگز نٿا ڪن. چچي ڏسي به اسان کي ڪاوڙ وٺي ويندي. هنن جي گهرن ۾ نانگ گهڙي ايندو ته به دسترب نه ٿيندا. پنهنجي ئي ۾ مگن هوندا ۽ آرام سان پاڻ اُٿي يا ڪنهن ٻار ٻچي کي چوندا ”بابا دريءَ جو طاق کولي ڇڏ. پرواري ڪمري وٽان لنگهيس پئي ته پٽ تي فلاڻو نانگ پئي سُرِيو“

هتي جا ماڻهو ملٽي توڙي چيني، نانگ کي ورلي ماريندا.

هونءَ به نانگن جي ڪيترن ئي قسمن کي مارڻ جي سرڪار طرفان جهل آهي، جن جي خاص نسل کي سرڪار اڃا به وڌڻ ويجهڻ ڏئي ٿي. پر جن لاءِ جهل ناهي ان کي به هو مارڻ جي تڪليف نه ڪندا. چوندا ”نانگن ڪهڙو ڏوهه ڪيو آهي؟“



”ڪهڙو ڏوهه ڪيو آهي؟ ڪمال ٿا ڪريو! هي جو ماڻهن کي  
ڏنگين ٿا.“ اسان حيرت مان چوندا آهيون.

”نانگ هرگز نٿا ڏنگين. هرگز نه. هو پنهنجي وات وٺي رمندا  
رهن ٿا \_ پلين وانگر. ها، جڏهن هنن جي مٿان توهان جي لت اچي ٿي  
۽ هنن جي جان نڪري ٿي يا جڏهن توهان هنن کي پلي وانگر ڪارنر  
ڪريو ٿا ۽ هن کي توهان مان خطرو محسوس ٿئي ٿو، تڏهن ئي هو  
پنهنجي جان بچائڻ لاءِ حملو ڪن ٿا.“

جنهن چيني همراھ مٿين ڳالهه ڪئي اهو منهنجو پاڙيسري

آهي. جهاز جو ڪئپٽن آهي ۽ مون وانگر هتي جي اڪيڊميءَ ۾  
ڪئپٽن کي پڙهائي ٿو. سندن گهر ۽ اسان جي گهر جي پٺئين چپر  
هڪ ئي ڪامن آهي. هڪ ڏينهن شام جو پٺيان نڪران ته هي همراھ  
پنن اگهاڙو چڙي ۽ ۾ ٻنهي هٿن ۾ لڪڻ ڪڍي ڪنڊ وٽ هڪ سوراخ  
وٽ جهڪيو بيٺو هو. سڄو پگهر ۾ شل هو. مون ڏي سندس پٺ  
هڻي. آئون حالتن جو اندازو نه لڳائي هن ڏي وڌڻ لڳس. هن کي جيئن  
ئي محسوس ٿيو ته آئون سندس ويجهو اچي پهتو آهيان ته هن چڙ مان  
رڙ ڪري مون کي موٽي ويڃڻ لاءِ چيو. آئون ڪجهه تعجب ۾ ڪجهه  
ڪاوڙ ۾ وري ساڳين ننڍن ۽ آهستي قدم سان پٺيان موٽي درجي

مٿين ڏکيءَ تي بيهي هن کي ڏسڻ لڳس. هي رکي رکي سوراخ ۾  
 ڪاٺي وجهي ٻاهر ڪڍي رهيو هو. ايئن ڪرڻ سان هڪ دفعي ڪاٺي  
 نڪرڻ سان گڏ ڪاري رنگ جو نانگ نڪري آيو. جنهن جي ڳچيءَ  
 مٿان هن يڪدم ڪڍي ٻي ڪاٺي رکي. نانگ جو باقي اڌ حصو  
 سوراخ ۾ اندر هو. جيڪو حصو ٻاهر ۾ لٺ هيٺان هوس ان کي نانگ  
 ايڏو ته زور زور سان ڦٽڪائي رهيو هو جو اسان جو طاقتور پاڙيسري  
 چيني به ڏکي رهيو هو ۽ لڳو ٿي ته ڪيترو به زور ڏيڻ جي باوجود  
 نانگ لٺ هيٺان نڪري ويندو ۽ جي نڪري آيو ته اسان جي پاڙيسري  
 جو خيال ناهي. اڃا اهو سوچي ئي رهيو هوس ته نانگ زور زور سان  
 ڦوهارا هنيا جيڪي سندس منهن مان Spray وانگر ايئن نڪتا  
 جيئن اڌ مرڻينگ پکيءَ کي وات ۾ پاڻي ڍڪ جهلي ڦوهارو هڻبو  
 آهي ته هو هوش ۾ اچي. نانگ جي ان پڇڪاريءَ کان لڳو ٿي ته اسان  
 جو چيني واقف هو يا هن ان جي اميد رکي ٿي جو نانگ جي ڦوھاري  
 هڻڻ کان اڳ اسان واري چيني همراهه منهن ڪڍي ٻئي پاسي ڪيو.  
 جيئن ئي نانگ ٻه کن ڦوهارا هڻي بس ڪيا ته چيني همراهه ٻئي هٿ  
 ۾ جهليل ڪاٺي جيڪا پهرين سوراخ (نانگ جي ٻرڙ) ۾ وجهي رهيو  
 هو. اها سندس مٿي ۾ هڻي منهن چٽڻ شروع ڪيو. پوءِ جڏهن پڪ  
 ٿي ويس ته نانگ مري ويو آهي ته پهرين ڪاٺيءَ کي مٿي کنڀائين ۽

نانگ جي ڳچيءَ ۾ هٿ وجهي سندس باقي حصو ٻرڙ مان ڇڪي  
ٻاهر ڪڍيائين. ايتري ۾ هڪ ٻه ٻيا پاڙي جا همراھ به اچي ويا ۽  
چينيءَ کي شاباس ڏنائون ۽ چيائونس ته پاڳ وارو آهين. جي مارڻ ۾  
ڪامياب نه ٿين ها ته نانگ توکي پورو ڪري ها \_ جيڪو بيحد  
خطرناڪ هو ۽ جنهن ڏنگ سان گڏ زهر Spray به ڪيو ٿي. جيڪو  
زهر اهڙو خراب ٿئي ٿو جو اڪيون ختم ڪريو ڇڏي. چيني همراھ  
منهنجي ويجهو اچي مون کي Sorry چوڻ لڳو.  
”ڇو ڇو؟“ مون پڇيومانس.

”مون توکي ان وقت دڙڪو ڏئي پڇي ويڃڻ لاءِ چيو هو.“ هن  
چيو. ”ڇو جو تون هتي ملائيشيا ۾ نئون آيو آهين ۽ توکي اڃا نانگن  
جي چڱي طرح ڄاڻ نه آهي ۽ هي نانگ ته اهڙو خوفناڪ ٿئي ٿو جو  
هن کي جهڙو تهڙو ته ماري به نٿو سگهي.“

ڪجهه ڏينهن بعد آفيس ۾ ٽي ٽائيم تي هي چيني  
ڪئپٽن منهنجي ڀر ۾ ويهي ڇانهه پي رهيو هو. سٺو موقعو ڏسي  
کيس چيم: ”يار هڪ ڳالهه ته ٻڌاء. تون هميشه نانگن جو پاسو ڪٽندو  
آهين ته اهي بي ڏوهي آهن ۽ بقول تنهنجي: Snakes are the  
most misunderstood creatures. هو ڪنهن جو نالو نٿا

وٺن. نانگ بلا کان ته سوين دفعا مچر ذليل آهي، جيڪو هڪ ستل ماڻهوءَ کي به اڇيو ڏنگي. نانگ جي پيسان لنگهي وڃ ته به نالو نٿو وٺي. سو تون ڏينهن نانگ سان هيڏي ويڙهاند ڪئي! آخر ڇا لاءِ؟“

”ڳالهه ٻڌ، الطاف! منهنجيون نانگ بابت سڀ ڳالهيون

صحيح آهن. هنن جي اڄ به وڪالت ڪريان ٿو ۽ اهو صحيح ٿو چوان ته شينهن، چيتو، سوئر، بگهڙ \_ ويندي مچرانسان کي نقصان رسائي ٿو پر نانگ نه. ساڳي وقت ان ڏينهن ان نانگ کي مارڻ مون لاءِ ضروري هو. خبر اٿئي ڇو؟“

”الائي! آئون به توکان اهوئي معلوم ڪرڻ چاهيان ٿو.“ مون

ورائيو مانس.

”ان ڏينهن ڇا ٿيو جو منهنجا ٻئي پٽ (هڪ پنجن سالن جو ۽

ٻيو ٽن سالن جو) ڇپرتي ڪيڏي رهيا هئا ته هي نانگ اچي اتان

لنگهيو. بلڪ هو پنهنجن خيالن ۾ پنهنجي ٻرڙ ڏي وڃي رهيو هو.

منهنجي وڏي پٽ جي هٿ ۾ پلاسٽڪ جي بٽ هئي تنهن نا

سمجهي ۾ نانگ کي وهائي ڪڍي. نانگ جو موڊ بگڙيو پر خبر

ناهي ڇا سوچي \_ شايد منهنجي پٽ جي لڳاتار الرن ڪري هون

الحال هليو ويو. ڪجهه منهنجي دانهن به اثر ڪيو هجي جو ان وقت

اتفاق سان آئون دريءَ وٽ بيٺو هوس. بهرحال مون نانگ کي سڃاڻي

ورتو ته ڪهڙو آهي ۽ سمجهي ويس ته هي نانگ بدلون ٺڻ کان نه  
گسندو. ڪنهن وقت آئون آهيان ڪنهن وقت نه. منهنجي ٻنهي پٽن  
جي ڪيڏن جو به اهو هنڌ ته نانگ جي گهر ۽ لنگهه جو به اهو هنڌ. بهتر  
آهي ان نانگ کي پورو ڪجي نه ته ڪنهن به وقت منهنجي ڪنهن  
پٽ کي نقصان رسي سگهي ٿو، جو اهو نانگ ضرور بدلون وٺندو. ان  
ڪري ان ئي وقت ڏنڊا ڪٽي ٻاهر نڪتس ۽ نانگ کي اچي تاءُ ڏنر ته  
ٻرڻ کان ٻاهر نڪري ته پورو ڪيانس.

هن وقت مون کي چڱيءَ طرح ياد نه آهي، پر منهنجي خيال  
۾ ته هن ان نانگ لاءِ ٻڌايو ته اهو واسينگ / ڪاريهر (cobra) هو.  
ڏنڊي هيٺان پاڻ ڇڏائڻ ۽ ڦوهارو هڻڻ وقت ڪاوڙ ۾ هن جي منهن  
جو Hood (ڦڻ) واسينگ وانگر ٿي ڏسڻ ۾ اچي رهي هئي.

هونءَ ان ۾ ڪوشڪ ناهي ته نانگ هر ڀيرو ماڻهوءَ جونالون ٺٽا  
وٺڻ پر الله پناهه ۾ رکي سڀني جانورن ۾ خطرناڪ نانگ جو چڪ  
آهي، جنهن جو علاج پڻ ميڊيڪل سائنس وارن لاءِ سڀ ۾ ڏکيو  
ثابت ٿيو. دنيا جا گهڻي ڀاڱي نانگ زهريلا نه آهن. کين وات ۾ ڏنڊ  
آهن. چڪ هڻڻ ٿا پر منجهن زهر ناهي. جيڪي زهريلا نانگ آهن  
انهن کي مڇيءَ جي ٿلهي ڪنڊي جهڙا، پر ڪجهه مڙيل، به ڏنڊ

(Fangs) ٿين، جن جي وچ ۾ سنهو سوراخ ايئن ٿئي جيئن ڊاڪٽر جي سئيءَ ۾ آهي. دراصل انهن ٻن ڏندن ذريعي اهي نانگ شڪار جي جسم ۾ زهر Inject ڪن ٿا. زهريلن نانگن جي منهن ۾ زهر گڏ ڪرڻ جا غدود Venom Glands ٿين ٿا، جن ۾ سندن وات جي پڪ ذريعي زهر گڏ ٿيندو رهي ٿو. ڏنگ هڻڻ مهل \_ يعني اڳيان ٻه ڏند Fangs انسان جي جسم ۾ تنبڻ بعد، هونپنهجن زهريلن غدودن تي زور ڏين ٿا ۽ زهر انسان جي جسم ۾ Inject ٿيو وڃي ۽ يڪدم سڄي جسم ۾ پکڙجي وڃي.

نانگن ۾ جيڪو زهر ٿئي ٿو، ان لاءِ سائنسدانن ۽ ڊاڪٽرن جو چوڻ آهي ته ٻن قسمن جو آهي. هڪ Neurotoxic سڏجي ٿو، جيڪو انسان جي تنن تي سرشتي کي تباهه ڪري ٿو، خاص ڪري حرڪتي تنن (Motor Nerves) کي. جنهن ڪري انسان کي فالج جو اثر ٿيو پوي. اکين جا پنبڻ ڪيرا ٿيو پون ۽ ٻڌڻ، ڏسڻ ۽ ساهه کڻڻ جي قوت گهٽجڻ لڳي ٿي. آخرڪار ساهه کڻڻ جون نسون (مشڪون) ڪيريون (Paralysed) ٿيو وڃن ۽ انسان جو ساهه ٻوسائجڻ ڪري موت ٿئي ٿو.

ٻئي قسم جو زهر جيڪو نانگن ۾ ٿئي ٿو اهو

Haemotoxic زهر (Venom) سڏجي ٿو. اهو زهر انسان جا رت

جا گهڙا (Blood Cells) ۽ Muscle Cells تباهه ڪريو  
چڏي. هي زهر پهرين واري کان ڏاڍو خراب آهي ۽ هن زهر واري نانگ  
جو کاڌل تمام گهڻي تڪليف ۾ اچيو وڃي. چڪ واري جاءِ سڄيو  
دهل ٿيو پوي ۽ پوءِ عموماً بڪين (گڙدن) يا جيري (Liver) جي  
تباهه ٿيڻ ڪري انسان جو موت ٿئي ٿو.

نانگ جي چڪ جو علاج ۽ دوائون ڏاڍو دير سان ايجاد ٿيون.  
’اٽنٽي سيرم‘ جيڪو نانگ جي زهر جو زور پڇي ٿو، اهو ويهين  
صديءَ جي پهرين چوٽي ڌاري ايجاد ٿيو. اهو سيرم (Anti  
Serum) گهوڙن جي جسم ۾ نانگ جو زهر داخل ڪري پوءِ ان جي  
رت مان ٺاهيو وڃي ٿو. (ان جو ٺهڻ جو تفصيل ۽ نانگ مان زهر ڇڏڻ  
جو طريقو ڪنهن ٻئي ڪتاب ۾ لکي چڪو آهيان). هيئر  
ويجهڙائيءَ ۾ نانگ جي چڪ جو علاج اليڪٽرڪ ڪرنٽ  
(Electrocution) ذريعي ڪيو وڃي ٿو، جيڪو بهتر ثابت ٿيو  
آهي نه ته اٽنٽي سيرم به ڪٿي ڪٿي فائدي بدران نقصان ڪري ٿو  
\_ خاص ڪري ان مان پيدا ٿيندڙ الرجِي ڪري.

نانگ جي ڏنگيل جو علاج ماضيءَ ۾ خبر ناهي ڪهڙن  
ڪهڙن نمونن ۽ ٽوٽن ڦيڻن سان ڪيو ويو ٿو. اسين ننڍا هئاسين ته

ڳوئن ۾ وڃونءَ جي ڏنگ لاءِ به ڊاڪٽر بدران جهاڙ پڙهڻ وارو گهرايو ويندو هو. پراڻن ڪتابن، ناولن ۽ قصن ۾ نانگ جي چڪ جا عجيب غريب علاج بيان ٿيل آهن.

Natural پهرين صديءَ جي لکيل هڪ ڪتاب

Science ۾ ان جو ليکڪ پليني (Pliny) لکي ٿو ته نانگ جي ڏڪيل کي سندس ئي پيشاب پيارڻ سان آرام ملي ٿو. يا ته نانگ جو ڪچو جيترو ڪارائتو ڪپي. ڪيترن نسخن ۾ ٻڪريءَ جون پولٽيون سرڪي ۾ وجهي، يا رڍ جون شراب ۾ اوباري کائڻ ڪپن.

هتي ملائيشيا ۾ اسان سان گڏ ڪم ڪندڙ هڪ انگريز ڪئپٽن ٻڌايو ته ممباسا ۾ هڪ ڪوچا فئمليءَ وٽ هن هڪ پٽر ڏٺو جنهن لاءِ هنن جو چوڻ هو ته اهو پٽر نانگ جي چڪ مٿان رکڻ سان نانگ جي ڏنگيل جي جسم مان زهر چوسيو وٺي. ان قسم جو پٽر ذريعي علاج مون به ننڍي هوندي پنهنجي ڳوٺ ۾ ڏٺو آهي. پر ان ۾ ڪا به سائنسي حقيقت ناهي. ڪيترا نانگ ته \_ بلڪ تمام گهڻا، چڪ ته هڻن ٿا، پر انهن جي زهر ۾ ڪو اثر ناهي. چڪ لڳل همراهِ خوف ۽ هراس ۾ بيحال ٿيو وڃي. پوءِ ڪوچڪ مٿان آڱر رکي يا پٽر رکي، زخميءَ کي آت ڏئي يا ٻڪريءَ جون پولٽيون ڪارائيس هر صورت ۾ هو صحيح ٿيو وڃي.



ملائيشيا جي 'ملاين نئچر سوسائٽي' طرفان عوام جي پلي لاءِ اخبار ۾ نانگن بابت اڪثر ايندو رهي ٿو ته نانگ ڏسڻ يا ان جي چڪ تي ڇا ڪرڻ کپي، مثال طور:

1. جيڪڏهن توهان کي نانگ نظر اچي ته هرگز نه گهٻريو.

ٿي سگهي ٿو ته اهو نقصان ڪار نه هجي.

2. نانگ کي پنهنجي وات وٺي وڃڻ ڏيو.

3. هروڀرو ڪنهن نانگ کي نه ماريو.

4. نانگ ڪڏهن به انسانن تي حملو نٿا ڪن. اهي فقط

پنهنجي بچاءَ لاءِ حملو ڪن ٿا يا جڏهن هنن کي بيزار

ڪيو وڃي ٿو.

5. نانگ جي ويجهو هرگز نه اچو چاهي ڪٿي هو ڪنهن

سنهي جاريءَ پويان هجي.

۽ جيڪڏهن توهان کي بدقسمتيءَ سان نانگ ڏنگي وڌو

آهي ته:

1. گهٻرائڻ ۽ دل لاهڻ کان گريز ڪريو. ڪيترائي نانگ

چڪ هڻن ٿا پراڻي زهريلا نه آهن ۽ جيڪڏهن ڪنهن

زهريلي نانگ ڏنگ هنيو آهي تڏهن به ٿي سگهي ٿو ته

هن چڱيءَ طرح نه هنيوهجي يعني زهر جو ڊوز گهٽ  
Inject ڪيو هجي ۽ توهان کي معمولي تڪليف  
ڪا مس ٿئي.

2. جسم جي جنهن هنڌ تي نانگ چڪ هنيوهجي ان جي  
گهڻي اٿل پتل نه ڪجي. هڪ هنڌ آرام ۾ رکجي.  
نانگ جي ڏنگ (Fang) جو نشان ڏسجي \_ هجڻ جي  
صورت ۾ يڪدم ڊاڪٽر کي سڏجي.
3. چڪ جي مٿان ڪا ويڪري پتي چڪي ٻڌجي، جيئن  
زهر مٿي دل ڏي نه وڌي.
4. زخم صاف ڪري ان تي پهو ۽ پتي ڪجي.
5. ڏنگيل کي اسپتال وٺي هلڻ جو بندوبست ڪجي.
6. جيڪڏهن نانگ کي ماري سگهيا آهيو ته مئل نانگ  
کي به اسپتال کڻي هڻجي، جيئن ان کي ڏسي ڊاڪٽر  
زهر جو اندازو ڪري سگهي.

### نانگن بابت ڪجهه دلچسپ ڳالهيون

- نانگن کي ڪن نه ٿين. هو ٻوڙا ٿين ٿا.
- نانگن جي نظر به سٺي ناهي.

- سڀ نانگ آنا نٿا ڏين. رٿل سنيڪ، واٽر سنيڪ  
۽ ڪاڀر هيڊ نانگ بيضن بدران ٻڄا ڏين ٿا.

### نانگن متعلق پهاڪا ۽ چوڻيون

نانگن تي ڪيترائي چيني، جپاني توڙي انگريزي ۾ پهاڪا  
۽ نصيحت آموز قصا آهن. سنڌيءَ ۾ پڻ نانگن تي ڪجهه چوڻيون  
مشهور آهن:

- ڄاڻي وڃونءَ جو منڊ به نه، هٿ وجهي نانگن ۾.
- سڀ نه ماري سڀ جو سراپ ماري.
- نانگ به ٻارهيڻ مهيني کل مٽائيندو آهي. (يعني ٺڳ ماڻهو به  
ڪڏهن ڪڏهن شرافت جو مظاهرو ڪندو آهي).
- جي ويري نه وجهي وير ته ڪاريهر ڪيئن ڪوٺجي.
- جيسين عراق کان تريقاچي، تيسين نانگ جو کاڌل مري وڃي.
- نانگ به مري ۽ لٺ به ٻڄي.
- نيت جو نانگ ڪوٽن کي ڪائي
- نانگ ويو نڪري، ليڪو پيو ڪٽجي.

## نانگن تي ٻين ٻولين ۾ پهاڪا ۽ چوڻيون

چينيءَ ۾ :

- بانس جي لٽ اندر به نانگ سڌو ٿي نٿو هلي  
(عادت کان مجبور هجڻ).
- هر نانگ پنهنجي ٻر کان واقف آهي.

جپانيءَ ۾ :

- عورت جي معاملي ۾ نانگ کان به وڌيڪ  
خبردار رهڻ کپي.
- ان نانگ وانگر جنهن جي منهن ۾ ڏيڏر هجي.
- نانگ اڳيان ڏيڏر جو اچڻ (عجيب صورت جو  
پيدا ٿيڻ).

ملئيءَ ۾ :

- اڌ مٿو نانگ به ڏنگڻ جي طاقت رکي ٿو. ٻيو ڪو جانور (ڪتو،  
بگهڙ ويندي شينهن) زخمي يا اڌ مٿي صورت ۾ ڪمزور  
ٿيو پوي ۽ حملو ڪرڻ کان گريز ڪري ٿو پر نانگ ته مرڻ  
وقت به ساڳيو نقصان پهچائي سگهي ٿو. جوهن کي رڳو  
سئيءَ جهڙو ڏند (Fang) انسان جي جسم ۾ داخل ڪري  
زهر ذرو Inject ڪرڻو پوي ٿو. نانگ کي ڪهاڙيءَ سان به

اڌ ڪرڻ بعد به ساڳيو خطرناڪ رهي ٿو. نانگ کي ختم  
ڪرڻ لاءِ هن جو منهن چڱيءَ طرح چٽجي، جيئن اهي  
Fangs (ڏند) ناس ٿي وڃن، جن ذريعي زهر داخل ڪري  
ٿو.

- بانس جي ڏنڊي ۾ وجهڻ بعد به نانگ سڌو نٿو هلي. (جيئن پاڻ  
وٽ چوڻي آهي ته ڪتي جو پچ ٻارهن مهينا تڙ ۾ وجهڻ سان به  
سڌو نٿو ٿئي.)
- انڌي ماڻهوءَ کي نانگ جو ڪهڙو ڊپ.
- جوڙ هميشه نانگ بڻجڻ جا خواب ڏسندا آهن.
- بيوقوف ئي نانگ کي پچ کان جهليندا آهن.
- نانگ جو کاڌل رسي کان به ڪنبي.
- جي منهن نانگ جو آهي ته پچ ڪوئي جوڻي نٿو سگجهي.

# سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>